
<5» 


ବାପୁଜୀ ପାଦରେ ଚାଲି ଚାଲି ତାଙ୍କ ଜୀବନରେ ଦୂଇଥର 
ପଦଯାତ୍ରା କରିଛନ୍ତି - ପ୍ରଥମେ ଓଡ଼ିଶାରେ, ଦ୍ଵିତୀୟ ଥର 
ନୂଆଖାଲିରେ | ନୂଆଖାଲିରେ ସେ ଯେଉଁ ତପସ୍ୟା ଆରମ୍ଭ 
କରିଥିଲେ, ତାହା ସଫଳ ହେଲା କି ନାହିଁ ସେ କଥା ବହୁଶହ ବର୍ଷ 
ପରେ ଇତିହାସ କହିବ ସିନା; କିନ୍ତୁ ସେହି ତପସ୍ଯା ଚାଲିଥୁଲା 
ବେଳେହିଁ ଗୁଳିଚୋଟରେ ତାଙ୍କର ପ୍ରାଣଗଲା । ସେହି ଦୃଷ୍ଟିରୁ 
ନୂଆଖାଲି ପଦଯତ୍ରାର ଗୁରୁତ୍ଵ ଖୁବ୍‌ ବେଶି । 


କିନ୍ତୁ ଓଡ଼ିଶାରେ ୧୯୩୪ ମସିହାରେ ବୈଶାଖ ଜ୍ୟେଷ୍ଠର 
ଖରାଦିନେ ବାପୁଜୀ ଯେଉଁ ପଦଯତ୍ରା କରିଥିଲେ ତାର ସ୍ଵତନ୍ତ୍ର ମହତ୍ଵ 
ରହିଛି । କୋଟି କୋଟି ଦଳିତ ଲୋକଙ୍କ ଉଦ୍ଧାର ପାଇଁ କୌଣସି 
ମହାପୁରୁଷ ଏଭଳି ଅଭିନବ ଧର୍ମଯାତ୍ରା କରି ନ ଥିଲେ । ଓଡ଼ିଶା 
ଗସ୍ତକୁ ବାପୁଜୀ ନିଜେ ପ୍ରଚଣ୍ଡ ଧର୍ମଯାତ୍ରାଂ ବୋଲି ନାମ 
ଦେଇଥିଲେ | ଓଡ଼ିଶାରୁ ବିଦାୟ ନେଇ ଗଲାବେଳକୁ କହିଦେଇ 
ଗଲେ - “ ମୋର ଏ ତୀର୍ଥଯତ୍ରାର ସ୍ଵୃତି ବଡ଼ ଆନନ୍ଦଦାୟକ | ଯଦି 
ସୁଯୋଗ ଆସେ, ଏ ଭଳି ଗସ୍ତ ମୁଁ ଆହୁରି ବଡ଼ ଆକାରରେ ପୁଣି 
ଥରେ କରିବି । 


ଆଉ ସୁଯୋଗ ଆସିଲା ନାହିଁ । ପୁରୀରୁ ଭଦ୍ରକ ପର୍ଯ୍ୟନ୍ତ 
ଗସ୍ତ କଲାବେଳେ ଲକ୍ଷ ଲକ୍ଷ ଗାଉଁଲୀ ଲୋକ ତାଙ୍କ ଦର୍ଶନ 
ପାଇଛନ୍ତି - ଭାଷଣ ଶୁଣିଛନ୍ତି । ଓଡ଼ିଶାର ଶହ ଶହ କର୍ମୀ ତାଙ୍କ 
ଘନିଷ୍ଠ ସମ୍ପର୍କରେ ଆସିପାରିଛନ୍ତି । ସେ ପଦଯାତ୍ରା ପରେ ଓଡ଼ିଶାର 
କର୍ମୀମହଲରେ ସଙ୍ଗଠନ କାମପାଇଁ ଯେଭଳି ପ୍ରେରଣା ଆସିଲା, 
ସେଥରେ ଓଡ଼ିଶାର ସ୍ଥାୟୀ ଲାଭ ହୋଇଛି । ଅସ୍ପଶ୍ଯୟତା ନିବାରଣରେ 

ଓଡ଼ିଶା ଯେ ବହୁଦୂର ଆଗେଇ ଗଲା, ତାହା ସେହି ପଦଯାତ୍ରାର ସଦ୍ଯ 
ଫଳ । 


ପନ୍ଦର ବର୍ଷରୁ ଅଧକ ହୋଇଗଲା; କିନ୍ତୁ ସେ ଅଭିନବ 
ପଦଯାତ୍ରାର ଧାରାବାହିକ କାହାଣୀ ପ୍ରକାଶ ପାଇଲା ନାହିଁ । 
ସେତେବେଳେ କେତୋଟି ସଭାରେ ବାପୁଜୀ ଯାହା କହିଥିଲେ; ତାହା 
ଯେ କୌଣସି ଜାତିର ଅମୁଲ୍ୟ ସମ୍ପଦ ହୋଇ ରହିବ | ଏଭଳି ଏକ 
ଯାତ୍ରାର ଗୁରୁତ୍ଵ ଉପଲବ୍ଧ କରି “ସମାଜ” ସମ୍ପାଦକ ଶ୍ରୀଯୁକ୍ତ 


ପ୍ରକାଶ କରିବାର ବ୍ୟବସ୍ଥା କରିଥିଲେ; ମତେ ସ୍ଵତନ୍ତ୍ର ସମ୍ବାଦଦାତା 
ହିସାବରେ ପଠେଇ ଥଲେ । ବାପୂଜୀଙ୍କ ଗହଣରେ ଅନୁଗୁଳରୁ ଭଦ୍ରକ 
ପର୍ଯ୍ୟନ୍ତ ବରାବର ରହିବାର ସୁଯୋଗ ମତେ ମିଳିଥୁଲା । ପ୍ରତିଦିନ 
ଯାହା ଯାହା ସବୁ ଘଟୁଥଲା, ମୁଁ ଖବରକାକଜକୁ ପଠାଇବା ସଙ୍ଗେ 


ସଙ୍ଗେ ନିଜେ ଟିପି ରଖୁଥଲି । 

ସେତେବେଳେ ବାପୁଜୀଙ୍କ ସହିତ କେବଳ ଓଡ଼ିଶାର 
କାହିଁକି ଭାରତର ଅନେକ ବଛା ବଛା କର୍ମୀ ଥିଲେ । ମୋର ଆଶା 
ଥିଲା, କେହି ଜଣେ ସେ ପଦଯତ୍ରାର ବର୍ଣ୍ତନାମୂଳକ ଲେଖା ପ୍ରକାଶ 
କରିବେ । ତା ନ ହବାରୁ ମୋ ପାଖରେ ଯେତିକି ଉପାଦାନ ଥୁଲା 
ତାକୂଇ ସମ୍ବଳ କରି ଏ ବହିଖଣ୍ଡିକ ଲେଖିବସିଲି । 


ଏକଥା ନିଶ୍ଚୟ ଯେ, ସେତେବେଳେ ଯେତେ ସୁନ୍ଦର 
ଘଟଣା ଘଟିଯାଇଥଲା, ତାର ଅତି ଅଛ ଅଂଶ ଏ ବହିରେ ସ୍ଥାନ 
ପାଇଛି । ସେ ସବୂକୁ ସଂଗ୍ରହ କରି ପ୍ରକାଶ କରିବାକୁ ଅପେକ୍ଷା କଲେ 
ହୁଏ ତ ଆହୂରି କେତେ ବର୍ଷ ବିତିଯାନ୍ତା; କିନ୍ତୁ ଆଉ ଡ଼େରି କରିବାକୁ 
ଇଚ୍ଛା ହେଲା ନାହିଁ । 


ବିନୋଦ କାନୂନଗୋ 

ମୁଖବନ୍ଧ 


ଜା ତିରଜନକ ମହାମ୍ବା ଗାନ୍ଧି ବିଂଶ ଶତାବ୍ଦୀର ବିସ୍ଲୟ । ନିଜ 
ସହିତ “ ଅହିଂସା ନାମକ କୁହୁକ ଅସ୍ତଧରି ସେ ଦୁର୍ଵର୍ଷ ବ୍ରିଟିଶ ସାମ୍ରାଜ୍ୟ 
ବିରୋଧରେ ଯେଉଁ ଧର୍ମଯୁଦ୍ଧ କରି ବିଜୟୀ ହୋଇଥିଲେ, ତାହା ତାଙ୍କୁ 
ବିଶ୍ଵବାସୀଙ୍କ ନିକଟରେ ମହାମାନବର ପରିଚୟ ପ୍ରଦାନ କରିଥିଲା ¦ ଚିର 
ପ୍ରାକୃତିକ ବିପର୍ଯ୍ୟୟର ଲୀଳାସ୍ପଳୀ ଓଡ଼ିଶାକୁ ଗାନ୍ଧିଜୀଙ୍କ ଆଗମନ ଓ 
ପଦଯାତ୍ରା ଥଲା ଅବିସ୍ମରଣୀୟ | ଏହି ଯାତ୍ରାକାଳରେ ମହାମ୍ବା ଖଦଡ଼ର 
ଆଣ୍ୁ ଲୁଚୁ ନଥିବା ଧୋତିଖଣ୍ଡେ ପିନ୍ଧି ଓ ଚାଦରଖଣ୍ତେ ଦେହରେ ପକାଇ 
ଓଡ଼ିଶାର ପୂରପଲ୍ଲୀକୁ ପଦଯାତ୍ରାରେ ଯାଇ ଯେଭଳି ଅତ୍ଯନ୍ତ 
ଅନ୍ତରଙ୍ଗଭାବେ ଲୋକମାନଙ୍କୁ ଭେଟିଥିଲେ ତାହା ସେତେବେଳେ ସାରା 
ରାଜ୍ୟବାସୀଙ୍କ ମଧ୍ୟରେ ଏକ ଅପୂର୍ବ ଆଲୋଡ଼ନ ସୃଷ୍ଟି କରିଥଲା । 
ଲୋକେ ତାଙ୍କୁ ଦେବତା ଭଳି ସମ୍ମାନ ଦେଉଥୁଲେ । ଗାନ୍ଧି ମହାମ୍ବା 
ଧ୍ଵନିରେ ଚାରିଆଡ଼ ମୁଖରିତ ହେଉଥଲା | ସେ ଲୋକଙ୍କୁ ଭେଟିବା ସହ 
ସେମାନଙ୍କ ଭିତରେ ମାନବିକତାର ମହାନବାରଁ। ପ୍ରଚାର କରି 
ଦେଶପ୍ରେମ, ନିରାଡ଼ମ୍ବର ଜୀବନଯାପନ, ମାନବଧର୍ମ ତଥା ସ୍ଵାଧୀନତାର 
ମନ୍ଦାକିନୀ ଧାରାର ପ୍ଲାବନ ସାରାରାଜ୍ୟରେ ଖେଳାଇ ଦେଇଥିଲେ । 
ଜାତିଗତ ଭେଦଭାବକୁ ଗାନ୍ଧିଜୀଙ୍କ ଘୋର ବିରୋଧ ତଥା ବିଭିନ୍ନ ଧାର୍ମିକ 
ସମ୍ପରଦାୟ ମଧ୍ୟରେ ସଦଭାବନା ରକ୍ଷା ପାଇଁ ଆହ୍ଵାନ ଦେଶବାସୀଙ୍କୁ ଶାନ୍ତି, 
ମୈତ୍ରୀ, ଆମ୍ମୀୟତାରେ ଅନୁପ୍ରେରିତ କରିବା ସହ ଭାରତବର୍ଷକୁ ଅନେକ 
ସଙ୍ଗଟରୁ ଉଦ୍ଧାର କରିଥିଲା । ସେତେବେଳେ ତାଙ୍କ ପାଖେପାଖେ ରହି 
ବିଶିଷ୍ଟ ସାମ୍ବାଦିକ, ମହାନ ଦେଶପ୍ରେମୀ, ପରମ ସମ୍ମାନୀୟ ବିନୋଦ 
କାନୁନଗୋ ସ୍ଵଅନୂଭୂତିକୁ ସାଧାରଣ ଭାଷାରେ ଏକ ପୁସ୍ତକାକାରରେ 
ପ୍ରକାଶ କରିଥଲେ । ଏହି ପୁସ୍ତକ ସେତେବେଳେ ପାଠକଙ୍କ ଦ୍ଵାରା 
ସର୍ବାଧୂକ ଆଦୃତ ହୋଇଥଲା । 

ଏକବିଂଶ ଶତାବ୍ଦୀର ଯୁବପିଢ଼ି ତଥା ଅନେକ ବ୍ୟକ୍ତି ଗାନ୍ଧିଙ୍କ 
ଦେଖନାହାନ୍ତି । ସେ ଯୁଗର ଅନେକ ଗଲେଣି | ଏବେ ହାତଗଣତିରେ 
ଆଉ ମାତ୍ର କେତେଜଣ ଅଛନ୍ତି । ସେବେଳର କଥା, ସଂଘର୍ଷମୟ 
ଇତିହାସ, ପରାଧୀନତାର କଷଣ ତଥା ରାଜ୍ୟର ଅବସ୍ଥା ସମ୍ପର୍କରେ 
ଏବେଳର ଲୋକେ ଜାଣିବାର ଆବଶ୍ଯକତା ରହିଛି । ଏଥୁପାଇଁ 
ବହୁଦିନରୁ ଏହି ପୁସ୍ତକଟିର ପୁନଃମୁଦ୍ରଣ ପାଇଁ ଆମେ ଆଗ୍ରହୀ ଥିଲେ 
ମଧ୍ଯ ଏହା ଦୂଷ୍ପାପ୍ୟ ଥଲା । ତେବେ ର୍ସ୍ତଗତ ବିନୋଦ କାନୂନ୍‌ଗୋଙ୍କ 
ସୁପୁତ୍ର, ଶିକ୍ଷାବିତ୍‌ ପାବକ କାନୁନ୍‌ଗୋଙ୍କ ସହଯୋଗରେ ଏବେ 
ପୁସ୍ତକଟି ପୁନର୍ବାର ଆମ୍ପପ୍ରକାଶ କରିପାରିଛି । ଯୁଗମାନବ ଗାନ୍ଧିଜୀଙ୍କ 
ନୀତି, ଆଦର୍ଶ, ଦେଶସେବା, କଠୋର ଶୃଙ୍ଖଳା ତଥା ନାତିନିଷ୍ଠ ଜୀଝିନ 
ଓ ସ୍ଵାଧୀନତା ହାସଲ ପାଇଁ ନିରବଛିନ୍ନ ସଂଗ୍ରାମ ସମ୍ପର୍କରେ ପୁସ୍ତକଟିରୁ 
ଆଭାସ ମିଳିଥାଏ । ପୁସ୍ତକଟିକୁ ଏବର ପିଢ଼ିର ଯୁବସମାଜ ତଥା 
ସାଧାରଣପାଠକ ପଢ଼ି ଶିକ୍ଷାଲାଭ କଲେ ଉଦ୍ୟମ ସଫଳ ହେବ । 


ଏହି ଅବସରରେ ପୂସ୍ତକ ପ୍ରକାଶନରେ ମୂଲ୍ୟବାନ 
ସହଯୋଗ ଓ ପରାମର୍ଶ ଦେଇଥିବାରୁ “ ସମାଜର ପ୍ରକାଶକ ଓ ମୁଦ୍ରାକର 
ନିରଞ୍ଜନ ରଥ, “ସମାଜ” ସମ୍ପାଦକ ଗୋପାଳକୃଷ୍ଣ ମହାପାତ୍ର, 
ମୁଖ୍ୟ ପରିଚାଳକ ସୁରେଶ ଚନ୍ଦ୍ର ମନ୍ତ୍ରୀ ଙ୍କୁ କୃତଜ୍ଞତା ଜଣାଉଛି । 


ଡକ୍ଟର ପ୍ରମୋଦ କୁମାର ମହାପାତ୍ର 


ତା୨୮/୧ ୧/୨୦୧୨ କାର୍ଯ୍ୟନିର୍ବାହୀ ସମ୍ପାଦକ 
ଗୋପବନ୍ଧୁ ଭବନ, କଟକଂ- ୧ ଗୋପବନ୍ଧୁ ସାହିତ୍ୟ ମନ୍ଦିର 


ସତି ସ୍ତ ମା 


Digitized by srujanika@gmail.com 


ଗାନ୍ଧିଜୀଙ୍କ ଉତ୍କଳରେ ପଦଯାତ୍ରା 


ଦରିଦ୍ରବନ୍ଧୁ ବାପୁଜୀ 


ଗାନ୍ଧିଜୀଙ୍କ ବିଶେଷତ୍ଵ ହଉଚି, ସେ ପ୍ରଥମେ ଯୁକ୍ତିତର୍କ କରି ମନକୁ 
ବୁଝାଇ ଠିକ୍‌ ହେଲା ବୋଲି ସ୍ପିରକରି କିଛି କରନ୍ତି ନାହିଁ । ଯାହା ତାଙ୍କ 
ଅନ୍ତରର ବାଣୀ କୁହେ, ସେହି ଅନୁସାରେ ସେ କାମ କରିଯାନ୍ତି | ପରେ 
ଯୁକ୍ତି ତାଙ୍କ କାର୍ଯ୍ୟକୁ ସମର୍ଥନ କରେ । ନିଜ କାମକୁ ସମର୍ଥନ କରିବା 
ପାଇଁ ଅକାଟ୍ୟ ଯୁକ୍ତି ମିଳିଯାଏ । 


ସେହିଭଳି ସେ ଗୋଟିଏ କାମ କଲେ ଜେଲ ଭିତରେ | 
ହରିଜନମାନଙ୍କୁ ହିନ୍ଦୁ ସମାଜରୁ ଅଲଗା କରିଦେଇ ହିନ୍ଦୁଂମୁସଲମାନ ସମସ୍ୟା 
ଭଳି ଗୋଟିଏ ସମସ୍ୟା ଦେଶ ଆଗରେ ଆଣି ଥୋଇଦେବା ପାଇଁ ବ୍ରିଟିଶ 
ସରକାର ଏକ ଭୀଷଣ ଷଡ଼ଯନ୍ତ୍ର କରିଥିଲେ | ସତର ବର୍ଷ ତଳେ ବାପୁଜୀ 
ସେକଥା ଦେଖିପାରି ଆମରଣ ଅନଶନ କରି ତା'ର ବିରୋଧ କଲେ । 
ଏ ଦେଶର କୋଟିକୋଟି ହରିଜନ ଯଦି ହିନ୍ଦୁସମାଜରୁ ଅଲଗା ହୋଇ 
ନିଜକୁ ଗୋଟାଏ ସ୍ଵତନ୍ତ୍ର ଜାତି ବୋଲି ବିଚାରିଥାନ୍ତେ ଫଳ କଅଣ 
ହୋଇଥାନ୍ତା ! ଭାରତ ଦି'ଭାଗ ହେଲା- ତିନି ଭାଗ ହୋଇଥାନ୍ତା | ହିନ୍ଦୁ 
ମୁସଲମାନ ରକ୍ତ ଏ ଦେଶରେ ବୋହିଲା - କିଏ ଜାଣେ ସବର୍ଣ୍ଣ ହରିଜନ 
କଳି ସେହି ଆକାର ଧରି ନ ଥାନ୍ତା ? ଏ ସବୁ ହେଲା ନାହିଁ ବାପୁଜୀଙ୍କ 
ହରିଜନ ଆନ୍ଦୋଳନ ଯୋଗୁଁ । ୧୯୩୩-୧ ୯୩୪ରେ ଭାରତର 
ଚାରିଆଡ଼େ ବୁଲି ବାପୁଜୀ ଅସପଶ୍ଯୟତା ନିବାରଣ ବା ହରିଜନ ବାର୍ରା 

ଶୁଣାଇଥିଲେ । ଫଳରେ ଦେଶରେ ଏଭଳି ବାୟୁମଣ୍ଡଳ ସୃଷ୍ଟି ହେଲା ଯେ, 
ଆଉ ଏ ନୂଆ ସାଂପ୍ରଦାୟିକତା ମୁଣ୍ଡ ଟେକିପାରିଲା ନାହିଁ; ସବର୍ଣ୍ଣ ହିନ୍ଦୁମାନେ 
ସତର୍କ ହୋଇଗଲେ । 


୧୯୩୪ରେ ବାପୁଜୀଙ୍କୁ ଓଡ଼ିଶା ଆଣିବା ପାଇଁ ଉଦ୍ୟମ ହେଲା । 
ସେ ରାଜି ହୋଇଗଲେ । ଓଡ଼ିଶାରେ ବାରଟି ଦିନ ରହିବେ ବୋଲି ସ୍ଥିର 
ହେଲା । କିନୁୁ ଭଗବାନଙ୍କର ଇଛ୍ଛା ଅନ୍ଯ ପ୍ରକାର । ତାଙ୍କୁ ଓଡ଼ିଶା କହି 
ନ ଥିଲା - ସେ ଓଡ଼ିଶାକୁ କହିଲେ, ପାଦରେ ଚାଲିଚାଲି ଗାଗୀ ବୁଲିବେ । 
ଫଳରେ ଏ ତିରିଶ ଦିନ ସେ ଏଠାରେ ରହିଲେ; ପଚାଶଟା ସଭାରେ ଭାଷଣ 
ଦେଲେ । ପ୍ରାୟ ତିନି ଲକ୍ଷ ଲୋକ ତାଙ୍କ ଦର୍ଶନ ପାଇଲେ ଓ ବାଣୀ 
ଶୁଣିଲେ । ପାଦରେ ଚାଲିଚାଲି ସମ୍ବଲପୁରଠାରୁ ବାଲେଶ୍ଵର ପର୍ଯ୍ଯନ୍ତ 
ବୁଲିଲେ । ଗୀଲୋକଙ୍କଠାରୁ ଅଧଲା ପାହୁଲା ପର୍ଯ୍ୟନ୍ତ ସଂଗ୍ରହ କରି ପ୍ରାୟ 
ଦଶହଜାର ଟଙ୍କା ଓ ତିନିହଜାର ଟଙ୍କାର ଅଳଙ୍କାର ହରିଜନପାଣ୍ଡିକୁ 
ଦେଇଗଲେ । ସେ ଓଡ଼ିଶାର ଗାଗଣ୍ଡା ସହିତ ପରିଚିତ ହୋଇଗଲେ ଓ 
ଓଡ଼ିଶାର କର୍ମୀମାନେ ତାଙ୍କ ସମ୍ପର୍କରେ ଆସି ନିଜନିଜ ଜୀବନରେ 
ପରିବର୍ଭନ ଆଣିପାରିଲେ । ଆଇନ ଅମାନ୍ୟ ଆନ୍ଦୋଳନ ଦବିଗଲା ପରେ 
ଯେଉଁ ଅବସାଦ ଆସିଥିଲା, ତାହା ଦୂର ହୋଇଗଲା ଏବଂ କର୍ମୀମାନେ ନୂଆ 
ଉତ୍ସାହ ଓ ପ୍ରେରଣା ନେଇ କାମରେ ଲାଗିଗଲେ । 


ଠିକ୍‌ ହୋଇଥଲା ସେ ବାର ଦିନ ବୁଲିବେ । ପ୍ରଥମେ ସମ୍ବଲପୁର 
ପାଳି ପଡ଼ିଲା । ଝାରସୁଗୁଡ଼ା ଓ ସମ୍ବଲପୁରରେ ଖୁବ୍‌ ଅଭ୍ୟର୍ଥନା ହେଲା | 


ଝାରସୁଗୁଡ଼ାରେ ପହଞ୍ଚବା ମାତ୍ରେ ହରିଜନ ବସ୍ତି ଦେଖିବା କାମ 
ସାରିଦେଲେ । 


ସମ୍ବଲପୁରଠାରେ ବାର ତେର ହଜାର ଲୋକଙ୍କର ଗୋଟିଏ ବିରାଟ 
ଲେ । 

ସମ୍ବଲପୁରରୁ ରାତିରେ ବାହାରି ବାଟରେ ଆଠମଲ୍ଲିକର ବାମୁର 
ଡାକବଙ୍ଗଳାରେ ରହି ସକାଳେ ଅନୁଗୁଳ ଆସିବେ; କାରଣ ସମ୍ବଲପୁରରୁ 
ଏତେ ବାଟ ମଟରରେ ଆସି ଅନୁଗୁଳରେ ପହଞ୍ଚବାକୁ ବୈଶାଖ ଜ୍ୟେଷ୍ଠମାସ 
ଖରାରେ କଷ୍ଟ ହୁଅନ୍ତା । ମଟରବାଲାଙ୍କ ପରୋକ୍ଷ ଧମକ ଫଳରେ ମଟର 
ମିଳିବାରେ ଟିକିଏ ଡ଼େରି ହେଲା; କିନୁୁ ଶେଷରେ ମିଳିଲା । 


ବାମୁରରେ ସଭାର ଆୟୋଜନ ହୋଇ ନ ଥାଏ । କେବଳ 
ସେଠାରେ ସେ ବିଶ୍ରାମ ନେବେ ଠିକ୍‌ ହୋଇଥାଏ । 


କିନ୍ତୁ ଖବର ତ ଖେଳି ଯାଇଛି । ରାତି ଗୋଟାକ ବେଳକୁ ଲୋକେ 
ଚାଲିଛନ୍ତି ଡାକବଙ୍ଗଳା ଆଡକୁ । ଭୋର ବେଳକୁ ଦୁଇ ତିନି ହଜାର 
ଲୋକ ଦର୍ଶନ ପାଇଁ ହାଜର । 


ସକାଳେ ସେ ଅନୁଗୁଳ ଯିବା ପାଇଁ ବାହାରିଲେ । ଆଜି ଅନୁଗୁଳ 
ସଙ୍ଗଠନ କାମର ଗୋଟାଏ ବଡ଼ କେନ୍ଦ୍ର ହୋଇ ଯାଇଟି; ସେତେବେଳେ 
ତା'ର ନାମଗନ୍ଧ ନଥିଲା । ସେଠି କିଭଳି କଣ ବ୍ଯବସ୍ଥା କରାଯିବ, 
ସେଇଟା ଥୁଲା ଚିନ୍ତାର ବିଷୟ । 


He He He 


ଗଛମୂଳେ ରହିବି 


ଅନୁଗୁଳ ଏକ ବିଚିତ୍ର ସ୍ଥାନ । ସେଠି ତ ଆଇନକାନୂନ କିଛି ନ 
ଥିଲା | ସେଠା ହାକିମ ଯାହା କହିବେ ସେଇ ହେଲା ଆଇନ । ଅନେକ 

ଗଡ଼ଜାତ ରାଜାଙ୍କଠାରୁ ଅନୁଗୁଳ ଡେପୁଟି କମିଶନରଙ୍କ କ୍ଷମତା ଢେର 
ବେଶି । ଅନୁଗୁଳ ଓଡ଼ିଶା ବା ଡେପୁଟି କମିଶନର - ଯାହାର ହେଉ 
ପଛକେ, ଦୂର୍ଭାଗ୍ୟ ବୋଲି ନିଶ୍ଚୟ କହିବାକୁ ହେବ । କାରଣ ଅନୁଗୁଳ 
ହାକିମ ଭାବିଲେ ଯେ, ସେ ତାଙ୍କ ଇଲାକା ଭିତରେ ଗାନ୍ଧିଟାକୁ ପୁରେଇ 
ଦେବେ ନାହିଁ । 

ଦେବେନ୍ଦ୍ର ବାବୁଙ୍କ ଘରେ ଆସି ବାପୁଜୀ ରହିବାର କଥା | ହାକିମ 
ତାଙ୍କୁ ମନା କରିଦେଲେ ଘର ଦେବାକୁ । କଣ ବା କରାଯିବ ? ହାକିମଙ୍କ 
ହୁକୁମ ଅନୁଗୁଳରେ ବା ଅମାନ୍ୟ କରିବ କିଏ ? ବହୁତ ଭାବି ଚିନ୍ତି 
ଶେଷରେ ସ୍ଥିର ହେଲା ଯେ ଗାନ୍ଧିଜୀଙ୍କୁ ତାର କରି ଦିଆଯାଉ, ସମ୍ବଲପୁରରୁ 
ଅନୁଗୁଳ ବାଟେ ପୁରୀ ନ ଆସି ଖଡ଼ଗପୁର ବାଟେ ବୁଲି କରି ଆସନ୍ତୁ; 
କାରଣ ଗାନ୍ଧିଜୀ ରହିବାକୁ ଘର ପାଇଲେ ନାହିଁ ବୋଲି ବାହାର ଲୋକେ 
ଜାଣିଲେ ଓଡ଼ିଶାର ଘୋର ନିନ୍ଦା ହବ ସିନା ! ସେଇ ଅନୁସାରେ 
ସମ୍ବଲପୁରକୁ ତାର କରି ଦିଆଗଲା । 


କିନ୍ତୁ ଉତ୍ତର ଆସିଲା - “ମୁଁ ସେହି ଅନୁଗୁଳବାଟେ ଯିବି । ଘର 
ନ ମିଳିଲେ ଗଛମୂଳେ ରହିବି । ” 


ଆଉ ତ ଅନ୍ଯ ବାଟ ନାହିଁ । ଅନୁଗୁଳରେ ଗୋଟିଏ ବଡ଼ 
ଆମ୍ବତୋଟା ଥଲା । ସେଇଠି ରହିବା କଥା ନିଷ୍ପର୍ି ହେଲା । 


ଅନୁଗୁଳ ହାକିମ କିନ୍ଧୁ ଏତିକିରେ କଣ ଚୂପ୍‌ ରହନ୍ତେ ? ତାଙ୍କ 
ପାଖକୁ ବି ଗାନ୍ଧିଜୀ ତାର କରିଥିଲେ । ସେ ଟିକିଏ ସୁଦ୍ଧା ଲଜାବୋଧ ନ 
କରି ଉତ୍ତର ଦେଇଦେଲେ - ‘ଜଣେ ଦରଖାସ୍ତ କରିଥିଲେ, ନାମଞ୍ଜର 
ହୋଇଛି ।' 


ଏ ଉତ୍ତର ପଠେଇ ଦେଇ ସେ ଯେତେବେଳେ ଜାଣିଲେ ଯେ ବଢ଼ା 
ନିଶ୍ଚୟ ଆସିବ, ସେତେବେଳେ ସେ ପୁଲିସଙ୍କୁ ଡ଼କେଇ ଗାଗୀ ବୁଲି 

ଲୋକେ ଯେମିତି ଗାନ୍ଧି ସଭାକୁ ନ ଆସନ୍ତି ତାର ବ୍ଯବସ୍ଥା କରିବାକୁ 
କହିଲେ । 

ଦଶବାର ମାଇଲ ଭିତରେ ଯେତେ ଗାଁ ସବୁଠି ଚୌକିଦାରମାନେ 
ବୁଲି ଗାନ୍ଧି ସଭାକୁ ଆସିଲେ ଦଣ୍ଡପାଇବ ବୋଲି ଲୋକଙ୍କୁ ଧମକେଇ ଦେଇ 
ଆସିଲେ | ଅନୁଗୁଳ ସହର ଭିତରେ ପୋଷାକୀ ଓ ବିନାପୋଷାକୀ 
ପୁଲିସବାଲା ଚାରିଆଡ଼େ ବୁଲୁଥାନ୍ତି । ହାଇସ୍କୁଲର ଛାତ୍ରମାନେ ଗାନ୍ଧି 
ସମ୍ପର୍କରେ ଆସିବା ତ ଠିକ୍‌ ହୁଅନ୍ତା ନାହିଁ । ରବିବାର ହେଲେ ସୁଦ୍ଧା ପରୀକ୍ଷା 
ହବ ବୋଲି ନୋଟିସ୍‌ ଦିଆହୋଇଗଲା । ସେ କେତେ ଜଣ କର୍ମୀ 
ଆସିଥାନ୍ତି, ତାଙ୍କ ପାଇଁ ଧର୍ମଶାଳା ଛଡ଼ା ଆଉ କୋଉଠି ସ୍ଥାନ ନ ଥାଏ । 
ସେଠି ସେମାନଙ୍କୁ ଧମକଚମକ ଦିଆଗଲା | କେତେ ଜଣଙ୍କ ହାତ ଧରି 
ଥାନାକୁ ମଧ୍ୟ ଘୋଷରାଗଲା; ସେମାନେ ଗଲେ ନାହିଁ । 


ଯାହା ହେଉ ତେପୁଟୀ କମିଶନରଙ୍କର ଏତିକି ସନ୍ତୋଷ ହେଲା ଯେ, 
ତାଙ୍କଦ୍ଵାରା ଯାହା ହବାର ଥୁଲା, ତାହା ସବୁ କଲେ । ଏଣିକି ଗାନ୍ଧି ସରକାର 
ଅନୁଗୁଳ ଲୋକେ ଧରାପରା ହେଉଥାନ୍ତୁ । ଏତିକି ସନ୍ତୋଷ ପାଇ ସେ 
ଶୋଇବାକୁ ଗଲେ । 


ଗିରିଜା ବାବୁ ଆଉ ଏ ସଂସାରରେ ନାହାନ୍ତି । ସେ ଖାଲି ଛଟପଟ 
ହଉଥାନ୍ତି । ଆତମ୍ବତୋଟାରେ ସିନା ସବୁ ହବ | ବୈଶାଖ-ଜ୍ୟେଷ୍ଠ ମାସର 
ଖରାରେ ବୁଢ଼ା ଖରାବେଳଟା କଟେଇବ କେମିତି ? ତାଙ୍କର ସମସ୍ତ 
ବ୍ୟବସାୟ ବୂଵ୍ଧି ଖଟେଇ ଦୂଇଟି ଛୋଟ ତମ୍ବୁ ଯୋଗାଡ଼ କଲେ । ଗୋଟିଏ 
ଟିରା; ରାତିରେ ବସି ସିଲେଇ କରି ନିଆହେଲା | 


ରାତି ଗୋଟାକ ପର୍ଯ୍ୟନ୍ତ ସମସ୍ତେ କାମ କରି ସଭା ସ୍ଥାନରେ 
ଗୋଟିଏ ସଭାମଞ୍ଚ ତିଆରି କଲେ | ତୋଟାଟାକୁ ଓଳେଇ ଆଳେଇ ସଫା 
କରି ଦିଆଗଲା । 

ଗାନ୍ଧିଜୀଙ୍କର ଆସିବା ତାରିଖ ଓ ବେଳ ଦଶକୋଶୀ ଲୋକଙ୍କୁ 
ଅଜଣା ନ ଥୁଲା; କାରଣ ଚଉକିଆ ବିଚରା ଘରଘର ବୁଲି ଗାନ୍ଧିଙ୍କ ସଭାକୁ 
ଆସିବାକୁ ଲୋକଙ୍କୁ ମନା କରିଥଲେ । 


ଖରାଦିନ, ଗାନଛି ଦର୍ଶନ ପାଇଁ ରାତିରେ ଲୋକେ ବାହାରି ଆସିଲେ । 
ରାତି ତିନିଟା ବେଳୁ ଗାଉଁଲଲୀ ଲୋକେ ଆସ୍ତେଆସ୍ତେ ଜମିଲେ । ସାଙ୍ଗରେ 
ଚାଉଳ, କାଠ, ହାଣି ସବୁ ଥାଏ । ସକାଳକୁ ସଭା ଦେଖିବା ପାଇଁ ତିଆରି 
ହୋଇଯିବେ ବୋଲି ବଡ଼ପୋଖରୀ ହୁଡ଼ାରେ ଚୂଲି ଖୋଳି ରୋଷେଇ ବସାଇ 
ଦେଲେ । ଲୋକ ସମାଗମ ଦେଖି ଦୋକାନୀମାନେ ବି ଗୋଟିଗୋଟି ହୋଇ 
ଆସିଗଲେ । 


ସକାଳ ସାତଟା ବେଳକୁ ଦଶ ହଜାରରୁ ବେଶି ଲୋକ 
ଜମିଗଲେଣି । ଯଦି କାହାର ମଟରଟାଏ ଚାଲିଗଲା ବା କିଏ କହିଦେଲା 
ଗାନ୍ଧି ଆସିଲେ ବୋଲି, ତେବେ ହରିବୋଲ’ ପାଟି ହୁଏ । 


ସ୍ଵେଚଛାସେବକମାନେ ଲୋକଙ୍କୁ ବସେଇବା କାମରେ ଲାଗିଥାନ୍ତି; 
କାରଣ ସାଢ଼େଆଠଟା ବେଳକୁ ଆସି ସେ ପହଞ୍ଚ ଯିବେ । 'ଗାନି ମହାତ୍ସାଙ୍କୁ 
ଘର ମିଳିଲା ନାହିଁ, ଗଛମୂୁଳଟାରେ ପଡ଼ିବେ” - କହି ଅନେକ ଲୋକ କାନି 
ପକାଉଥାନ୍ତି । 


ସାଢ଼େ ଆଠଟା ବେଳକୁ କୋଡ଼ିଏ ବାଇଶି ହଜାର ଲୋକ ସଭା 
ସ୍ଥାନରେ ପହଞ୍ଚଗଲେଣି । 


ଆଠଟା ପଇଁଚାଳିଶ ମିନିଟରେ ବାପ୍ଜୀ ଆସି ପହଞ୍ଚଗଲେ । ସିଧା- 
ସିଧା ମଞ୍ଚ ଉପରକୁ ଉଠିଲେ । 


ସବୁ ବାଧୀ ସନ୍ତେ ଏତେ ଲୋକ ଆସିଛନ୍ତି ଦେଖି ଖୁସି ହୋଇ ସେ 
କହିଲେ- “ ମୋର ଆପଣମାନଙ୍କୁ ଦେଖି ବଡ଼ ଆନନ୍ଦ । ଆପଣମାନେ 

ଜାଣନ୍ତି, ଓଡ଼ିଶାର ଏ ଅଞ୍ଚଳକୁ ମୁଁ ଆଦୌ ଆସିନାହିଁ । ଏଠାକୁ ରେଳର 
ଖୁବ୍‌ କମ୍‌ ସମ୍ବନ୍ଧ ଅଛି | ସେଇଥୁପାଇଁ ଓ ଅନ୍ୟ କେତେକ କାରଣରୁ ମୁଁ 
ଏଠିକି ଆସିପାରି ନ ଥିଲି ।” 

“ ଅସ୍ପଶ୍ୟତା ବିଷୟରେ ମୁଁ ଏ କଥା କହିବାକୁ ଚାହେଁ ଯେ ଆମେ 
ଯେପରି ଅଛୁଆଁ ମାନୁଛୁ, ଆମ ଧର୍ମଶାସ୍ତରରେ ତାର ସ୍କାନ ନାହିଁ । 
ଯେଉଁମାନଙ୍କୁ ଆମେ ଅଛୁଆଁ ବୋଲି କହୁଛୁ, ଧର୍ମଶାସ୍ତ୍ରରେ ସେମାନଙ୍କ ନାମ 
ସୁଦ୍ଧା ନାହିଁ । କାହିଁକି ଯେ ତାଙ୍କ ଅଛୁଆଁ କରି ରଖିଛୁ, ତା'ର କାରଣ 
କେହି କହିପାରିବେ ନାହିଁ । 

“ ଧର୍ମ ସହିତ କୋଟିକୋଟି ଲୋକଙ୍କ ସମ୍ପର୍କ ରହିଛି । ସେଠି ଏଭଳି 
ଅଜ୍ଞତା ଅକ୍ଷମଣୀୟ | ଆମେ ଅନ୍ଧାରକୁ ଆଲୁଅ ଓ ଅଞଜ୍ଞାନକୂୁ ଜ୍ଞାନ ବୋଲି 
ଭାବି କାମ କରିଯାଉଛୁ । ତେଣୁ ମୁଁ ଆଜି ଏଠାରେ ଉପସ୍ଥିତ ଥବା ପିଲା 


ବୁଢ଼ା, ସ୍ତୀ-ପୁରୁଷ ଓ ଯୁବକ ସମସ୍ତଙ୍କୁ କହୁଚି, ଏ ଅଜ୍ଞାନ ଅନ୍ଧାରରୁ ରକ୍ଷା 
ପାଆନ୍ତୁ । ଯଦି ଏ ଅଜ୍ଞତା ହାତରୁ ଆମେ ଆମକୁ ରକ୍ଷା ନ କରୁ, ତେବେ 
ଆମେ ବିନାଶ ହୋଇଯିବା ଓ ଆମ ଧର୍ମ ଲୋପ ପାଇଯିବ | ଆମେ ଏକ 


ପିତାଙ୍କ ସନ୍ତାନ । ଭଗବାନ ନିଜ ସନ୍ତାନଙ୍କ ଭିତରେ କେବେ ହେଲେ 
ଉଚ୍ଚନୀଚ ଭେଦ ରଖନ୍ତି ନାହିଁ । ଯେତେବେଳେ ସାଧାରଣ ମା-ବାପାମାନେ 
ନିଜନିଜ ସନ୍ତାନଙ୍କ ଭିତରେ ଉଚ୍ଚନୀଚ ଭେଦଭାବ ରଖୁ ନାହାନ୍ତି, 
ସେତେବେଳେ ଭଗବାନ କି ତାହା କେବେ କରୁଥିବେ ? ଅସୂଶ୍ୟତାକୁ 
ସଂପୂର୍ଣ୍ଣ ଭୁଲିଯାଇ ସେ କଳଙ୍କ ଧୋଇ ପକାଇବା ଉଚିତ | ହୃଦୟରୁ 
ଉଚ୍ଚନୀଚ, ସାନବଡ଼ ଭାବ ଦୂର କରି ଆମବଶୁଵଧି କରିବା ଦରକାର । 

ଅସ୍ମଶ୍ୟତାର ଫଳ କଣ ହୋଇଛି 


ଆମ ସମାଜରେ ଅସ୍ପୃଶ୍ୟତା ରହିବା ଫଳରେ ଫଳ କଣ ହୋଇଛି 
ବୁଝେଇବାକୁ ଯାଇ ସେ କହିଲେ. - “ ସବର୍ଣ୍ଣ ହିନ୍ଦୁମାନଙ୍କ ଭିତରେ ମଧ୍ଯ 
ଉଚ୍ଚନୀଚ ଭେଦଭାବ ଜାତ ହେଲାଣି । ଏହା ଅସ୍ମଶ୍ୟତାର ପରିଣାମ । ଏହା 
ବାଦ୍‌ ଅସ୍ପଶ୍ୟଙ୍କ ଭିତରେ ମଧ୍ୟ ଉଚ୍ଚନୀଚ ଭେଦଭାବ ଅଛି | ଏହା ବଡ଼ 
ପାପ । ଶାସ୍ତ କେବେ ଶିଖାଏ ନାହିଁ ଯେ ‘ଯେଉଁ ଲୋକ ମୁର୍ଖ ତାକୁ ଛୋଟ 
ମନେ କରି ଦୂରରେ ରଖ” । ଯେ ମୂର୍ଖ ତାକୁ ଜ୍ଞାନ ଦେବା ଆମର 
କର୍ଭବ୍ୟ । ରୋଗୀର ରୋଗ ଦୂର କରିବା ହିଁ ସେବାକାର୍ଯ୍ୟ । ମୁର୍ଖତା ମଧ୍ଯ 
ଗୋଟାଏ ରୋଗ । 


“ କାହାରିକୁ ନୀଚ ମନେ କରିବାଟା ହେଉଛି ନୀଚତା ଓ ପାପ । 
ସଂସାରରେ ଆଉ ଏକପ୍ରକାର ଅସ୍ପୃଶ୍ୟତା ଅଛି ସତ, ତାହା ହେଉଛି - ଆମ 
ପାପଟିନ୍ତା । ହୃଦୟରୁ ପାପଟିନ୍ତା ଦୂର କରିବା ମଧ୍ଯ ଅସ୍ତଶ୍ୟତା ଦୂରୀକରଣ । 


Me He Me 


ଆଉ ଏକ ଅସୂଶ୍ୟତା 


ତା ପରେ କହିଲେ - “ଆଉ ଏକ ଅସ୍ପଶ୍ଯତା ହେଉଛି ମଦ 
ପିଇବା । ମଦଠାରୁ ବଡ଼ ଅସ୍ପଶ୍ଯୟତା ଆଉ କିଛି ନାହିଁ । ଆଳସ୍ୟ ମଧ୍ଯ 
ଗୋଟିଏ ଅସ୍ପୃଶ୍ୟତା । ସେ ଆମର ବଡ଼ ଶତ୍ରୁ । ମୁଁ ଜାଣେ, ଉତ୍କଳବାସୀ 
ଆଳସ୍ୟରେ ବଡ଼ ସ୍ଥାନ ନେଇଛନ୍ତି । ତାର କାରଣ ଅନେକ । ମୁଁ ସେସବୁ 
କାରଣ କହିବାକୁ ଯାଉ ନାହିଁ । କିନ୍ତୁ କାରଣ ଯାହା ହେଉନା କାହିଁକି ତାକୁ 


ଛାଡ଼ିବା ଉଚିତ । ଉତ୍କଳର ଆଳସ୍ୟ ଦାରିଦ୍ର୍ୟର ବଡ଼ କାରଣ । କେବଳ 

ଚାଷକାମ କରି ଆମେ ସାରାବର୍ଷ ପରିଶ୍ରମୀ ହୋଇ ପାରିବା ନାହିଁ । ତମର 
ସାରାବର୍ଷ ପାଇଁ କାମ ନାହିଁ; ତେବେ ତୂଳା ଭିଣି ସୂତା କାଟି ଖଦୀ ପିନ୍ଧ । 
ଏ କାମ କଲେ ଯେ କେବଳ ସ୍ଵାବଲମ୍ବୀ ହେବ ତା ନୂହେଁ । କୋଟିକୋଟି 
ଟଙ୍କା ରକ୍ଷା ହୋଇଯିବ । 


“ ମୋ କଥାରୁ ଆପଣମାନେ ଯଦି ବୁଝିଲେ ଯେ ଅସ୍ତଶ୍ୟତା ଦୂର 
କରିବା ଦରକାର, ତେବେ ଯେ ଯାହା ଦେବେ - ପଇସେ ଦି” ପଇସା 
ହେଉ ପଛକେ ଦିଅନ୍ତୁ ।” 


ଅତି ଯତ୍ନରେ ଗରିବ ଲୋକେ ପଇସେ ଦି ପଇସା ଲେଖାଏଁ 
ଆଣିଥିଲେ | ହରିଜନ ପାଣ୍ଠିକୁ ଦେଲେ । ଜଣେ ଡମ ଗୋଟିଏ ବଡ଼ ଆମ୍ଭ 
ଭେଟି ଦବ ବୋଲି ଆଣିଥାଏ । ସେଇଟିକି ନେଇ ବାପୁଜୀ ନିଜେ ନିଲାମ 
ଡାକିଲେ । ପାଞ୍ଚଟି ଟଙ୍କାରେ ତାହା ନିଲାମ ହେଲା । 


Me Me Me 


ଲୋକେ ଅସମ୍ଭାଳ 


ଦୂର ଦୂରାନ୍ତରୁ ଲୋକେ ଚାଲିଥାନ୍ତି । ଘଣ୍ଟାକ ଭିତରେ ଆଉ ଚାରି 
ପାଞ୍ଚହଜାର ଲୋକ ଆସିଗଲେଣି । ସେମାନେ କଣ ଏତେ ପରିଶ୍ରମ କରି 
ଆସିଛନ୍ତି ଦର୍ଶନ ନ ପାଇ ଫେରି ଯିବାକୁ ? ତମ୍ବୁ ଚାରିପଟେ ଘେରି 
ରହିଥାନ୍ତି । ଯେ କେତେ ଜଣ ପୁଲିସ ଥଲେ, ସେମାନେ ଭିଡ଼ ସମ୍ଭାଳିସମ୍ଭାଳି 
କ୍ଲାନ୍ତ ହୋଇ ଫେରିଗଲେ । ଏହିଭଳି ଭାବରେ ଦେଢ଼ଘଣ୍ଟା ଚାଲିଲା । 
ଯେତେବେଳେ ଲୋକେ ଆସି ତମ୍ବୁ ଭିତରକୁ ପଶି ଯିବାକୁ ବସିଲେ, 
ସ୍ବେଛାସେବକମାନେ ତଳେ ଲମ୍ବ ହୋଇ ଶୋଇପଡ଼ି ସେମାନଙ୍କୁ 
ଅଟକାଇଲେ । 

ଶେଷରେ ପୁଣି ଥରେ ସଭା କରିବାକୁ ହେଲା । ବୂଢ଼ା ସଭାମଞ୍ଚ 
ଉପରକୁ ଉଠି କହିଲେ, - “ ମୋପ୍ରତି ଆପଣମାନଙ୍କ ଶ୍ରଦ୍ଧା କଥା ମୁଁ 
ଜାଣୁଛି । କିନ୍ତୁ ଆମେ ଯେ ହରବର ହୋଇ ସାରିଲୁଣି । ଏଗାରଟା ଆସି 
ବାଜିଲାଣି । ମୁଁ ଗାଧୋଇ ନାହିଁ କି ଖାଇ ନାହିଁ । ଯଦି ଆପଣମାନେ ଶାନ୍ତ 
ନ ହୁଅନ୍ତି ମୁଁ ଅଖିଆ ରହିବି । ଖାଇବା ନ ଖାଇବା ସିନା ମଣିଷ ହାତର 
କଥା - ପାଇଖାନା ଯିବା ଉପରେ ତ ତା'ର ଅକ୍ତିୟାର ନାହିଁ | ତେଣୁ ମୁଁ 
ହୁଏତ ଦୂର ଜଙ୍ଗଲକୁ ପଳାଇ ଯାଇ କେଉଁଠି ଖରାତରାରେ ପଡ଼ି କାମ 
ସାରି ଆସିବି । ସେତେବେଳକୁ ସୁଦ୍ଧା ଯଦି ଆପଣମାନେ ଶାନ୍ତ ହୋଇ ନ 
ଥିବେ ମୁଁ ଉପାସ ରହିବି । ତିନିଟା ବେଳେ ଏଠା ଛାଡ଼ିଗଲା ପୂର୍ବରୁ ପୁଣି 
ଥରେ ସଭା କରିବି ବୋଲି ଜବାବ ଦେଉଛି । ” 


ପିଲା ଅଜଟ ହେଉ ଥିଲେ ମା ଯେମିତି ଶ୍ରଦ୍ଧାରେ ତାକୁ ବୁଟେଇ 
ଦେଲେ ସେ ବୁଝିଯାଏ, ଲୋକେ ସେମିତି ବୁଝିଗଲେ ଓ ଅଧଲା ପଇସା 


ନେଇ ଦେଲେ । ଗାନ୍ଧିଜୀ ଦୁଇ ହାତ ବଢ଼େଇ ତାହା ନେଲେ ସୁଦ୍ଧା 
ଲୋକେ ଭିଡ଼ କଲେ । ଠକକର ବାପା ପଇସା ଗୋଟେଇବାରେ ସାହାଯ୍ୟ 
କଲେ | ଅନୁଗୁଳ ସଭାରେ ୪୦୦ ଟଙ୍କା ଆଦାୟ ହେଲା; ସେଥୁ ଭିତରୁ 
କେବଳ ଅଧଲା ପାହୁଲା ଶହେପଚିଶ ଟଙ୍କାର | 


Ne He Me 

ସଦାଚାରରୁ ଜ୍ଞାନ ମିଳେ 


ତିନିଟା ବାଜିବା ପୂର୍ବରୁ ଅଛ କେତେକ ଲୋକ ଭାଙ୍ଗିଗଲେ; କିନୁ 
ପ୍ରାୟ ପାଞ୍ଚ ହଜାର ନୂଆ ଲୋକ ଆସିଲେ । ଛାତ୍ରମାନଙ୍କୁ ଗାନ୍ଧିଜୀଙ୍କ ପାଖରୁ 
ଦୂରରେ ରଖା ଯାଇଥଲା । ସେମାନେ ପରୀକ୍ଷା ସାରି ତିନିଟାବେଳକୁ 
ଆସିଗଲେ । ସଭାକୁ ଆସି ଗାନ୍ଧିଜୀ ପଚାରିଲେ - “ ଶୁଣିଲି ଅନେକ ଲୋକ 
ନୂଆ ଆସିଛନ୍ତି । କିଏ କିଏ ନୂଆ ଆସିଛ ହାତ ଟେକ ।” 


ଚାରି ପାଞ୍ଚ ହଜାର ହାତ ଉପରକୁ ଉଠିଲା ¦ ଅନେକ ଛାତ୍ର ହାତ 
ଟେକିଥାନ୍ତି ଦେଖି ସେ କହିଲେ, - “ ଆମେ ଲେଖି ପଢ଼ି ଜାଣିଲେ ପ୍ରକୃତ 
ବିଦ୍ୟା ହୋଇଗଲା ନାହିଁ; ବିଦ୍ୟା ହେଉଛି ଜ୍ଞାନ । ସଦାଚାରରୁ ଜ୍ଞାନ 
ମିଳେ । ତେଣୁ ଯେ ଛାତ୍ର ସତ୍ଜ୍ଞାନ ପାଇ ନାହିଁ, ପାପଚିନ୍ତା ଦୂର କରି 
ନାହିଁ, ସେ ବିଦ୍ୟାର ସ୍ଵାଦ ପାଇ ନାହିଁ । ହୃଦୟ ନିର୍ମଳ ନ କଲେ ଭଲ 
ବିଦ୍ୟା ହୋଇ ପାରେନାହିଁ ।” 


ପୁଣି ଥରେ ପାଣ୍ଠି ଆଦାୟ ପରେ ଅନୁଗୁଳରୁ ବିଦାୟ ହୋଇ 
ମେରାମୁଣ୍ଡଳି ଷ୍ଟେସନକୁ ଆସିଲେ । ରାସ୍ତା ଦୂଇକଡ଼ରେ ଲୋକେ ଜମାହୋଇ 
ନମସ୍କାର କରୁଥାନ୍ତି । ବଅଁରପାଳଠି ଦୂଇ ହଜାରରୁ ବେଶି ଲୋକ ଥିଲେ । 
ସେଠି ଅଟକି କିଛି କହିବାକୁ ବସିଲେ; କିନ୍ତୁ ପାଦ ଛୁଇଁବା ପାଇଁ ଏତେ 
ଜୁଲୁମ ଯେ ବାପୁଜାଙ୍କୁ ଧରୁଧରୁ ସେ ଦି'ଥର ଆଣ୍ଡେଇ ପଡଢ଼ିଥାନ୍ତେ । 
ଶେଷକୁ ଲରୀ ଉପରେ ଠିଆହୋଇ ଲୋକଙ୍କୁ କିଛି କହିଲେ । ପାଣ୍ଡିଆଦାୟ 
ବେଳେ ବହୁ ସଂଖ୍ୟାରେ ମା ଭଉଣୀ ପଇସା ବଢ଼େଇ ଦେଇ ନିଜକୁ ଧନ୍ଯ 
ମନେକରୁଥାନ୍ତି । 

ହିନ୍ଦୋଳକ୍ୁ ପ୍ରଶଂସା 


ହିନ୍ଦୋଳ ରାଜା ତ ହରିଜନମାନଙ୍କ ପାଇଁ ମନ୍ଦିରସବୁ ଖୋଲା 
କରିଦେଇଥାନ୍ତି । ଲୋକେ ଷ୍ଢେସନକୁ ଦୁଇଶହ ଚବିଶ ଟଙ୍କାର ଗୋଟିଏ 
ଥଳି ଆଣିଥାନ୍ତି ଭେଟି ଦେବେ ବୋଲି । ମନ୍ଦିର ପ୍ରବେଶ ଭଳି ଏତେ ବଡ଼ 
କାମ ହୋଇଛି ବୋଲି “ ହିନ୍ଦୋଳକୁ ଖୁବ୍‌ ପ୍ରଶଂସା କରି ହସିହସି କହିଲେ 
- ହିନ୍ଦୋଳରେ ଯେତେବେଳେ ଏତେ କାମ ହୋଇଛି, ମୁଁ ଏତିକି ଟଙ୍କା 
ନେବିନାହିଁ - ଫେରାଇ ଦେବି । ” 


ଢ଼େଙ୍କାନାଳ କିନ୍ତୁ ଅନୁଗୁଳକୁ ବଳିଗଲା । ସେଠି ପୁଲିସ ପହରା ରହି 
ଲୋକଙ୍କୁ ଷ୍ଟେସନ ପ୍ଲାଟଫର୍ମ ଭିତରକୁ ସୁଦ୍ଧା ଛାଡ଼ି ଦିଆଯାଉ ନ ଥାଏ । 


ରାଜଆଠଗଡ଼ ଷ୍ଢେସନରେ ହଜାରକରୁ ଉପର ଲୋକ ଜମିଥୂଲେ | 
ଗାନ୍ଧିଜୀ କ୍ଲାନ୍ତ ହୋଇ ପଡ଼ିଥିବାରୁ ବେଶି କିଛି କହିପାରିଲେ ନାହିଁ । 


ଗାଡ଼ିଆସି କଟକରେ ପହଞ୍ଚଲା । ପ୍ଲାଟଫର୍ମରେ ଲୋକ ଭର୍ଭିହୋଇ 
ରହିଥାନ୍ତି । କିନ୍ତୁ ଦିନଯାକ ପରିଶ୍ରମ କରି ବୁଢ଼ା ଆଉ କିଛି କହିବା 
ଅବସ୍ଥାରେ ନ ଥାନ୍ତି । ଜୟଧ୍ବନି ଘନଘନ ହେବାରୁ ଡ଼ବା ଭିତରୁ ମୁହଁ 
ବାହାର କରି କହିଲେ - “ମୁଁ ଆଜି ଅନୁଗୁଳରେ ବଡ଼ କ୍ଲାନ୍ତ ହୋଇ ପଡ଼ିଛି । 
ମତେ ମାଫ୍‌ କରିବେ, ବିଶେଷ କିଛି କହିପାରିବି ନାହିଁ ।” 

ତା ପରେ ପରେ ପାଣ୍ତିସଂଗ୍ରହ । ରେଳଷ୍ଷେସନ ଛାଡ଼ିଲା ପରେପରେ 


ଶୋଇପଡ଼ିଲେ । ଡ଼େଲାଙ୍ଗ ଷେସନରେ ତାଙ୍କୁ ଟଙ୍କା ଓ ଖଦଡ଼ ରୁମାଲ ଆଦି 
ଦିଆଗଲା | ନିଜେ ଉଠି ସେ ସବୁ ନେଲେ | 

ପଦଯାତ୍ରାର ନିଷ୍ପତ୍ତ 


' ହିନ୍ଦୁଧର୍ମର ସର୍ବନାଶ ଘଟାଇବାକୁ ' ଗାନ୍ଧିଜୀ ଆସୁଛନ୍ତି ବୋଲି ଭାବି 
ପୁରୀର କେତେକ ସନାତନୀ ଓ ମଠମହନ୍ତ ବଡ଼ ଛଟପଟ ହେଉଥାନ୍ତି । 
ସେମାନଙ୍କ ଭିତରୁ କେତେକ ପ୍ରକୃତରେ ଭାବୁଥାନ୍ତି ¬ “ ହାଡ଼ିପାଣଗୁଡ଼ାକ 
ଗାନ୍ଧି ଆସିଲା ଦିନ ଜବରଦସ୍ତି ଆସି ବଡ଼ଦେଉଳ ଭିତରେ ପଶିଯିବେ । 
ଗାନ୍ଧି ସିନା କହୁନାହିଁ, ଭିତରେଭିତରେ ସେହି ମତଲବ ରଖିଛି ।” 
ସେମାନେ ଯେଉଁଠି ବସନ୍ତି ଏଇ କଥା ପଡ଼େ । 


“ଗାନ୍ଧି ହିନ୍ଦୁଧର୍ମର ଶତୁ' - “ଗାନ୍ଧି ଫେରିଯାଅ” ବୋଲି ପୁରୀରେ 
କାନ୍ଧବାଡ଼ରେ କେତେକ ଲେଖା ମରା ହୋଇଗଲା । କେତୋଟି ମଠ 
ଉପରେ କଳାକନା ଖଣ୍ଡେଖଣ୍ଡେ ଉଡ଼ୁଥାଏ । ଦି” ତିନିଜଣ ଘଣ୍ଟା ପିଟି 
ଲୋକେ ଯେମିତି ଗାନ୍ଧିସଭାକୁ ନ ଯିବେ, ସେକଥା ବୁଝାଉଥାନ୍ତି । 


ପୁଲିସବାଲା ଏଣେ ପ୍ରସ୍ତୁତ ହୋଇ ରହିଥାନ୍ତି । ଷ୍ଟେସନକୁ ମଧ୍ଯ ବହୁ 
ସଂଖ୍ୟାରେ ପୁଲିସ ଯିବା ପାଇଁ ଠିକ ହୋଇଥାଏ । 


ଏସବୁ ଖବର ପାଇ କଟକରେ ନେତାମାନେ ବଡ଼ ଉଦ୍‌ବେଗରେ 
ସମୟ କଟାଉଥାନ୍ତି । ଏଥୁ ପୂର୍ବରୁ ତ ଥରେ ବାପୁଜୀଙ୍କ ଉପରେ 
ସନାତନୀମାନେ ଲାଠି ଚଳେଇ ସାରିଲେଣି । କଥାହେଲା, କଟକରୁ ବହୁ 
ସଂଖ୍ୟାରେ ସ୍ବେଛ୍ାସେବକ ଯାଇ ପୁରୀରେ ଶନ୍ତିରକ୍ଷା କରିବେ । କିନ୍ତୁ ଶେଷ 
ମୁହୂର୍ଭରେ ସେ ପ୍ରସ୍ତାବ ଭାର୍ଗିଗଲା । କେବଳ ଗୋପବାବୃ, ମହତାବଜୀ, 
ରମାଦେବୀ ଓ ଲିଙ୍ଗରାଜ ବାବୁ ଗଲେ । 


ସମ୍ବଲପୁରରେ ଗାନ୍ଧିଜୀ ଖବର ପାଇଲେ ଯେ ପୂରୀରେ 
ସନାତନୀମାନେ ଖୁବ୍‌ ଗଣ୍ଡଗୋଳ କରିବେ । ଏ ଖବର ପାଇଲାମାତ୍ରେ ସେ 
ସ୍ଥିରକରି ନେଇଥିଲେ ଯେ ପୁରୀ ଷ୍ଢେସନରୁ ତାଙ୍କ ରହିବା ସ୍ଥାନକୁ ସେ 
ମଟରରେ ନ ଯାଇ ଚାଲିଚାଲି ଯିବେ । 

ପୂରୀ ଷ୍ଟେସନରେ ଠିକ୍‌ ସମୟରେ ଗାଡ଼ି ପହଞ୍ଚଲା | ଗାଡ଼ିରୁ ଓହ୍ଲେଇ 
ସେ ଜଣାଇଦେଲେ କି ତାଙ୍କ ରହିବା ସ୍ଥାନକୁ ସେ ଚାଲିକରି ଯିବେ, 
ମଟରରେ ଯିବେ ନାହିଁ । ବହୁ ସଂଖ୍ୟାରେ ପୁଲିସ ତାଙ୍କୁ ଜଗିବାକୁ ଆସିଛନ୍ତି 
ଦେଖି ସେ ଟିକିଏ ଗମ୍ଭୀର ହୋଇଗଲେ । ହରିଜନଯାତ୍ରା ଭଳି 
ଧର୍ମଯାତ୍ରାରେ ପୁଲିସ କ'ଣ ତାଙ୍କୁ ଜଗି ରହିବା ଦରକାର ?”- ଏଇ ଭାବନା 
ତାଙ୍କ ମୁଣ୍ଡରେ ଖେଳୁଥାଏ । 


ଷ୍ଖଢେସନଠାରେ ସନାତନୀମାନେ କଳାପତାକା ଦେଖାଇବେ ବୋଲି 
ଆଶଙ୍କା ଥିବାରୁ ଏତେ ସଂଖ୍ୟାରେ ପୁଲିସ ଆସିଥିଲେ । ପୁରୀ ସହରରେ 
ହରତାଳ କରିବା ପାଇଁ ମଧ୍ୟ ଉଦ୍ୟମ ହୋଇଥିଲା ! କିନ୍ତୁ ଷ୍ଟେସନରେ 
ଗୋଟିଏ ସୁଦ୍ଧା କଳାପତାକା ନ ଥଲା କି କୌଣସି ଗୋଳମାଳ ହୋଇ 
ନ ଥିଲା । ପ୍ଲାଟଫର୍ମରେ ପାଞ୍ଚଶହ ପର୍ଯ୍ୟନ୍ତ ଲୋକ ଥିଲେ । 


ସମୁଦ୍ରକୂଳ ଭାଗଲପୁର କୋଠିରେ ତାଙ୍କର ରହିବା ବନ୍ଦୋବସ୍ତ 
ହୋଇଥାଏ । ସେ ସେଇ ଆଡ଼କୁ ଚାଲିଲେ । ଦୁଇ ତିନି ହଜାର ଲୋକ 
ଶୋଭାଯାତ୍ରାରେ ଯାଉଥାନ୍ତି । ସେ ଏତେ ବେଗରେ ଚାଲୁଥାନ୍ତି ଯେ ଲୋକଙ୍କୁ 
ତାଙ୍କ ପଛରେ ଦୌଡ଼ିବାକୁ ପଡୁଥାଏ । 


ଭାଗଲପୁର କୋଠିରେ ପହଞ୍ଚ ଅଧଘଣ୍ଟାଏ କଥାବାଉା କରି ରାତି 
ଗୋଟାକରୁ ମୌନ ହେଲେ ଓ ଚିଠି ଲେଖିବା ଆରମ୍ଭ କଲେ । ରାତି 
ଦୁଇଟାରେ ଡାକଗାଡ଼ିକୁ ଚିଠି ପଠେଇ ଦେଇ ଶୋଇବାକୁ ଗଲେ । 


ସେ ଯେ ଓଡ଼ିଶାରେ ଆଉ ରେଳ ମଟରରେ ବସି ଗସ୍ତ କରିବେ 
ନାହିଁ - ଏ ନିଷ୍ଠଭତି ଜଣାଇ ଦେଲେ । ସମସ୍ତେ କାବା ହୋଇଗଲେ | ଏ 
ବୟସରେ ଚାଲିଚାଲି ଓଡ଼ିଶାଯାକ ବୁଲିବେ । ତାଙ୍କ ଦେହ ନିଶ୍ଚୟ ଖରାପ 
ହୋଇଯିବ | ଏତେ ଶୀଘ୍ର ଏଭଳି ଏକ ପଦଯାତ୍ରା ପାଇଁ ଆୟୋଜନ କ'ଣ 
କରି ହେବ ? 

ଠକ୍କର ବାପା ସବୁଠାରୁ ବେଶି ବିଚଳିତ ହୋଇ ପଡ଼ିଲେ । 
ଗାନ୍ଧିଜୀ ତ ବରାବର କହୁଥାନ୍ତି ଯେ ଏ ହରିଜନ ଯାତ୍ରାରେ ‘ମୁଁ ଠକ୍ର 
ବାପାଙ୍କ କଏଦୀ” | ସେ ଯୁଆଡ଼କୁ ନେବେ, ମୁଁ ସେଇ ଆଡ଼କୁ ଯିବି । 
ତାଙ୍କୁ ବହୁତ ସମୟ ଧରି ବୁଝାଇବାକୁ ପଡ଼ିଲା । 


ଠକ୍ଟର ବାପାଙ୍କୁ ଡାକି କହିଲେ - “ ଲୋକଙ୍କୁ ଦର୍ଶନ ଦେବା ପାଇଁ 
ମୁଁ ଏ ହରିଜନଗସ୍ତ ଆରମ୍ଭ କରିନାହିଁ | ଯେଉଁମାନେ କେବଳ 
ଦର୍ଶନପ୍ରୟାସୀ ସେମାନେ ଯେ ଏ ଅସ୍ତଶ୍ଯତା ନିବାରଣ କାର୍ଯ୍ୟରେ 
ଶ୍ରଦ୍ଧାବାନନ ଏ କଥା ବା ମୁଁ କେମିତି କହିବି ? ମୋର ଲକ୍ଷ୍ୟ ହେଉଚି, 
ମୁଁ ନିଜେ ହରିଜନଙ୍କ ପ୍ରକୃତ ଅବସ୍ଥା ବୁଝିବି - ପ୍ରତ୍ଯକ୍ଷରେ ଦେଖିବି । 
ସେହି ହରିଜନଙ୍କ ସେବକ ରୂପେ ସେମାନଙ୍କୁ ଓ ଉଚ୍ଚବର୍ଣଣଙ୍କୁ ମୁଁ ମୁହାମୁହିଁ 
ମୋର ବାର୍ଭା ଶୁଣାଇବି । ବୁଦ୍ଧଦେବ ଯେତେବେଳେ ଧର୍ମବାଣୀ ପ୍ରଚାର 
କରିବାକୁ ବାହାରିଲେ, ସେ ତାଙ୍କ ରାଜ୍ୟ, ରାଜସିଂହାସନ, ଗୃହସଂସାର 
ସବୁ ତ୍ଯାଗ କରିଥଲେ | ଯାନବାହନ ତ ଛାଡ଼ି ଦେଇଥିଲେ । ନିଜର 
ଘୋଡ଼ାଟି ମଧ୍ଯ ଛାଡ଼ିଦେଇ ବଣଜଙ୍ଗଲରେ ଚାଲିଚାଲି ନିଜ ବାଣୀ ପ୍ରଚାର 
କଲେ । ତାଙ୍କର ଅଶେଷ ଯାନବାହନ ଥବା ସନ୍ତେ ସେ ଏହା କାହିଁକି 
କଲେ ?” 


କିନ୍ତୁ ଏଣେ ତ ଓଡ଼ିଶା ସାରା ଗସ୍ତର କାର୍ଯ୍ୟକ୍ରମ ଆଗରୁ ଠିକ୍‌ ହୋଇ 
ସାରିଛି । ଚାରିଆଡ଼େ ଲୋକେ ପାଣ୍ଠି ସଂଗ୍ରହ କରୁଥାନ୍ତି । ସଭାସମିତିର 
ଆୟୋଜନ ଚାଲିଛି । ସବୁ ଭଣ୍ଡୁର ହୋଇଗଲା । ଅନେକ ସ୍ଥାନରେ 
ଲୋକେ ନିରାଶ ହେବେ, କାରଣ ଗାନ୍ଧିଜୀ ସେସବୁ ସ୍ଥାନକୁ ଯିବେ ବୋଲି 
ଆଗରୁ ଜବାବ ଦିଆଯାଇଥୁଲା | ଏ ଯୁକ୍ତି ଦେଖାଇବାରୁ ଉତ୍ତର ମିଳିଲା 
- “ସେହି କାରଣରୁ ବରଂ ନ ଯିବା ଭଲ ବୋଲି ବିଚାରୁଛି । 
ଯେଉଁମାନଙ୍କର ପ୍ରକୃତରେ ଏ ଧର୍ମବାଣୀରେ ଶ୍ରଦ୍ଧା ନାହିଁ - ଏ କାର୍ଯ୍ୟରେ 

ଶ୍ରଦ୍ଧା ନାହିଁ - କେବଳ ମୋର ଦର୍ଶନ କରିବା ଇଚ୍ଛା ସେମାନଙ୍କୁ ତ ଭଲ 
ଭାବରେ ବୁଝେଇ ଦେବା ଦରକାର ଯେ ମୁଁ କେବଳ ଦର୍ଶନ ଦେବାକୁ 
ଆସିନାହିଁ । କେବଳ ଅଙ୍ଗୀକାରରକ୍ଷା ପାଇଁ ମୁଁ ମୋର ନିଷ୍ପତି ବଦଳାଇ 
ପାରିବି ନାହିଁ । ମା' ପୁଅ ପାଖରେ ଅଙ୍ଗୀକାର କରିଥଲା ତାକୁ ଆମ୍ଭ 
ଖାଇବାକୁ ଦବ ବୋଲି; କିନୁ ପରେ ଦେଖିଲା ଯେ ଆମ୍ଭ ଖାଇଲେ ପୁଅର 
ଖରାପ ହେବ, ସେତେବେଳେ ତାର କଇଉଁବ୍ୟ ହୋଇଗଲା ଆଉ ଆମ୍ଭ ନ 
ଦବା | ସେ ଅଙ୍ଗୀକାର ରକ୍ଷା କରିବାକୁ ଯାଇ ପୁଅର ଅନିଷ୍ଟ କରିବା ଠିକ 
ହେବ ନାହିଁ । ସେହି ଭଳି କେବଳ ମୋ ରୂପ ଦେଖାଇବାକୁ ନ ଯାଇ 
ମୁଁ ଲୋକଙ୍କର ଉପକାର କଲି । ଏହା ଫଳରେ ସେମାନେ ଦର୍ଶନ ଲିପ୍ସା 
ଛାଡ଼ି ମୋ ବାଣୀର ମହତ୍ତ୍ବ ବୁଝିବାକୁ ଚେଷ୍ଟା କରିବେ ।” 


* ଲୋକେ ବହୁତ ସ୍ଥାନରେ ପାଣ୍ଠି ସଂଗ୍ରହ କରିଛନ୍ତି - ଗଲେ 
ଦିଅନ୍ତେ' ବୋଲି ଯୁକ୍ତି ହେବାରୁ କହିଲେ - “ମୁଁ ଏ ଯାତ୍ରା ଧନସଂଗ୍ରହ 


ପାଇଁ କରିନାହିଁ । ମୋ ପକ୍ଷରେ ଏ ଗୋଟିଏ ଧର୍ମଯତ୍ରା । ମୁଁ ନିଷ୍ଠା, ବିଶ୍ଵାସ 
ଓ ସଂକଳ୍ପର ସହିତ ଏହା କରିବାକୁ ଚାହେଁ । ମୁଁ ଯଦି ସେହି ଭଳି ଭାବରେ 
ଏହା କରିପାରେ, ଏହାର ପ୍ରଭାବ କେବଳ ଭାରତ ନୂହେଁ, ପୃଥୁବୀ ଉପରେ 
ମଧ୍ଯ ପଡ଼ିବ ।' 


ଆଉ ଯୁକ୍ତିତର୍କକୁ ଅପେକ୍ଷା ନ କରି ଯାତ୍ରାର ନିୟମ ଜଣାଇ 
ଦେଲେ । 


ଦିନକୁ ଆଠ ନ ମାଇଲରୁ ବେଶି ଯିବେ ନାହିଁ । କାରଣ ପ୍ରତିଦିନ 
ଅଳ ବାଟ ଗଲେ ଲୋକଙ୍କ ସଙ୍ଗେ ବସି ହୃଦୟକୁ ହୃଦୟ ମିଳାଇ କଥାବା 
କରିପାରିବେ - ହରିଜନଙ୍କ ଅବସ୍ଥା ବୁଝିପାରିବେ । ତେଣୁ ଖୁବ୍‌ ସକାଳୁ 
ଖରା ଟାଣ ନ ହେବା ଯାଏ ଓ ଉପରବେଳା ଚାରି ମାଇଲ ଚାଲିବେ । 
ଦିନକୁ ଆଠ ନଅ ମାଇଲରୁ ଅଧ୍କା ହେବ ନାହିଁ । ନିଜର ଖାଇବା ଜିନିଷ 

ସାଙ୍ଗରେ ନେବେ ନାହିଁ । ସ୍ଥାନୀୟ ଫଳମୂଳ ଉପରେ ନିର୍ଭର କରିବେ । 
ସାଙ୍ଗରେ ଯେ ଯିବେ ସମସ୍ତେ ଚାଲିଚାଲି ଯିବେ । ଖଣ୍ଡିଏ ବଳଦଗାଡ଼ିରେ 
ବିଛଣାପତ୍ର ଓ ଅନ୍ୟାନ୍ୟ ଜିନିଷ ଯାଉଥବ | 


ନଅ ତାରିଖ ସକାଳେ ପୁରୀରୁ ବାହାରି ୧୬ ତାରିଖ ଦିନ 
କଟକରେ ପହଞ୍ଚବେ । ସେହି ଦିନ ରେଲ ଧରି ପାଟଣା ଯିବେ | ସେଠି 
ନିଖିଳ ଭାରତ କଂଗ୍ରେସ କମିଟି ବୈଠକରେ ଯୋଗ ଦେଇ ରେଲରେ 
ଫେରି ଆସି ବୈରୀ ଷ୍ଟେସନରେ ଓହ୍ଲାଇ ପୁଣି ପଦଯାତ୍ରା ଆରମ୍ଭ କରିବେ । 


ଦଳେ କର୍ମୀ ଆଗୁଆ ହୋଇ ଯାଇ ସବୁ ବନ୍ଦୋବସ୍ତ କରିବେ 
ବୋଲି ଠିକ୍‌ ହେଲା । 


He Me Me 


ପୁରୀରେ ଶୁଭ ଦିଆଗଲା 


୧୯୩୪ ମଇ ମାସ ୯ ତାରିଖ ସକାଳେ ପୁରୀରୁ ପଦଯାତ୍ରା ଆରମ୍ଭ 
ହେବ | ଅଠ ତାରିଖ ଦିନ ପୁରୀ ସହର କାମ ସାରି ଦେବା ଠିକ୍‌ ହେଲା । 
ଖବରଟା ସହର ତମାମ ଖେଳିଗଲା | ଲୋକଙ୍କ ଭିତରେ ଅପୂର୍ବ ଉତ୍ସାହ । 


ଆଉ ମଟରରେ ବସିବା ନ ହେଲା | ସଭା ସ୍ଥଳକୁ ବି ଚାଲିଚାଲି 
ଯିବେ | 

ସନ୍ଧ୍ୟା ୫ଟାବେଳେ ବାହାରିଲେ । ସାଙ୍ଗରେ ତିନିଚାରି ହଜାର 
ଲୋକ | ଆଗରେ ଦୁଇଶହ ଗଜ ଦୂରରେ ଲାଠିଧାରୀ ପୁଲିସ 
କନଷ୍ଢେବଳମାନେ ବାଟ ସଫା କରିକରି ଚାଲିଥାନ୍ତି । ମୋଚିସାହି ବାଟେ 
ଗଲାବେଳେ ହରିଜନମାନେ ଅଭ୍ୟର୍ଥନା କଲେ । 

ସିଂହଦ୍ଵାରଠାରେ ସଭା ହେବାର କଥା |! ଦଶ ହଜାରରୁ ଅଧ୍ବକ 
ଲୋକ ଜମିଯାଇଥଲେ । 


ସଭାରେ ପ୍ରଥମ କାମ ଥିଲା ସ୍ଵର୍ଗାୟ ପଣ୍ଡିତ ଗୋପବନ୍ଧୁ ଦାସଙ୍କ 
ସୃତିସ୍ତମ୍ଭ ଉନ୍ମୋଚନ କରିବା । ସେତକ କରି ସେ କହିଲେ - “ଆଜି ମୋ 
ଉପରେ ଯେଉଁ ଭାର ଦିଆଯାଇଛି, ତାହା ଏକ ପୁଣ୍ୟ କରଉଁବ୍ଯ । 
ଆପଣମାନେ ଦେଖୁଥବେ, ଲାଲ ସ୍ତମ୍ଭ ଉପରେ ଯେଉଁ ସାଦା ମୂର୍ରି ରହିଛି, 
ତାହା ପଣ୍ଡିତ ଗୋପବନ୍ଧୁଙ୍କର ମୂର୍ରି । ସ୍ଵର୍ଗୀୟ ପଣ୍ଡିତ ଗୋପବନ୍ଧୁଙ୍କ ସହିତ 
ମୋର ଖୁବ୍‌ ଭଲ ପରିଚୟ ଥୁଲା | ତାଙ୍କ ସଦ୍‌ଗୁଣର ବହୁତ କଥା ଶୁଣାଇ 
ଆପଣମାନଙ୍କୁ ବା କଣ ଦେବି । ଗୋପବନ୍ଧୁ ଆମ୍ଭମାନଙ୍କୁ ଅପୂର୍ବ ଆଦର୍ଶ 
ଦେଖାଇଯାଇଛନ୍ତି । ସେ ଜଣେ ତ୍ୟାଗୀ ଦେଶସେବକ ଥଲେ । 
ଆପଣମାନେ ତାଙ୍କ ଆଦର୍ଶ ଯେତେ ଦେଖିଛନ୍ତି ଓ ଜାଣିଛନ୍ତି ମୁଁ ହୁଏତ 
ସେତେ ଜାଣିନାହିଁ । ତେବେ ତାଙ୍କର ଧର୍ମନିଷ୍ଠା, ସତ୍ଯନିଷ୍ଠା, ସାଧୁତା, 
ସରଳତା ଓ ବୀରତ୍ବର ପ୍ରଭାବ ମୋ ଜୀବନ ଉପରେ ମଧ୍ଯ ପଡ଼ିଥିଲା | 
ଆଜି ଏ ପୁଣ୍ୟଭୂମିରେ ମୁଁ ତାଙ୍କର ଅଭାବ ବେଶି ଅନୁଭବ କରୁଛି । ଯେଉଁ 
ମହତ ମାର୍ଗରେ ସେ ଚାଲି ଯାଇଛନ୍ତି, ପ୍ରତ୍ୟେକ ପ୍ରାଣୀକୁ ସେହି ମହତ 
ମାର୍ଗରେ ଯିବାକୁ ହିଁ ପଡ଼ିବ । ଏହି ଶରୀର ମର ଓ ଆମ୍ବା ଅମର ବୋଲି 
ଆମେ ସମସ୍ତେ ଜାଣୁଥାଇଁ । ମୁଁ ବିଶ୍ଵାସ କରୁଛି ଓ ଆପଣମାନେ ବିଶ୍ଵାସ 
କରନ୍ତୁ ଯେ ତାଙ୍କ ମହତ୍ତ ଆମ୍ମା ପରି ଅମର ହୋଇ ରହିଛି ଓ ଚିରକାଳ 
ରହିବ । ମୋର ବରାବର ଆଶା ଯେ କେବଳ ଉକ୍ସଳ କାହିଁକି ସମଗ୍ର 
ଭାରତ ସେହି ସ୍ଵର୍ଗୀୟ ପଣ୍ଡିତ ଗୋପବନ୍ଧୁଙ୍କର ତ୍ୟାଗମାର୍ଗ ଅନୁସରଣ କରିବ 
ଏବଂ ତାଙ୍କ ସ୍ଵତିର ପ୍ରଭାବରେ ନିଜକୁ ଧନ୍ଯ କରିବ ।” 


ବାପୂଜୀଙ୍କୁ ଭେଟି ଦେବା ପାଇଁ ପୂରୀରେ ପାଣ୍ଠି ସଂଗ୍ରହ 
କରାଯାଇଥୁଲା | ଆଜି ସିନା ' ଲକ୍ଷ କୋଟି”ରେ କାରବାର ଚାଲିଛି, ଦେଶରୁ 

ସିନା “ଲକ୍ଷ୍ମୀ? ଛାଡ଼ି ଚାଲି ଯାଉଛନ୍ତି, “ଟଙ୍କା'ର ତ ଅଭାବ ନାହିଁ । ପନ୍ଦର 
ବର୍ଷ ତଳେ ଅବସ୍ଥା ତା ନ ଥୁଲା | ପୁରୀବାସୀ ବହୁତ ଚେଷ୍ଟାରେ ଚାରି 
ଶହଟି ଟଙ୍କାସଂଗ୍ରହ କରିଥିଲେ | ସେତକ ଭେଟି ଦେଲେ, ଅଭିନନ୍ଦନପତ୍ରଟି 
ପଢ଼ାହେଲା । 


ବାପୁଜୀ କହିବା ଆରମ୍ଭ କଲେ | ସମସ୍ତେ ନିରବ । 
“ ଆପଣମାନଙ୍କ ଆଗରେ ମୋର ଗୋଟିଏ ନୂଆ କାର୍ଯ୍ୟପନ୍ଛା ପ୍ରକାଶ 
କରିବି । ମୋର ବଡ଼ ଆନନ୍ଦ ଯେ ପୁରୀ ଭଳି ଧର୍ମକ୍ଷେତ୍ରରୁ ଏହିଭଳି 
ଧର୍ମକାର୍ଯ୍ୟର ଅନୁଷ୍ଠାନ ଆରମ୍ଭ କରିବି । ଶେଷକୁ ସହକର୍ମୀମାନେ ମୋ 


ପ୍ରସ୍ତାବରେ ରାଜି ହେଲେ । ମୋର ଏ ନୂଆ କାର୍ଯ୍ୟପନ୍ଛାର ତାତ୍କାଳିକ 
ପରିଣାମ ଯାହା ହେଉ ନା କାହିଁକି - ମୋର ଯଦି ବିଶ୍ଵାସ ଟାଣ ହୁଏ, 
ତେବେ ମୁଁ ଅସ୍ପଶ୍ୟତା ନିବାରଣ ବା ହରିଜନକାର୍ଯ୍ୟକୁ ସଫଳ କରିପାରିବି । 
ହୃଦୟରେ ଏହି ବିଶ୍ଵାସ ଓ ସଂକଳ୍ପ ଧରି ଏହା ଆରମ୍ଭ କରିଛି । ମୋର 


ନିଜ ଅଭିଜ୍ଞତାରୁ ଓ ଜଗତରେ ଯେତେଯେତେ ଅନୁଷ୍ଠାନ ଯେଭଳି ଭାବରେ 
କରାଯାଇଛି, ସେସବୁ ଇତିହାସରୁ ମୁଁ ବୁଝିଛି ଯେ, ଧର୍ମକାର୍ଯ୍ୟରେ 
ଯିବାବେଳେ ଏହି ଭଳି ଚାଲିଚାଲି ଯିବାହିଁ ଉଚିତ ଓ ଏହା ବିଶେଷ 
ଫଳପ୍ରଦ । ଧର୍ମକାର୍ଯ୍ୟ ପାଦରେ ଚାଲିଚାଲି କରିବାକୁ ହୁଏ । ଅସ୍ପଶ୍ୟତାର 
ଚେର ଏତେ ଭିତରକୁ ପଶିଯାଇଛି, ଏହା ଏତେ ବ୍ୟାପକ ଏବଂ ଏହାକୁ 
ଦୂର କରିବା କାର୍ଯ୍ୟ ଏତେ କଠିନ ଯେ ତାହାର ପ୍ରତିକାର କରିବା କେବଳ 
ଧର୍ମାନୁଷ୍ଠାନରେ ହିଁ ସମ୍ଭବ । ସେହି ଧର୍ମସାଧନା ଅନ୍ୟଥା ସମ୍ଭବ ନୁହେଁ । 
ହରିଜନଗସ୍ତ କରିବା ବେଳେ ମୋର ବରାବର ମନେ ହେଉଥିଲା ଯେ 
ଯଦି ରେଳ ମଟର ଛାଡ଼ି ଚାଲିଚାଲି ଏହା କରିପାରନ୍ତି, ଭଲ ହୁଅନ୍ତା | ମାତ୍ର 
ମୋର ହେମତ୍‌ କୁହ ବା ଶ୍ରଦ୍ଧା କୁହ - ଏତେ ଦୃଢ଼ ହୋଇ ନ ଥିବାରୁ 
ତାହା ହୋଇ ପାରି ନଥିଲା । ଏହାର ସୂଚନା ମୁଁ ମାଲାବାରରେ ଠକ୍କର 

ବାପାଙ୍କ ଦେଇଥିଲେ ସୁଦ୍ଧା ତାଙ୍କ ଉପରେ ପ୍ରଭାବ ପକେଇ ପାରି ନ 
ଥିଲି । ଏଥି ମଧ୍ୟରେ ଦେବଗଡ଼ ଦୂର୍ଘଟଣା ଘଟିଗଲା । ସେହି ଘଟଣା ପରେ 
ମୋ ମନରେ ସଂକଳ୍ପ ଆସିଲା ଯେ, ଏଣିକି ଚାଲିଚାଲି ହରିଜନ କାର୍ଯ୍ୟ 
କରିବି | ଅନେକ ଆଗରୁ ଜାଣି ରଖିଛି ମୋ ଶରୀର କେବଳ ସେବାକାର୍ଯ୍ୟ 
ପାଇଁ ହି ରହିଛି । ମୋର ପୂର୍ଣ୍ଣ ବିଶ୍ଵାସ ଯେ ଭଗବାନଙ୍କର ଯଦି ମୋ ଶରୀର 
ଦ୍ଵାରା କିଛି କାର୍ଯ୍ୟ କରାଇବାର ଥିବ, ସେ ନିଶ୍ଚେ ସେ ଶରୀରକୁ ରକ୍ଷା 
କରିବେ | ସେହି ଭଗବାନ ଏକମାତ୍ର ହର୍ଭାକର୍ା ରକ୍ଷକ । ଏହି ଭଳି 
ବିଶ୍ଵାସ ଯେତେବେଳେ ରହିଚି, ସେତେବେଳେ ଏ ଶରୀର ରକ୍ଷାପାଇଁ 
ଯାନବାହନ ଲୋଡ଼ା ନାହିଁ । ମୁଁ ଜାଣେ ପୁଲିସ ଭାଇମାନେ ଖୁବ୍‌ କଷ୍ଟ 
ସହି ସହିତ ମୋର ଏହି କାର୍ଯ୍ୟରେ ସାହାଯ୍ୟ କରୁଛନ୍ତି । ପୁଲିଶ ମତେ 
ରକ୍ଷାକରୁ ଥିବାରୁ ମତେ ଲଜା ହୁଏ । ଏଥୁ ସଙ୍ଗେସଙ୍ଗେ ମୋର ବିଶ୍ବାସ 
ରହିବା ଉଚିତ ଯେ ଧର୍ମବାଣୀ ପ୍ରଚାର ପାଇଁ ମୁଁ ଯେତେବେଳେ ବାହାରିଚି, 
ସେତେବେଳେ ତା'ର ପ୍ରଭାବ ସଂକଳ୍ପ ମାତ୍ରେ ଲୋକଙ୍କ ଉପରେ ପଡ଼ିବା 
ଉଚିତ | ଯଦି ପରିଣାମରେ ସେଭଳି ନହୁଏ, ତେବେ ମୋର ଏ 
ହରିଜନକାର୍ଯ୍ୟରୁ ଯେ ଶ୍ରଦ୍ଧା କମିଯିବ ତା' ନୁହେଁ - ବରଂ ମୋର ଶୁଚିର 
ଅଭାବ ଅଛି ବୋଲି ମୁଁ ଜାଣିବି । 


“ ଆଜି ଏସବୁ ସ୍ଥାନକୁ ମୁଁ ଚାଲିଚାଲି ଆସିଲି । କାଲିଠାରୁ ମୋର 
ଏ ତୀର୍ଥଯାତ୍ରା ଆରମ୍ଭ କରିବି । ଚାଲିଚାଲି ଏକଗ୍ରାମରୁ ଅନ୍ଯ ଗ୍ରାମକୁ 
ଯିବି । ଏ କାର୍ଯ୍ୟରେ ଆପଣମାନଙ୍କ ଆଶୀର୍ବାଦ ଭିକ୍ଷା କରୁଛି ।” 


ହଠାତ୍‌ ଗସ୍ତକ୍ରମ ବଦଳାଇ ଦେବା ଫଳରେ ଅନେକ ଲୋକଙ୍କର 
ଅସୁବିଧା ହୋଇଥୁବ । ସେଥୁପାଇଁ କ୍ଷମାଭିକ୍ଷା କରିସାରି ସନାତନୀ 
ଭାଇମାନଙ୍କ ଉଦ୍ଦେଶ୍ୟରେ ସେ କହିଲେ - “ ଆଉ ଗୋଟିଏ କଥା କହିବି । 
ଯେଉଁ ଭାଇମାନେ ମୋ ବିରୋଧରେ ଯାଉଛନ୍ତି, ସେହି ସନାତନୀ 

ଭାଇମାନଙ୍କୁ କହୁଛି । ମୁଁ କହି ରଖୁଛି ଯେ ସେମାନେ ଜଗନ୍ନାଥଙ୍କୁ ଯେପରି 
ମାନନ୍ତି, ମୁଁ ମଧ୍ୟ ସେହିପରି ମାନେ । ସତ କି ମିଛ ମୁଁ ଜାଣିନାହିଁ, ମୁଁ 
ଆଜି ପୁରୀରେ ଶୁଣିଲି କାଳେ ମୁଁ ହରିଜନଙ୍କ ଧରି ମନ୍ଦିରରେ ପଶିଯିବି, 
ସେଥୁପାଇଁ ମନ୍ଦିରଦ୍ଵାର ବନ୍ଦ ରଖାଯାଇଥୁଲା । ଆଜି ଏହି ଜଗନ୍ନାଥଙ୍କ 
ସାମନାରେ ସନାତନୀ ଭାଇମାନଙ୍କୁ ଶୁଣାଇ ଦେଉଛି - କେବଳ ଏଠି 
ନୁହେଁ, ସାରା ଭାରତରେ ଯେଉଁଠି ହିନ୍ଦୁମାନେ ଆପର୍ତି କରୁଥିବେ, ସେଠି 
କୌଣସି ମନ୍ଦିରରେ ହରିଜନମାନଙ୍କୁ ସାଙ୍ଗରେ ନେଇ ବା ନ ନେଇ ମୁଁ 
ପ୍ରବେଶ କରିବାକୁ ଯିବି ନାହିଁ, ସେମାନଙ୍କୁ ମୁଁ ଏଭଳି ଅଭୟ ଦେବା ପରେ 
ସେମାନେ କ୍ରୋଧ ଛାଡ଼ି ଦିଅନ୍ତୁ । ସେମାନେ କାହିଁକି କ୍ରୋଧ କରୁଛନ୍ତି ? 
ବରଂ ସେମାନେ ଜାଣି ରଖନ୍ତୁ ଯେ ଯେଉଁଠାରେ କେତେକଙ୍କ ଇଚ୍ଛା 
ବିରୋଧରେ ଏଭଳି ମନ୍ଦିର ପ୍ରବେଶର ଚେଷ୍ଟା ହୋଇଛି, ମୁଁ ତା' ବନ୍ଦ 
କରାଇ ଦେଇଛି | ଅବଶ୍ୟ ଏହା ସଙ୍ଗେସଙ୍ଗେ ମୁଁ କହି ରଖୁଛି ଯେ ଯଦି 
ଆମେ ହିନ୍ଦୁଧର୍ମ ଓ ହିନ୍ଦୁ ସମାଜକୁ ରଖିବାକୁ ଚାହୁଁ, ତେବେ ଅସୂଶ୍ୟତାକୁ 
ସମୂଳେ ନାଶ କରିବାକୁ ହେବ ।” 


ଏଭଳି ପଦଯାତ୍ରା କେବେ ହୋଇ ନ ଥୁଲା । ଆମ ଲୋକେ 
ସେଥୁପାଇଁ ତାଲିମ ମଧ୍ୟ ହୋଇ ନାହାନ୍ତି । ବାଟରେ ଗଲାବେଳେ ଖୁବ ଭିଡ଼ 
। ହେବ । ଲୋକେ ବ୍ୟତିବ୍ୟସ୍ତ କରି ପକାଇବେ । ଏହି ଭଳି ଆଶଙ୍କା 
ବୋଧହୁଏ କରି ବାପୁଜୀ କହିଲେ - “ମୋର ଅନୁରୋଧ, ମୁଁ ଗୀକୁ ଗୀ 
ଗଲାବେଳେ କେହି ଯେପରି ମୋର ପାଦ ନ ଛୁଅନ୍ତି । ଆଗେଆଗେ ଯିବାକୁ 
ଚେଷ୍ଟା କରିବେ ନାହିଁ କି ବାଟ ବନ୍ଦ କରି ଦେବେ ନାହିଁ । ଏହା ଏକ 
ମହତ୍‌ ଧର୍ମଯତ୍ରା । ଏଥିରେ ପାଟିତୁଣ୍ଡ ବା ଚିକ୍ରାର କରିବା ଉଚିତ ନୂହେଁ, 
ମୁଁ ମଫସଲ ଆଡ଼କୁ ଯାଉଛି । ଯଦି କେହି ମୋ ସାଙ୍ଗରେ ଯିବାକୁ ବାହାରନ୍ତି 
ସେ ନିଜର ଖିଆପିଆ ଆଦିର ବ୍ୟବସ୍ଥା କରନ୍ତୁ । ଏଭଳି ଯାତ୍ରା ଫଳରେ 
ଗ୍ରାମବାସୀଙ୍କର ଯେପରି କୌଣସି କଷ୍ଟ ନ ହୁଏ । ” 

ଶେଷରେ ସେ କହିଲେ - “ ମୋର ଏ ଯାତ୍ରା ସଫଳହେବା ପାଇଁ 
ମୁଁ ଭଗବାନଙ୍କ ପାଖରେ ପ୍ରାର୍ଥନା କରୁଛି । ଆପଣମାନେ ମଧ୍ଯ ମୋ ସଙ୍ଗେ 
ପ୍ରାର୍ଥନା କରନ୍ତୁ ଯେ ଧର୍ମଦୂଷ୍ଠି ଦେଇ ଏ ଯେଉଁ ଯାତ୍ରା ହେଉଛି ତାହା ସଫଳ 
ହେଉ । ” 


ହଜାରହଜାର ଲୋକେ ମନ୍ତ୍ରମୁଗ୍ଧ ହେଲାଭଳି ଶୁଣୁଥାନ୍ତି, କାଲିଠାରୁ 
ପଦଯାତ୍ରା ଆରମ୍ଭ ହେବ । 


He He He 


ଉଜ୍କଳପ୍ରୀତି 


ସେ ଦିନ ସଭା ପରେ ଗାନ୍ଧିଜୀ ଦୀର୍ଘ ତେର ବର୍ଷ ଆଠ ମାସ ବଞ୍ଚ 
ରହିଲେ; କିନ୍ତୁ ଜଗନ୍ନାଥଙ୍କ ମନ୍ଦିରରେ ହରିଜନ ପ୍ରବେଶ ହେଲା ନାହିଁ । 
ତାଙ୍କ ଅନ୍ତେ ୧୯ ୪୮ ମସିହାରେ ହରିଜନମାନେ ମନ୍ଦିରକୁ ଗଲେ ସିନା; 
କିନ୍ତୁ ତାର ଯେ କୌଣସି ମହର୍ତ୍‌ ନାହିଁ, ଏ କଥା ଇତିହାସ କହିବ । ପଣ୍ଡା 
ପଢ଼ିଆରୀ ବାଧା ଦେବାକୁ ଚେଷ୍ଟା କରିଥିଲେ । ଶେଷକୁ ଭୟଭୀତ 
ହୋଇଯାଇ ଚୂପ ରହିଗଲେ । ବାପୁଜୀ ଯେଉଁ ମନ୍ଦିର ପ୍ରବେଶର କଳ୍ପନା 
କରିଥିଲେ, ଏ କିନୁ ସେ ମନ୍ଦିରପ୍ରବେଶ ହେଲା ନାହିଁ । 


ଅନୁଗୁଳରେ ବାପୁଜୀଙ୍କ ପ୍ରତି ସେଠା ହାକିମ ଯେଭଳି ବ୍ୟବହାର 
ଦେଖାଇ ଥଲେ ସେଥିରେ ଓଡ଼ିଶା ଲୋକେ ବଡ଼ ଲଜ଼ିତ ହୋଇଥାନ୍ତି, 
ଗାନ୍ଧିଜୀଙ୍କ ମନରେ ତା'ର କି ପ୍ରତିକ୍ରିୟା ହୋଇଛି, ସେକଥା ବୂଝିବା ପାଇଁ 
“ ସମାଜ” ସମ୍ପାଦକ ଶ୍ରୀ ରାଧାନାଥ ରଥ ପୁରୀ ଯାଇଥିଲେ | 

ବାପୁଜୀଙ୍କୁ ଯାଇ ପଚାରିଲେ - “ ଆପଣ ସମ୍ବଲପୁରରୁ ଅନୁଗୁଳକୁ 
ଅନେକ ଗଡ଼ଜାତ ଦେଇ ଆସିଲେ । ଅନୁଗୁଳ ହାକିମଙ୍କ ବ୍ଯବସ୍ଥା 
ବିଷୟରେ ଆପଣଙ୍କର କି ଅଭିଜ୍ଞତା ହେଲା ?” 


ବାପୁଜୀ - ଅନୁଗୁଳ ମୁଁ ପୂର୍ବେ କେବେ ଦେଖି ନ ଥୂଲି । ଏଇ 
ସୁଯୋଗରେ ମୁଁ ସେଠାକୁ ଯିବାରେ ମୋର ଭାରି ଆନନ୍ଦ | ମାତ୍ର ଅନୁଗୁଳ 
ସରକାରୀ କର୍ଚ୍ଚ ପକ୍ଷ ଯେ ବ୍ୟବସ୍ଥା କଲେ, ତାହା ମୋ ପକ୍ଷରେ ଏକ 
ଅଭିନବ ଅଭିଜ୍ଞତା | ମାତ୍ର ସେ ବିଷୟରେ ମୁଁ କିଛି କହିବି ନାହିଁ । କାରଣ 
ଏହା ରାଜନୀତିକୁ ସ୍ଥର୍ଶ କରିବି । ଅନୁଗୁଳ ବିଷୟରେ କହିବା ଅର୍ଥ 
ଅନୁଗୁଳର ରାଜନୈତିକ ବ୍ୟବସ୍ଥା ଓ ବିଧ୍ବବିଧାନ ବିଷୟରେ କହିବା । 
ସେକଥା ଉଠାଇଲେ ମତମତାନ୍ତର ଓ ଆଲୋଚନା ପାଇଁ ବାଟ ଫିଟିଯିବ; 
ତେଣୁ କିଛି କହିବି ନାହିଁ ।” 


ରଥ - ଆପଣ ରାଜନୀତି ବୋଲି ସିନା ଏ ବିଷୟରେ କିଛି କହିବେ 
ନାହିଁ - କିନୁ ସେ ଅଞ୍ଚଳର ହରିଜନମାନଙ୍କ ଅବସ୍ଥା ତ ଦେଖିଥିବେ । ସେ 
ବିଷୟରେ କିଛି କହିବେ ? 
ବାପୁଜୀ - ମୁଁ ସମ୍ବଲପୁର, ଓଡ଼ିଶାର କେତେ ଗଡ଼ଜାତ ଓ ଅନୁଗୁଳ 
ଦେଇ ଆସିଲି । ଫଳରେ ଅନେକ ହରିଜନଙ୍କୁ ଅବଶ୍ୟ ଦେଖିଲି; କିନ୍ତୁ ତାଙ୍କ 
ଅବସ୍ଥା ବିଷୟରେ ଯେ ପୂର୍ଣ ଉପଲବ୍ଧ କରିଛି, ତାହା କହିପାରିବି ନାହିଁ | 
ଓଡ଼ିଶାର ହରିଜନମାନଙ୍କ ଅବସ୍ଥା ଅନ୍ୟ ପ୍ରଦେଶର ହରି ଜନମାନଙ୍କ 
ଅବସ୍କାଠାରୁ ଯେ ଅଧୂକ ଖରାପ ତା ମୁଁ କହିପାରିବ ନାହିଁ । ଜାଣିବେଣି 
ତ ମୁଁ ଚାଲିଚାଲି ଏଣିକି ଯିବି । ସେତେବେଳେ ହରିଜନଙ୍କ ପ୍ରକୃତ ଅବସ୍ଥା 
ଜାଣିପାରିବି । 
ରଥ - ଆପଣ ହଠାତ୍‌ ପୁରୀଧାମରେ ପଦବ୍ରଜରେ ଏଭଳି 
ହରିଜନଯାତ୍ରା କରିବେ ବୋଲି କାହିଁକି ସଂକଳ୍ପ କଲେ ? ଉକ୍ସଳରୁ 
ପୁରୀଧାମରୁ ଏହା ଆରମ୍ଭ କରିବାରେ କିଛି ବିଶେଷତ୍ଵ ଅଛିକି ? 


NZ 

ବାପୂଜୀ - ଘଟଣାକ ମେ ହଠାତ୍‌ ଏଭଳି ନିଷ୍ପତ୍ତି ଯଦିଓ 
ହୋଇଯାଇଛି, ଏହାର ଗୋଟିଏ ବଡ଼ ବିଶେଷତ୍ଵ ଅଛି । ତୁମେ ଜାଣ, 
ଭାରତର ଚାରି ପ୍ରଧାନ ତୀର୍ଥ ଓ ମନ୍ଦିର ଭିତରୁ ପୁରୀଧାମ ଏକ ପ୍ରସିଦ୍ଧ 
ମନ୍ଦିର ଓ ତୀର୍ଥସ୍ଥାନ । ମୋ ପକ୍ଷରେ ପରମ ଆନନ୍ଦର କଥା ହୋଇଛି ଯେ 
ଏହି ପୁଣ୍ୟ ପୁରୀଧାମରୁ ମୁଁ ଏହି ପୁଣ୍ୟ ହରିଜନଯାତ୍ରା ଚାଲିଚାଲି ଆରମ୍ଭ 
କରୁଛି । ଉତ୍କଳ ମୋ ପକ୍ଷରେ ଗୋଟିଏ ପ୍ରିୟସ୍ଥଳୀ । ସେହି ଉତ୍କଳରେ 
ଏଭଳି ଯାତ୍ରା ଆରମ୍ଭ କରି ମୁଁ ବଡ଼ ଆନନ୍ଦ ଲାଭ କରୁଛି । ମୋ ଅନ୍ତରରେ 
ବରାବର ଏକ ଗଭୀର ଭାବ ରହିଛି ଯେ ଉତ୍କଳ ପ୍ରଦେଶ ଭାରତର 
ଅସ୍ଥିକଙ୍କାଳ ଜନସାଧାରଣଙ୍କର ବାସସ୍ଥଳୀ । ସେହି ହେତୁରୁ ମୋ ଶକ୍ତିରେ 
ଯଦି କିଛି ଦାନ ଦେବାର ଥାଏ, ତେବେ ସେ ଦାନର ସର୍ବୋନୁଷ୍ଟ ଭାଗ 
ଏହି ଉତ୍କଳକୁ ଦେବା ଉଚିତ । ମୋର ତୀର୍ଥଯାତ୍ରାର ଫଳ ଯାହା ହେଉନା 
କାହିଁକି, ମୋ ମନରେ ମୁଁ ନିଃସନ୍ଦେହ ଭାବରେ ବୁଝୁଛି ଯେ ପୁରୀରୁ ମୋର 
ଏ ପ୍ରସ୍ତାବିତ ପଦବ୍ରଜରେ ତୀର୍ଥଯାତ୍ରା ହରିଜନ ଆନ୍ଦୋଳନ ବିଷୟରେ 
ଘଟିଥିବା କାର୍ଯ୍ୟମାନଙ୍କ ଭିତରେ ସବୁଠାରୁ ବଳି ଶ୍ରେଷ୍ଠ କାର୍ଯ୍ୟ । ସେହି 
ଶ୍ରେଷ୍ଠକାର୍ଯ୍ୟ ଉକ୍କଳର ପୁରୀଧାମରୁ ଆରମ୍ଭ କରି ବଡ଼ ଆନନ୍ଦିତ ହେଉଛି । 


ରଥ - ଆପଣ ଦୂଇ ଦିନ ପୁରୀରେ ରହି ଏଠାରେ ସନାତନୀମାନଙ୍କ 
କାର୍ଯ୍ୟଗତି ଓ ବ୍ୟବହାର ବିଷୟରେ ଅନେକ କଥା ଶୁଣିବେଣି । ଏଥିରେ 
ପୁରୀ ସନାତନୀଙ୍କ ପ୍ରତି ଆପଣଙ୍କ ବକ୍ତବ୍ୟ କ'ଣ କହିବେ କି ? 


ଗମ୍ଭୀର ଭାବରେ ହଁ ବୋଲି କହି ଅନ୍ୟ ସହକର୍ମୀଙ୍କ ସହିତ 
କଥାବାର୍ଭା କଲେ । 


କିଛି ସମୟପରେ କହିଲେ - “ଏମାନଙ୍କ ସହିତ କଥାବାରା 
କରୁଥିବା ବେଳେ ସନାତନୀଙ୍କ ପ୍ରତି କି ବାରଁ। ଦେବି, ସେକଥା 
ମନେମନେ ଭାବୁଥଲି । ଏଠାକୁ ଆସି ବରଉଁମାନ ଦେଖିଲିଣି ଯେ 
ବିରୋଧଭାବ କେବଳ ତିନି ଚାରି ଜଣ ଲୋକଙ୍କ ଭିତରେ ସୀମାବଦ୍ଧ । 

ସେମାନେ ନିଜକୁ ସନାତନୀ ବୋଲି କହୁଛନ୍ତି | ମୁଁ ହରିଜନ ଆନ୍ଦୋଳନ 
ବିଷୟରେ କି ବାର୍ଭା ଦେବି ବା ଦେଉଛି, ସେକଥା ଶୁଣିବା ପର୍ଯ୍ୟନ୍ତ ସୁଦ୍ଧା 
ସେମାନେ ଅପେକ୍ଷା କରି ନାହାନ୍ତି । ଗୋଟିଏ କଥା ଉଦାହରଣ ସ୍ଵରୂପ 
କହେ | ଗୋଟିଏ କଥା ଶୁଣି ମୋ ମନରେ ବଡ଼ ବ୍ୟଥା ହେଉଛି । ପୂର୍ବର 
ବିରାଟ ମନ୍ଦିରରେ ମୁଁ କାଳେ ହରିଜନମାନଙ୍କୁ ନେଇ ପଶିଯିବାକୁ ଚେଷ୍ଟା 
କରିବି, ଏହି ଭୟରେ ମନ୍ଦିରଦ୍ଵାର ଆଜି ଦିନବେଳେ କୁଆଡ଼େ ବନ୍ଦ 
ହୋଇଛି । ଯେଉଁମାନଙ୍କୁ ଏ ବନ୍ଧୁମାନେ ଏଭଳି ବିକୃତ ଭାବରେ ଚିତ୍ର 
କରୁଛନ୍ତି, ସେମାନଙ୍କ ପ୍ରତି କି ଅନ୍ଯାୟ କରୁଛନ୍ତି ବୁଝିପାରୁ ନାହାନ୍ତି । 
ଯେଉଁଠାରେ ବାଧା ବା ଆପଭି ଅଛି, ତାକୁ ନ ମାନି ମନ୍ଦିରରେ ପ୍ରବେଶ 
କରିବାକୁ ମୁଁ ଲୋକଙ୍କୁ ବରାବର ମନା କରିଛି । ସେମାନେ ଏକଥା ଭଲା 
କାହିଁକି ନ ବୂଝୁଛନ୍ତି ।” 

ସେତିକି ବେଳେ ଅତି ସାମାନ୍ଯ ବୋଲି ଜଣାପଡ଼ୁଥିଲେ ମଧ୍ଯ 


ଗୋଟିଏ ମହତ୍ତ୍ପୂର୍ଣ ଘଟଣା ଘଟି ଯାଇଥିଲା । 


ପୁରୀର ରାଜା ହେଉଛନ୍ତି ଠାକୁର ରାଜା । ସେ ମନ୍ଦିରର ମାଲିକ । 
ଗାନ୍ଧିଜୀଙ୍କ ସହିତ ତାଙ୍କର ଦେଖା ହେଲେ ମନ୍ଦିର ପ୍ରବେଶ ବିଷୟରେ 
କଥାବାର୍ରା ହୁଅନ୍ତେ ଓ କିଛି ଭଲ ଫଳ ଫଳନ୍ତା ବୋଲି ବିଚାରି ପୁରୀ 
ଅଭ୍ୟର୍ଥନା ସଭା ତରଫରୁ ରାଜାଙ୍କୁ ଗାନ୍ଧିଜୀ ଦେଖା କରିବା କଥା ଲେଖା 
ଯାଇଥଲା | 


ରାଜା ନିଜେ ତ ଉତ୍ତର ଦେଲେ ନାହିଁ । ତାଙ୍କ ଦେୱାନ ଲେଖୁଲେ 
- “ ରାଜା ସାହେବଙ୍କ ଆଦେଶ ମତେ ଆପଣଙ୍କୁ ଜଣାଇ ଦେଉଛି କି 
ରାଜାସାହେବ ଗାନ୍ଧିଜୀଙ୍କୁ ଦେଖା କରିବାକୂ ଇଛା କରୁନାହାନ୍ତି କାରଣ ସେ 
ବିଚାରୁଛନ୍ତି ଯେ ତାଙ୍କ ସହିତ ଆଲେଚନା କଲା ଭଳି କିଛି ନାହିଁ ।” 


ଚିଠିଟି ଅନେକଙ୍କ ମନରେ ଘୋର ବିରକ୍ତ ଓ ବିସ୍ଲୟ ଜନ୍ମାଇଲା । 

ମଇମାସ ନ ତାରିଖ ସକାଳ ସାଢ଼େ ପାଞ୍ଚଟାରେ ପଦଯାତ୍ରା ଆରମ୍ଭ 
ହେଲା । ଶ୍ରୀମତୀ ମାରାବେନ୍‌, ସ୍ଵର୍ଗୀୟ ଶେଠ ଯମୁନାଲାଲ ବଜାଜଙ୍କ ଝିଅ 
କୁମାରୀ ଉମା, ଜୟପ୍ରକାଶଙ୍କ ସହଧର୍ମିଣୀ ପ୍ରଭାବତୀ, ଆଉ ଦୂଇ ଜଣ 
ମହିଳା, କୁମାରୀ ସୁଶୀଳା ବାର, ବୁଟୋ ନାମକ ଜଣେ ଜର୍ମାନ ସାମ୍ବାଦିକ 
ଓ ଚାରି ଜଣ କର୍ମୀ ଗାନ୍ଧିଜୀଙ୍କ ଗହଣରେ ଥାନ୍ତି । ଠକ୍ର ବାପା ତ ଦଳର 
ଚାଳକ । ଗୋପବାବୁ, ରମାଦେବୀ, ମହତାବଜୀ, ନୀଳକଣ୍ଡବାବୁ, 
' ସମାଜ” କାଗଜର ଦୁଇଜଣ ବିଶେଷ ସମ୍ବାଦଦାତା ଓ ଆଉ କେତେ ଜଣ 
କର୍ମୀ ସାଙ୍ଗେସାଙ୍ଗେ ଚାଲିଲେ । ଏମାନଙ୍କ ବାଦେ ଶହଶହ ଲୋକ ସକାଳୁ 
ଆସି ରୁଣ୍ଡ ହୋଇଥିଲେ, ସେମାନେ ମଧ୍ଯ ଚାଲିଲେ । ପୁଲିସଫୌଜ ସାଙ୍ଗେ 
ସାଙ୍ଗେ ଥଲେ । 


ହରେକୃଷ୍ଣପୁରଠାରେ ପହଞ୍ଚଲା ବେଳକୁ ସାଢ଼େ ସାତଟା । ଲୋକେ 
ପୂର୍ଣ୍କୁମ୍ଭ ବସାଇ, ପତୁ ଟାଣି, କଦଳୀଗଛ ପୋତି ଘରଦ୍ବାର ସଜାଇଥାନ୍ତି । 


ao 


ପଦଯାତ୍ରା ଆରମ୍ଭ ହେବ - ଓଡ଼ିଶାର ଭିନ୍ନଭିନ୍ନ ଅଞ୍ଚଳକୁ ଯିବା ନ 
ହେଲା ବୋଲି ତ ଆଗରୁ ଖବର ଦିଆ ସରିଥୁଲା । କଟକ ପ୍ରଭୃତିରୁ 
ଅନେକ କର୍ମୀ ଆସି ହରେକୃଷ୍ଣପୁରଠାରେ ପହଞ୍ଚ ଯାଇଥୁଲେ । 


ପନ୍ଦର ମିନିଟ ବିଶ୍ରାମ ନେଇ ସଭା କାମ ଆରମ୍ଭ ହେଲା । 

‘ଗତିର ବେଗ ଆଧ୍ଯମ୍ମିକ ପ୍ରଗତିର ବିରୋଧୀ' 


ବାପୁଜୀ କହିଲେ ¬ “ ମୁଁ ଜାଣୁଛି ମୋର ହରିଜନଗସ୍ତର ଅବଶିଷ୍ଟ 
ଅଂଶତକ ପାଦରେ ଚାଲି ଗସ୍ତ କରିବାକୁ ସ୍ଥିର କରିବା ଫଳରେ ଯେଉଁ 
ସବୁ ସ୍ଥାନକୁ ମୁଁ ଆଗରୁ ଯିବାର ଠିକ୍‌ ହୋଇଥଲା, ସେସବୁ ଅଞ୍ଚଳର 
ଲୋକେ ଓ କର୍ମୀ ନିରାଶ ହୋଇ ପଡ଼ିଥିବେ । ମୋର ଆଶା, ଆପଣମାନେ 
ଏ ପ୍ରାଚୀନ ରୀତିର ମୁଲ୍ୟ ବୁଝିପାରିବେ । ଓଡ଼ିଶାର ଅଳ୍ପ କେତୋଟି ଗାଁକୁ 
ଯିବାଦ୍ଵାରା ଆଧ୍ଯାମ୍ପିକ ଭାବରେ ପ୍ରତ୍ୟେକ ଗାଁକୁ ଯାଉଛି ବୋଲି ସେମାନେ 
ମନେକରିବା ଉଚିତ । ଖୁବ୍‌ ସମ୍ଭବ ଗତିର ବେଗ ଆଧ୍ୟାମ୍ିକ ପ୍ରଗତିର 
ବିରୋଧୀ । ଏଭଳି ପଦଯାତ୍ରା ଦ୍ଵାରା ଆଧ୍ଯାମ୍ପିକ ସନ୍ଦେଶ ଭଲ ଭାବରେ 
ପ୍ରଚାର କରାଯାଇ ପାରେ । 


ଏ ସବୁ ବ୍ରାହବଣ ଶାସନ ଅଞ୍ଚଳ । ସଭାରେ ସେମାନେ 
ବହୁସଂଖ୍ୟାରେ ଉପସ୍ଥିତ ଥିଲେ | ସେମାନଙ୍କୁ ଲକ୍ଷ୍ୟ କରି କହିଲେ - “ଯେ 
ବ୍ରହ୍ମକୁ ଚିହ୍ନିଛନ୍ତି ସେ ହିଁ କେବଳ ବ୍ରାହ୍ମଣ । ଅନ୍ୟମାନେ ନିଜକୁ ବ୍ରାହ୍ମଣ 
ବୋଲି ପରିଚୟ ଦେବା ବଡ଼ ଭୁଲ ।” 


ଅନେକ ମା”-ଭଉଣୀ ସଭାରେ ଥଲେ | ସେମାନଙ୍କୁ ଉପଦେଶ 
ଦେଇ କହିଲେ - “ସୁନା, ଲୀଳା, ହୀରାର ଅଳଙ୍କାରରେ ଶୋଭା ବଢ଼େ 
ନାହିଁ । ନଜର ସତ୍‌ ଚରିତ୍ର ଓ ସାଧୁଗୁଣ ନାରୀର ଶୋଭା ସମ୍ପଦ । ହୃଦୟର 
ପବିତ୍ରତା ବଢ଼ାଅ !” 


ସଭା ଶେଷରେ ହରିଜନ କାମ ପାଇଁ ପଇସା ମାଗିଲେ !। 
ମୀରାବେନ୍‌ ସଭା ଭିତରେ ବୂଲି ପଇସା ଆଦାୟ କଲେ । ଯେ ଯାହାର 
ଶକ୍ତମତେ କିଛିକିଛି ଦେଲେ । 

ସଭାରୁ ଯାଇ ବିଭିନ୍ନ ସ୍ଥାନରୁ ଆସିଥିବା କର୍ମୀମାନଙ୍କୁ ଏ ଗସ୍ତର 
ଉଦ୍ଦେଶ୍ୟ ବିଷୟ ବୃଝାଇଲେ ଓ କେତେକ ପ୍ରଶ୍ଵର ଉତ୍ତର ଦେଲେ | 


He He He 


ଚନ୍ଦନପୁର 


ଆଖପାଖ ଗାଁମାନଙ୍କରେ ଖବର ପହଞ୍ଚଗଲାଣି । ଉପର ବେଳା 
ହରେକୃଷ୍ଣପୁରରୁ ଚନ୍ଦନପୁର ବାହାରିଲା ବେଳକୁ ରାସ୍ତା ଦି'କଡ଼ରେ ବହୁ 
ସଂଖ୍ୟାରେ ଲୋକ । ଅଳନ୍ଚ ସମୟ ପରେ ତିନି ହଜାର ଲୋକଙ୍କର ଏକ 
ଶୋଭାଯତ୍ରା । ଧୂଳିରେ ବୁଡ଼ି ଯାଉଥାନ୍ତି, କିନ୍ତୁ ମୁହଁରେ ବିରକ୍ତିର ଟିକିଏ 


ହେଲେ ଚିହୃନ ନାହିଁ । 

ବାପୁଜୀ ଯେଉଁଆଡ଼େ ଯା'ନ୍ତି ଲୋକେ ସାଧାରଣତଃ “ ମହାମ୍ା ଗାନ 
କି ଜୟ” ବୋଲି ପାଟିକରନ୍ତି । କିନ୍ତୁ ଏଥର ତ କର୍ମୀମାନେ ଶୋଭାଯାତ୍ରା 
କରାଉ ନ ଥଲେ । ଲୋକେ ସ୍ଵତଃ ପାଟି କରୁଥାନ୍ତି । ସେମାନେ ଜୟଧ୍ବନି 
ନ କରି ' ହରିବୋଲ” ବୋଲି ପାଟି କରୁଥାନ୍ତି । ବାପୁଜୀ ଯେତେବେଳେ 
ଜାଣିଲେ ଯେ ଓଡ଼ିଶାରେ କାହାକୁ ସମ୍ମାନ ଦେଖାଇବାକୁ ହେଲେ ବା 
ଆନନ୍ଦପ୍ରକାଶ କରିବାକୁ ହେଲେ ସମସ୍ତେ ଏହି ଭଳି ' ହରିବୋଲ” ଧ୍ଵନି 
କରନ୍ତି, ସେତେବେଳେ ଖୁବ୍‌ ଖୁସି ହୋଇଗଲେ । କିନ୍ତୁ ଗୋଟିଏ କଥା 
ତାଙ୍କୁ ମୋଟେ ଭଲ ଲାଗୁ ନ ଥାଏ । ବାଟରେ ଆସିଲାବେଳେ ଲୋକେ 
ଲମ୍ବଲମ୍ବ ହୋଇ ଗୋଡ଼ତଳେ ପଡ଼ି ଯାଉଥାନ୍ତି, ଅନେକ ଲୋକ ପାଦଛୁଇଁ 
ଦେଇ ଚାଲି ଯାଉଥାନ୍ତି | 

ସଭାରେ ପ୍ରଥମେ ସେ ସେହି କଥାର ଉଲ୍ଲେଖ କରି କହିଲେ - 
“ ମୋ ପାଦ ଛୁଇଁବାକୁ କେହି ଚେଷ୍ଟା କରିବା ଉଚିତ ନୁହେଁ । ମୁଁ ନିଜକୁ 
ଚରଣସ୍ପର୍ଶର ଯୋଗ୍ୟ ମନେ କରେନାହିଁ । ମୁଁ ଭଗବାନଙ୍କ ଦର୍ଶନ ପାଇଁ 
ଇଛୁକ | ଯାହାକୁ ଧର୍ମ ବୋଲି ମୁଁ ମନେ କରୁଛି, ତାହା ପାଳନ କରିବା 
ସଙ୍ଗେସଙ୍ଗେ ଅନ୍ୟମାନଙ୍କୁ ସେ ଧର୍ମ ପାଳନରେ ଯୋଗ ଦେବା ପାଇଁ 
ନିମନ୍ତ୍ରଣ କରୁଛି । ମତେ ସତ୍ୟାର୍ଥୀ, ଜିଜ୍ଞାସୁ, ମୁମୁକ୍ଷୁ ମନେ କରନ୍ତୁ । ମୋ 
ସହିତ ସମସ୍ତେ ଯୋଗ ଦେଇପାରନ୍ତି, ଏଥିରେ କେହି ବଡ଼ - କେହି ସାନ 
ନାହାନ୍ତି । ତେଣୁ ମୋ ଗୋଡ଼ ଛୁଇଁଲେ କିଛି ଲାଭ ନାହିଁ । ତା'ଦ୍ଵାରା ମୋର 
ବରଂ ବେଶୀ ଦୁଃଖ ହେଉଛି । ମୋର ଚାଲିବା ରାସ୍ତା ବି ବନ୍ଦ 
ହୋଇଯାଉଛି । ” 


Me He Me 


ସନାତନ ଧର୍ମ ବେକ ଉପରେ ତରବାରି ଝୁଲୁଛି' 


ପୁଣି କହିଲେ - “ଏ ବୃଦ୍ଧାବସ୍ଥାରେ ମୁଁ ଯେ ଗାଡ଼ିଘୋଡ଼ା ଛାଡ଼ି 
ପାଦରେ ଚାଲୁଛି, ତା'ର ଉଦେଶ୍ୟ ନୁହେଁ ହିନ୍ଦୁଧର୍ମ ନାଶ କରିବା । ତା'ର 
ଉଦେଶ୍ୟ ହିନ୍ଦୁଧର୍ମର ଉଦ୍ଧାର କରିବା । ସନାତନ ଧର୍ମ ଉପରକୁ ବିପଦ 
ମାଡ଼ିଆସିଲାଣି । ତା' ବେକ ଉପରେ ତରବାରି ଝୁଲୁଛି । ଏତେବେଳେ 
ମୁଁ ଘରେ ଚୃପ୍‌ ହୋଇ ବସିପାରେ ନା । ଏ ଯାତ୍ରାର ସଫଳତା ଆପଣମାନଙ୍କ 
ଆଚାର ବିଚାର ଉପରେ ନିର୍ଭର କରେ ।” 


ଟିକିଏ ଗମ୍ଭୀର ହୋଇଗଲେ । ପୁଣି କହି ଉଠିଲେ - “ ଭଗବାନ 
ସହିଷୁତାର ପ୍ରତିମୂର୍ଭି । ତା? ନ ହୋଇଥିଲେ ହିନ୍ଦୁ ଧର୍ମ ନଷ୍ଟହୋଇ 
ସାରନ୍ତାଣି । ଭଗବାନ ଆମକୁ ପରୀକ୍ଷା କରୁଛନ୍ତି । ଆମେ ଜାଗ୍ରତ ଓ 


Digitized by srujanika@gmail.com 


ସାବଧାନ ହେଉଛୁ କି ନାହିଁ ସେ ଦେଖୁଛନ୍ତି । ଆପଣମାନଙ୍କୁ କେବଳ 
ସାବଧାନ କରିଦେବାକୁ ମୁଁ ଆସିଛି ।” 


ସଭା ଶେଷରେ ଟଙ୍କାଥଳି ଭେଟି ଦିଆଗଲା । ଗୋଟିଏ ନାସଦାନି, 
। କାଠର ଗୋଟିଏ ଡାଳିମ୍ବ ଓ ଓଡ଼ିଶା ତିଆରି ଭଲ ବାଡ଼ିଟିଏ ଭେଟି 
ଦିଆଗଲା । 


ସବୂକାମ ସରିଲା | ସଭାରୁ ଯିବାର କଥା; କିନ୍ତୁ ଲୋକେ ତ ପାଦ 
ଛୁଇଁବା ପାଇଁ ସଜ ହୋଇ ବସିଛନ୍ତି । ଟିକିଏ ବାଟ ଛାଡ଼ିଦେବା ପାଇଁ 
କର୍ମାମାନେ ବୁଝାଇଲେ ସୁଦ୍ଧା କେହି ଟିପେ ଘୁଞ୍ଚଲେ ନାହିଁ । ସଭାମଞ୍ଚରୁ 
। ବା ଯିବେ କେମିତି । 


ଶେଷକୁ ବୁଢ଼ା କହିଲେ - ‘ମୋ ସାଙ୍ଗରେ କେହି ଆସ ନାହିଁ । 
ଠିଆହୋଇ ପଡ଼ି ଦି ହାତ ଦେଖାଇ ଟିକିଏ ବାଟ ଛାଡ଼ିଦେବାକୁ ଇସାରା 
ଦେଲେ । ସାଙ୍ଗେସାଙ୍ଗେ ସଭା ଦି 'ଭାଗ ହୋଇଗଲା । ଏକାଏକା 
ଚାଲିଗଲେ । ଜଣେ ସୁଦ୍ଧା କେହି ପାଟି କରିନାହିଁ କି ପାଦ ଛୁଇଁବାକୁ ଚେଷ୍ଟା 
କରିନାହିଁ, ସତେ ଯେମିତି ସମୁଦ୍ର ଦି” ଭାଗ ହୋଇଗଲା - ମଝିରେ ବାଟ 
ଫିଟିଗଲା । 


ଓଡ଼ିଶାରେ ତ ଭଲ କମଳା ମିଳେ ନାହିଁ । କମଳା ଖିଆ 
ଛାଡ଼ିଦେଲେ । କମଳା ବଦଳରେ ଆମ୍ଭ ଚଳିଯିବ ବୋଲି ଜଣାଇ 
ଦେଲେ । 


ପୁରୀରୁ ସେ କହିଥୁଲେ ଯେ ଏ ପଦଯାତ୍ରା ଫଳରେ ଯେଭଳି 
ଗାଁଲୋକେ ହଇରାଣ ନ ହୁଅନ୍ତି ଓ ଅତିଥୂଚର୍ଚଚା ଯେମିତି ନ ବାଧେ । ଗାଁରେ 
ଯାହା ମିଳିବ, ସେଇ ଜିନିଷ ଖାଇ ପଦଯାତ୍ରୀମାନେ ସନ୍ତୁଷ୍ଟ ହୋଇ ରହିବା 
ଉଚିତ । 

ସମସ୍ତଙ୍କର ଖିଆପିଆ ବୂଝିବା ଭାର ଥାଏ ରମାଦେବୀଙ୍କ ଉପରେ । 
ରାତି ନ'ଟା ବେଳ | ରୋଷେଇ ଘରେ ରମାଦେବୀ ଆଉ ତିନି ଚାରି ଜଣ 
ବସି କାଲି ସକାଳୁ କ'ଣ ଜଳଖିଆ ଦିଆଯିବ ସେ ବିଷୟରେ କଥାବାର୍ଭା 
ହଉଥାନ୍ତି | ହଠାତ୍‌ ଜଣେ ସେ ଘରକୁ ପଶି ଆସିଲେ । ଚାହିଁ 
ଦେଲାବେଳକୁ ବାପୁଜୀ ! 


ପ୍ରଥମେ ଆଖି ପଡ଼ିଗଲା ରୁଟି ଟୋକେଇ ଉପରେ । ଗଅଁଠ 
ଟୋକେଇଏ ରୁଟି ବଳିଥାଏ । ପୁରୀ ପାଖ ହୋଇଥିବାରୁ ଯଥେଷ୍ଟ ଅଟା 
ମଗାଯାଇଥାଏ | 


ବାପୁଜୀ ପଚାରିଲେ - “ଏ ଅଞ୍ଚଳରେ କ”ଣ ଗହମ ହୁଏ” ? 


ନାଁ ବୋଲି ଶୁଣିବାରୁ ହସିହସି କହିଲେ - “କାଲିଠାରୁ ତିନି ଦିନ 
ପର୍ଯ୍ୟନ୍ତ ଆଉ ରୁଟି ହବ ନାହିଁ । ଓଡ଼ିଆ ଲୋକଙ୍କର ତ କିଛି ଅସୁବିଧା 
ହବ ନାହିଁ । ଯେଉଁମାନେ ବାହାରୁ ଆସିଛନ୍ତି କେବଳ ସେହିମାନଙ୍କ ପାଇଁ 
ଏ ତିନିଦିନ ପରେ କିଛିକିଛି ରୁଟି ହବ ।' 


ଏ ଘଟଣାଟି ପରେ ପଦଯାତ୍ରା ଭିତରେ ଆଉ କେବେ ରମାଦେବୀ 
' ଅସାବଧାନ? ହୋଇ ନାହାନ୍ତି । 


Me He He 


ଉତ୍କଳକୁ ତାଙ୍କୁ କିଏ ଆଣିଲ 


ବାଟରେ ଚାଲିବା ସମୟଟା ବି ନଷ୍ଟ ହୁଏ ନାହିଁ । ଯାହା ସହିତ 
କିଛି କଥାବାର୍ଭା କରିବାକୁ ଥାଏ, ତ” କାନ୍ଧ ଉପରେ ଭରା ଦେଇ 
ବାଟଚାଲନ୍ତି ଓ ତା' ସହିତ କଥାବାର୍ଭାଟା ସାରି ଦିଅନ୍ତି । ଅନେକ ଗୁରୁତ୍ଵପୂର୍ଣ 
ଆଲୋଚନା ମଧ୍ଯ ଚାଲୁଚାଲୁ ରାସ୍ତାରେ ହୋଇଯାଏ । 

ବୀରଗୋବିନ୍ଦପୁର ଗୋଟିଏ ବଡ଼ ବ୍ରାହ୍ମଣଶାସନ | ସେ ଗାଁର ପଚାଶ 
ଷାଠିଏ ଜଣ ମାଂ -ଭଉଣୀ ସଡ଼କ ଉପରେ ବାପୁଜୀଙ୍କ ଦର୍ଶନ ଓ ଅଭ୍ୟର୍ଥନା 
ପାଇଁ ଠିଆ ହୋଇଥଆନ୍ତି । ଏତେ ବଡ଼ ଲୋକଙ୍କ ଅଭ୍ୟର୍ଥନା ପାଇଁ ଆସିବେ 
- ହଜାରହଜାର ଲୋକ ସାଙ୍ଗରେ ଅଛନ୍ତି ! ଯାହାର ଯେତେ ଅଳଙ୍କାର 
ଥିଲା ସବୁ ପିନ୍ଧିଥାନ୍ତି । କେତେକ ଅଳଙ୍କାରରେ ବୁଡ଼ି ଯାଇଥାନ୍ତି । 
ସେମାନଙ୍କୁ ଦେଖିଲାମାତ୍ରେ ବାପୁଜୀ ଯମୁନାଲାଲ ବଜାଜଙ୍କ ଝିଅ ଉମା 
ବଜାଜକୁ ହସିହସି ଟାଣିଆଣି ସେମାନଙ୍କ ଆଗରେ ଠିଆ କରି ଦେଇ 
କହିଲେ - “ ହେଇଟି ଦେଖ, ୟା ଦେହରେ ତ କିଛି ଗହଣା ନାହିଁ । ଏସବୁ 
ଅଳଙ୍କାର କାଢ଼ିପକାଅ । ଏହା ଦ୍ଵାରା କି ଲାଭ ପାଉଛ ?” ସମସ୍ତେ ଟିକିଏ 
ଅପ୍ରସ୍ତୁତ ହୋଇ ପଡ଼ିଲେ । 


ବାଟରେ ଗୋଡ଼ରୁ ଚଟି କାଢ଼ି ପକାଇ ଖାଲି ଗୋଡ଼ରେ ଚାଲି 
ସତ୍ୟବାଦୀରେ ପହଞ୍ଚ ଗଲେ । 


ସଭା କିନ୍ଧୁ ସେବାସଦନରେ ନ ହୋଇ ଡାକ୍ତରଖାନା ପାଖ 
ମେଲଣପଡ଼ିଆରେ ହେଲା | ବହୁତ ଲୋକ ଆଗରୁ ଜମା ହୋଇଥାନ୍ତି । 


“ ସଭାକାମ ଆରମ୍ଭ ହେବା ପୂର୍ବରୁ ଇଶ୍ଵରଙ୍କ ନାମ ନେବି - 


ତାହାହେଲେ ଶାନ୍ତି ମିଳିବ” ବୋଲି କହି ସନ୍ଧ୍ୟାପ୍ରାଥିନା କରିବାକୁ କହିଲେ । 


ଦୁଇଶହ ଉଣେଇଶ ଟଙ୍କା ଦୁଇଅଣାର ଗୋଟିଏ ଥଳି ଓ 
ଅଭିନନ୍ଦନପତ୍ର ଦିଆଗଲା ପରେ ବାପୁଜୀ ନୀଳକଣ୍ଠ ବାବୁଙ୍କ ହସିହସି 
କହିଲେ - “ଦେଖ, ମୋ ହିନ୍ଦୀ ଭାଷଣର ଭଲ ଅନୁବାଦ କର, ନ 
ହେଲେ ବନ୍ଦ କରିଦେବି । ମୁଁ ଭଲ ଓଡ଼ିଆ ଜଣେ | ଭୁଲ ହେଲେ 
ଧରିନେବି ।” ଆଗରୁ ବ୍ୟବସ୍ଥା ଥାଏ ଯେ ଗାନ୍ଧିଜୀ ହିନ୍ଦୀରେ ଯେଉଁ ଭାଷଣ 
ଦେବେ ଓଡ଼ିଆରେ ତା'ର ଅନୁବାଦ କରି ଦିଆଯିବ | ପଦଯାତ୍ରା ବେଳେ 

ପ୍ରଥମେ ପ୍ରଥମେ ନୀଳକଣ୍ତ ବାବୁ ଅନୁବାଦ କରୁଥିଲେ । ଶେଷକୁ ରାଜକୃଷ୍ଣ 
ବାବୁଙ୍କ ଉପରେ ଅନୁବାଦର ଓ ଭେଟି ଜିନିଷ ନିଲାମର ଭାର ପଡ଼ିଲା । 


ବାପୁଜୀ କହିଲେ - “ଆପଣମାନେ ଏତେ ଶାନ୍ତିରେ ବସିଥିବା 
ଦେଖି ମୁଁ ଧନ୍ୟବାଦ ଦେଉଛି | ଏଠି ଯେ ମତେ ଅଭିନନ୍ଦନପତ୍ର, ରୁପାର 
ଡବା ଓ ଖଦଡ଼ ମିଳିଲା ସେଥୁରେ ମୁଁ ଆଦୌ ଆଶ୍ଚର୍ଯ୍ୟ ନୁହେଁ; କାରଣ 
ଏତ ସ୍ବର୍ଗତଃ ଗୋପବନ୍ଧୁଙ୍କ ପୁଣ୍ୟ କାର୍ଯ୍ୟକ୍ଷେତ୍ରର ଉପହାର । ପ୍ରଥମେ ମୁଁ 
ଉତ୍କଳକୁ ଆସିଲାବେଳେ ଆଉ କାହାକୁ ଜାଣି ନ ଥିଲି । ଗୋପବନ୍ଧୁଙ୍କ 
ଦେଶଭକ୍ତି ଓ ସ୍ଵର୍ଗୀୟ ପ୍ରୀତି ମତେ ଏଠିକି ଟାଣି ଆଣିଥିଲା । ମୋର ବଡ଼ 
ଦୁଃଖ ଯେ ଆଜି ଆଉ ତାଙ୍କୁ ଏଠି ଦେଖୁନାହିଁ ।” 


ପୁରୀରୁ ବାହାରିଲା ପୂର୍ବରୁ କହିଥିଲେ ଯେ ଯେଉଁଠିକି ସେ ଯିବେ, 
ଆଗରୁ ଲୋକ ଯାଇ ସେଠା ଆଖପାଖ ଅଞ୍ଚଳର ଗୋଟିଏ ହିସାବଫର୍ଦ ତାଙ୍କୁ 
ଦେବେ | ସେଥୂରୁ ସେ ଅଞ୍ଚଳର ଅବସ୍ଥା ସେ ଜାଣିପାରିବେ । 
ହରେକୃଷ୍ଣପୁର ହିସାବଫର୍ଦଦରୁ ଜାଣିଲେ ଯେ ସେଠି ସୂତାକଟା ହେଉଥିଲା; 
ଆଉ ଏଣିକି ହଉନାହିଁ । ସେହି କଥାକୁ ଲକ୍ଷ୍ଯ କରି କହିଲେ - ““ ଗୋପବନ୍ଧୁ 
ଚରଖାମନ୍ତ୍ରକୁ ଘୋଟି ପିଇ ଦେଇଥୂଲେ ଓ ଚରଖାର ଶକ୍ତି କେତେ ବେଶ୍‌ 
ମାପିଥିଲେ | କେଡ଼େ ଦୁଃଖର କଥା, ଯେଉଁ ହରେକୃଷ୍ଣପୁର କ୍ଷେତ୍ରରେ ଏତେ 
କାମ ହେଉଥଲା, ଆଜି ସେଠା ଲୋକେ ନିରୁଦ୍ୟମୀ । ଆମେ ଯଦି 
ଗୋପବନ୍ଧୁଙ୍କ ସୃତି ରଖିବାକୁ ଚାହୁଁ ତାଙ୍କ ପ୍ରିୟ କାମଗୁଡ଼ିକ ଆମକୁ କରିବାକୁ 
ହି ହେବ ।!” 

ପୁରୀ ମ୍ୟନିସିପାଲିଟିର ହରିଜନମାନଙ୍କ ଅବସ୍ଥା ଉଲ୍ଲେଖ କରି ଘୋର 
ଦୁଃଖ ପ୍ରକାଶକରି କହିଲେ - “ ହରିଜନମାନଙ୍କ ତ୍ୟାଗ କରିବା ଫଳରେ 
ତାଙ୍କଠାରୁ ସମାଜ ଯେଉଁ ଉପକାର ପାଆନ୍ତା, ତା'ର ଦଶ ଭାଗରୁ ଭାଗେ 
ସୁଦ୍ଧା ପାଉନାହିଁ ।” 

ଭେଟି ମିଳିଥିବା ଜିନିଷ ନିଜେ ନିଲାମ କରି କହିଲେ ¬ “ମୁଁ 
ଗୁଜୁରାଟୀ ବଣିଆ । ଅଛ ଦାମ ଦେଲେ ନେବି ନାହିଁ ।” 

ଆଗରୁ ସେବାସଦନ ପଡ଼ିଆରେ ମହି ଳାସଭାର ଆୟୋଜନ 
ହୋଇଥାଏ । ସେଠି କେତେକ ସୂତାମାଳ ପିନ୍ଧାଇ ଦେବାରୁ ଥଟ୍ଟାକରି 
କହିଲେ - “ ସ୍ତ୍ରୀଲୋକମାନେ ଖାଲି ଦାନ କରିବାକୁ ବ୍ୟସ୍ତ !” 


ବରଡ଼ା ଟୋପିଟିଏ ମୁଣ୍ଡରେ ଲଗେଇ ଦେଇ “ଏତ ମୋ ଲଣ୍ଡାମୁଣ୍ଡକୁ 
ବେଶ୍‌ ମାନିବ” ବୋଲି କହି ହସି ଉଠିଲେ । 


ଉପସ୍ମିତ ମା” -ଭଉଣୀଙ୍କ ଆବେଗର ସହିତ କହିଲେ - 
“ ଭଉଣୀମାନେ, ନିଜ ପିଲାଙ୍କୁ ଯେପରି ଦେଖୁଚ, ହରିଜନ ପିଲାଙ୍କୁ 
ସେହିପରି ଦେଖ । ” 


ଏ ସଭାକୁ କେହି କମ୍‌ ଅଳଙ୍କାର ପିନ୍ଧି ଆସି ନ ଥୁଲେ । 


' ଯେତେବେଳେ ଲକ୍ଷଲକ୍ଷ ଲୋକଙ୍କର ଅଳଙ୍କାର ନାହିଁ, ସେତେବେଳେ 
ତାକୁ ପିନ୍ଧିଲେ ମନରେ ଗର୍ବ ଆସେ” ବୋଲି ଉପଦେଶ ଦେଲେ । 


ଜଣେ ଭଉଣୀ ହାତରୁ ସୁନାକାଚ କାଢ଼ିଦେବାରୁ ଅନେକ ମାଂ- 
ଭଉଣୀ ହାତରୁ କାଚ ଓ ନାକରୁ ଗହଣା କାଢ଼ି ଦେଇଦେଲେ । 


ଓଡ଼ିଶାର ଚାରିଆଡ଼ୁ କ୍ରମେ ଅଧ୍ୟକରୁ ଅଧୁକ କର୍ମୀ ଆସି ପଦଯାତ୍ରାରେ 
ଯୋଗ ଦେଉଥାନ୍ତି । ସାକ୍ଷୀଗୋପାଳଠାରେ ବାପୁଜୀଙ୍କ ସହିତ ସେମାନେ 
ଏକପ୍ରକାର ଝଗଡ଼ା କଲେ | ହଠାତ କାର୍ଯ୍ୟକ୍ରମ ବଦଳାଇଦେବା ଫଳରେ 
ଯେଉଁ କର୍ମୀମାନଙ୍କର ଘୋର ଅସୁବିଧା ହେଲା ଓ ଯେଉଁମାନେ ଲୋକଙ୍କ 
ପାଖରେ ଅପ୍ରସ୍ତୁତ ହୋଇଗଲେ ସେମାନେ ମଙ୍ଗରାଜଙ୍କ ମୁଖିଆ କରି ବାପୁଙ୍କ 
ପାଖରେ ପହଞ୍ଚିଲେ । ପ୍ରଥମ ପ୍ରଶ୍ବକଲେ - “ଏପରି ପରିବର୍ଭନ ଯଦି 
କରିବାର ଥଲା, ମାଲବାର ବା ଦେବଗଡ଼ରୁ ନ କଲେ କାହିଁକି ? ” 

ତୁରନ୍ତ ଉତ୍ତର ମିଳିଲା - “ମୁଁ ଦୁର୍ବଳ ଲୋକ । ମୋର ସାହସ ହେଉ 
ନ ଥଲା | ସାହସ ବାନ୍ଧିବାକୁ ଏତେଦିନ ଲାଗିଲା । ” 


' ତାଂ ହେଲେ ଆପଣ ଜଗନ୍ନାଥଙ୍କଦ୍ଵାରା ପ୍ରଭାବିତ ହେଲେ” ବୋଲି 
କହିବାରୁ ବାପୁଜୀ ହସିଦେଇ କହିଲେ - ‘ତା ହେଲେ ତ ସବୁ ବୂଝିଗଲ | 
ଏଣିକି ସନଧୁଷ୍ଟ ହୋଇ ଫେରିଯାଅ | ଜଗନ୍ନାଥଙ୍କର ମଧ୍ୟ ବୋଧହୁଏ ସେଇ 
ଇଚ୍ଛା । 


ଯେତେ ପ୍ରଶ୍ନ କଲେ ଏହିଭଳି ସସ୍ଟେହ ହସରେ ବାପୁଜୀ ସବୁ 
ଉଡ଼େଇ ଦବାରୁ ଶେଷକୁ ମଙ୍ଗରାଜ ଆଉ କିଛି ନ ପାଇ କହିପକାଇଲେ 
- “ ଆପଣତ ଜାଣନ୍ତି ଆମକୁ ସମସ୍ତେ ନିନ୍ଦା କରନ୍ତି । ସେଥିରେ ଯଦି ଏ 
ଯାତ୍ରାରେ ଆପଣଙ୍କ ଦେହ କିଛି ଖରାପ ହୁଏ, ଦୂନିଆ ଆମକୁ ଦୋଷଦବ । 
ସମସ୍ତେ କହିବେ ଉତ୍କଳ ଜଗତର ଶ୍ରେଷ୍ଠ ସେବକଙ୍କୁ ମାରିଦେଲା । ” 


“ମୁଁ କ'ଣ ମରିଯିବି ? କେବେ ନୁହେଁ - ଭଗବାନ ମତେ 
ରଖିବେ” - ବୋଲି କହି ଏ କଥାକୁ ବି ଉଡ଼େଇ ଦେଲେ । 


Me Me He 


ବ୍ରାହ୍ମଣ ଶାସନରେ ବାପୁଜୀ 


ବୀରପୁରୁଷୋତ୍ତମପୁରଠାରେ ବ୍ରାହ୍ମଣଯୁବକମାନେ ଅସ୍ମଶ୍ଯତା ଉଠାଇ 
ଦେବେ ବୋଲି ସ୍ଥିର କରିଥିଲେ । ସେଥିଯୋଗୁଁ ସେମାନେ ଗାନ୍ଧିଜୀଙ୍କ 
ଅଭ୍ୟର୍ଥନାରେ ଖୁବ୍‌ ଉତ୍ସାହର ସହିତ ଭାଗ ନେଇଥିଲେ । କାଗଜରେ 
ଅଭିନନ୍ଦନ ନ ଲେଖି ତାଳପତ୍ରରେ ଲେଖିଥିଲେ । 

ଏ ସବୁ ଦେଖି ବାପୁଜୀ ଖୁସି ହୋଇ ସଭାରେ କହିଲେ - “ମୁଁ 
ଶୁଣି ଖୁସି ଯେ ଏଠାର ବ୍ରାହ୍ମଣମାନେ ଅସ୍ପୃଶ୍ୟତା ଉଠାଇବା କାମକୁ ପସନ୍ଦ 
କରନ୍ତି । ଏଥରେ କିଛି ଆଶ୍ଚର୍ଯ୍ୟର କଥା ନାହିଁ । କାରଣ ବ୍ରାହ୍ମଣ ତ ତପସ୍ୟା 
ଓ ଚରିତ୍ରବଳରେ ଧର୍ମ ରକ୍ଷା କରିବେ ! ଆଜି କିନ୍ତୁ ବ୍ରାହ୍ମଣ ତା'ର ଧର୍ମ 
ଛାଡ଼ିଛି । ସେ ଦମ୍ଭର ସହିତ କହିପାରୁ ନାହିଁ ଯେ ସେ ବ୍ରାହ୍ମଣ । ପେଟ 
ପୋଷିବା ପାଇଁ ସେ ଅନ୍ୟ କାମ କରୁଛି । କିନ୍ତୁ ଧର୍ମ କହେ, ତା'ର କାମ 
ହେଲା ଲୋକଙ୍କୁ ବ୍ରହ୍ମଜ୍ଞାନ ଦେବା । ଧର୍ମ, ଜ୍ଞାନ ଓ କ୍ରିୟା ଦ୍ଵାରା ବ୍ରାହ୍ମଣ 
ଧର୍ମପ୍ରଚାର କରିବ । ଶାସ୍ତ୍ର କହେ - ବ୍ରାହ୍ମଣ ନମ୍ରତା ଓ ଶିଷ୍ଟାଚାର ମୂ । 
ସେ ନିଜେ ବିଦ୍ୟା ଓ ଧର୍ମର ଅଭିମାନ କଲେ ତାର ଅସଲ ଧର୍ମ ତୂଟିଗଲା । 
ବ୍ରାହ୍ମଣ ଆମକୁ ସାମ୍ୟଭାବ ଶିକ୍ଷା ଦିଅନ୍ତି । ଶୁଦ୍ଧ ବ୍ରାହ୍ମଣ କହିବେ ଯେ 
ବ୍ରାହ୍ମଣ ଓ ମେହେନ୍ତର ସମାନ | ତେଣୁ ଯେତେବେଳେ ଶୁଣିଲି ଯେ ଏଠା 
ବ୍ରାହ୍ମଣମାନେ ହରିଜନକାମକୁ ନିଜର କାମ ବୁଝି କରୁଛନ୍ତି, ମୋର ବଡ଼ 
ଆନନ୍ଦ ହେଲା ।” 


ହିନ୍ଦୁ ସମାଜ ଯେତିକି ରକ୍ଷଣଶୀଳ, ସେତିକି ମଧ୍ଯ ଉଦାର । 
ଅସ୍ପୃଶ୍ୟତା ନିବାରଣ ଆନ୍ଦୋଳନ ବେଳେ ସଭାସମିତିରେ ନାନାପ୍ରକାର ପ୍ରଶ୍ନ 
ଉତ୍ତର ଚାଲେ । ପ୍ରଥମେ ଆପତ୍ତି ହୁଏ, ଛୁଇଁବା ଠିକ୍‌ ନୁହେଁ । ଯୁକ୍ତିରେ 
ପରାସ୍ତ ହେଲେ କହିବେ ' ଛୁଇଁବାରେ ତ ଆମର ଆପରି ନାହିଁ” - ମଣିଷକୁ 
ମଣିଷ ଛୁଇଁଲା, କ୍ଷତି କ'ଣ ? କିନ୍ତୁ ତାଙ୍କ ହାତରୁ ପାଣି ଛୁଇଁବା ଠିକ୍‌ 
ନୁହେଁ ।” କିଛି ସମୟ ପରେ ପାଣିଛୁଇଁବାଟାକୁ ମାନି ନେଇ ଖାଇବାରେ 
ଆପଭି ଉଠିଲା | ଖାଇବା ଯଦି ମାନିନେଲେ ବିବାହ କଥାରେ ଆପଉି । 
ନଚେତ୍‌ ମନ୍ଦିରପ୍ରବେଶରେ ଆପତ୍ତି । ବୀରପୁରୁଷୋତ୍ତମପୁରର ବ୍ରାହ୍ମଣ 
ଭାଇମାନେ ଛୁଆଁଛୁଇଁ ବିଷୟରେ ଆପତ୍ତି ନ କରି ମନ୍ଦିର ପ୍ରବେଶଟାରେ 
ଆପରଭି କରୁଥାନ୍ତି । 

ସେକଥା ଶୁଣିପାରି ବାପୁଜୀ ତାଙ୍କ ଭାଷଣରେ କହିଲେ - “ ଶାସ୍ତରେ 
ଅଛି, ଯେ ଅପରିଷ୍ଠାରଠ ଅଶୌଚ, ମଦ୍ୟପ, ଗୋମାଂସଭକ୍ଷଣକାରୀ, 
ଶ୍ଶାନକୁ ଯାଇ ଧୁଆଧୋଇ ହୋଇ ନ ଥିବ ବା ସ୍ତ୍ରୀଧର୍ମ ହେତୁରୁ ଯେ 
ମନ୍ଦିରକୁ ଯିବା ଅଯୋଗ୍ୟ ହୋଇଥିବ - କେବଳ ସେହିମାନେହି ମନ୍ଦିରକୁ 
ଯାଇପାରିବେ ନାହିଁ । ଏଭଳି ଅହ୍ୃ ଶ୍ୟତା କର୍ମଦୋଷରୁ ହୁଏ । 
ଯେତେବେଳେ ମନୂଷ୍ୟ ଶୁଵ୍ଧି କରି ନିଏ, ସେ ସମାନ ହୋଇଯାଏ ! ପାପୀ 
ମନ୍ଦିରକୁ ନ ଯିବ ବୋଲି କହିବା ଠିକନୁହେଁ । ଗୀତା ବା ସବୁ ଧର୍ମଶାସ୍ତ୍ର 
କହନ୍ତି ଯେ ପାପୀ ପାପ ଧୋଇବା ପାଇଁ ମନ୍ଦିର ଭିତରକୁ ଯିବ । ଯାହାର 
ବ୍ରହ୍ମଜ୍ଞାନ ଅଛି, ସେ ବା କାହିଁକି ମନ୍ଦିରକୁ ଯିବ, ତା” ପାଇଁ ମନ୍ଦିର ନୁହେଁ, 
ଶ୍ରଦ୍ଧାଳୁ ଓ ପାପୀ ପାଇଁ ମନ୍ଦିର | ଏଠି ତ ଏତେ ଲୋକ ଅଛ, କିଏ ନିଜକୁ 
କହୁଚ ନିଷ୍ପାପ ? ଆମେ ତ ଦେଖୁଛୁ ଯେ ପ୍ରାର୍ଥନା ଆରମ୍ଭରେ ବ୍ରହ୍ମଜ୍ଞାନୀ 
କହିବ - “ ପାପୋହଂ, ପାପକର୍ମାହଂ ” (ମୁଁ ପାପୀ, ମୁଁ ପାପ କରୁଛି); 
କେବଳ ଭଗବାନ ନିଷ୍ଠାପ । ହରିଜନଙ୍କ ମନ୍ଦିରକୁ ଛାଡ଼ିବାକୁ ଯଦି ବ୍ରାହ୍ମଣର 
ଭୟ ହେଉଛି ବୀର କିଏ ହବ ? ସେ ଭୀରୁ ସେ ବା ବ୍ରହ୍ମଜ୍ଞାନୀ କିପରି 
ହେବ ?” 


Me Me He 


ଦାଣ୍ଡମୁକୁନ୍ଦପୁର 


ପ୍ରଥମ ଦୁଇ ଦିନ ରାସ୍ତାରେ ଲୋକେ ଭଲ ରକମର ବିଶ୍ରଙ୍ଖଳା 
ଦେଖାଇଥଲେ । ଆଗକୁ ଆସି ଦର୍ଶନ ପାଇବା ପାଇଁ ଖୁବ୍‌ ଠେଲାପେଲା । 
ତୃତୀୟ ଦିନ ଦେଖାଗଲା ଯେ ଲୋକେ ଶାନ୍ତଭାବରେ ରାସ୍ତାକଡ଼ରେ 
ଠିଆହୋଇ ନମସ୍କାର କରୁଛନ୍ତି । ବୁଢ଼ାବୁଢ଼ୀ ଯେ ଆଗକୁ ନ ଆସି 

ପାରୁଥାନ୍ତି, ତାଙ୍କ ହାତ ଧରି ସ୍ବେଚ୍ଛାସେବକମାନେ ଆଣି ଦର୍ଶନ କରାଇ 
ନେଉଥାନ୍ତି । ଘରେଘରେ ପୂର୍ଣ୍ବକୁମ୍ଭ ବାଟରେ ଅନେକ ସ୍ଥାନରେ ଅତିଥଙ୍କ 
ପାଇଁ ପଇଡ଼ କଟାହୋଇ ଜମା ହୋଇଥାଏ | 


ରାସ୍ତାରୁ ସଭାସ୍ଥାନକୁ ଯିବାକୁ ବିଲ ପଡ଼ିଲା । ଖାଲି ଗୋଡ଼ରେ ଯିବା 
କଷ୍ଠ ହବ ବୋଲି ଚଟି ପିନ୍ଧିବାକୁ କୁହାଗଲା । “ନାଁ ନାଁ, ଯଦି ଚଳିଯିବ, 
ଆଉ ପିନ୍ଧିବି କାହିଁକି ୨?” କହି ଚାଲିଗଲେ । କିଛି ବାଟ ଗଲାପରେ 
ପିନ୍ଧିବାକୁ ବାଧ୍ଯ ହେଲେ । 


ସଭାରେ କିଛି ସମୟ ବିଶ୍ରାମ ନେଇ କହିଲେ - “ ଭଗବାନ ଯଦି 
କାହାକୁ ଅସ୍ଶ୍ୟ କରିଥାନ୍ତେ, ତା ଦେହରେ ଗୋଟିଏ କିଛି ବିଶେଷ ଚିହ୍ନ 
ରଖିଥାନ୍ତେ । ଗୋରୁ ମଇଁଷି ମେଣ୍ଢା ସମସ୍ତଙ୍କର ସ୍ଵତନ୍ତ୍ର ଚିହ୍ନ ଅଛି ବୋଲି 
ଚିହ୍ନି ହଉଚି । କିନ୍ତୁ ଆମେ ଯାହାକୁ ଅସପଶ୍ୟ ବୋଲି କହୁ ତା'ର କ'ଣ 
ସେଭଳି କିଛି ଚିହ୍ନ ଅଛି ? ଅସୃଶ୍ୟତା ମନୁଷ୍ୟର ଦୁଷ୍ପତି । କାହାକୁ ପାପୀ 
ବୋଲି ଭାବିବା ଅନ୍ୟାୟ ।” 


ପୁରୀ, ବାଲେଶ୍ଵର ଓ କଟକରୁ ଅନେକ ଲୋକ ଢ଼ାଳ ବିଛଣା ଧରି 
ଗାନ୍ଧିଜୀଙ୍କ ସାଙ୍ଗେସାଙ୍ଗେ ଯିବେ ବୋଲି ପହଞ୍ଚ ଗଲେଣି । ଯାତ୍ରୀ ବଢ଼ିବା 
ସଙ୍ଗେସଙ୍ଗେ ପ୍ରତ୍ୟେକ ସ୍ଥାନରେ ସଭାର ଲୋକସଂଖ୍ୟା ମଧ୍ଯ ବଢୁଛି । 
ଦାଣ୍ଡମୁକୂନ୍ଦପୁରଠାରେ ଦୁଇ ଥର ସଭା କରିବାକୁ ପଡ଼ିଲା । 


ପୁଣି ଥରେ ଭାଷଣ ଦେଇ ବାପୁଜୀ କହିଲେ - “ ଏକ ମାଆର ସବୁ 
ପିଲାଙ୍କର ବୁଦ୍ଧି ବିଚାର କିଛି ଏକ ନୁହେଁ । ମୂର୍ଖ ଓ ବିଦ୍ଵାନ୍‌ ସବୁ ରକମ 
ପିଲା ଥାନ୍ତି । ସଦଗୁଣୀ ଓ ଅସଦ୍ଗୁଣୀ ମଧ୍ଯ ଅଛନ୍ତି | କିନ୍ଧୁ ବାପମା କଣ 
ନିଜ ସନ୍ତାନଙ୍କ ଭିତରେ ଭେଦ ରଖନ୍ତି ? ମୂର୍ଖ ପାଇଁ ବରଂ ତାଙ୍କ ଯତ୍ନ 
ବେଶି । ଭଗବାନ ତାଙ୍କ ସନ୍ତାନ ପାଇଁ ଠିକ୍‌ ଏହିପରି କରନ୍ତି | 
ହରିଜନମାନେ ତାଙ୍କ ପ୍ରିୟ ଲୋକ । ସବର୍ଣ୍ଣ ହିନ୍ଦୁ ଯଦି ଆପଣା ଇଚ୍ଛାରେ 
' ହରିଙ୍କ ଜନ” ହୋଇଯାନ୍ତେ, କେଡ଼େ ଭଲ କଥା ନ ହୁଅନ୍ତାଟି ! ” 

ଯେଉଁମାନେ ସମସ୍ୟାର ଗୁରୁତ୍ଵ ବୁଝୁ ନାହାନ୍ତି ସେମାନଙ୍କୁ 
ସତର୍କବାଣୀ ଶୁଣାଇ କହିଲେ - ମୋର ବହୁତ ଦିନର ବିଶ୍ଵାସ ଯେ ଯଦି 
ଅସ୍ମଶ୍ୟତା ଲୋପ ନ ପାଏ, ତେବେ କେବଳ ହିନ୍ଦୁଧର୍ମ ନୁହେଁ, ସେ ଧର୍ମର 
ସବୁ ଲୋକେ ବି ଲୋପ ପାଇଯିବେ; କାରଣ ଆମେ ଅସ୍ପଶ୍ଯତାକୁ ଧର୍ମ 
ବୋଲି ମନେ କରି ପାଳୁଛୁ | ମନୁଷ୍ୟ ବହୁତ ପାପ କରେ । ସେ ପରେ 
ବୁଝି ସିନା ଅନୂତାପ କଲେ ତା'ର ରକ୍ଷା ଅଛି; ନ ହେଲେ ମହା ଅନିଷ୍ଟ । 
ଆମ ଅସ୍ତଶ୍ୟତା ପାଳନ ଦୟାଧର୍ମର ବିପରୀତ ଓ ବୁଦ୍ଧିର ବିଲକୁଲ 
ଅଗମ୍ୟ | 


ଓଡ଼ିଶା ପରେ ବଙ୍ଗଳାଗସ୍ତ କରିବାର ଥାଏ । ଗାନ୍ଧିଜୀଙ୍କ ଇଚ୍ଛା ଯେ 
ବଙ୍ଗଳାଗସ୍ତ ବନ୍ଦ କରିଦେଇ ବର୍ଷା ନ ହେଲା ପର୍ଯ୍ୟନ୍ତ ଓଡ଼ିଶାରେ ରହିବେ । 
ଶ୍ରୀ ସତୀଶଚନ୍ଦ୍ର ଦାସଗୁପ୍ତଙ୍କୁ ଡକେଇ ପଠାଇଥାନ୍ତି । ଦାଣ୍ଡମୁକୂନ୍ଦପୁରଠାରେ 
ସେ ଆସି ପହଞ୍ଚ ବଙ୍ଗଳାଗସ୍ତ ବନ୍ଦ କରିବାକୁ ରାଜି ହୋଇଗଲେ । କିନ୍ତୁ 
ବଙ୍ଗଳା ହରିଜନ ସେବକସଂଘର ସଭାପତି ଡାକ୍ତର ବିଧାନଚନ୍ଦ୍ର ରାୟଙ୍କୁ 
ରାଜି କରାଇବା ଦରକାର ବୋଲି ବିଚାରିଲେ; ତେଣୁ ନିମ୍ନଲିଖଲତ ତାରଟି 
ଡାକ୍ତର ରାୟଙ୍କ ପାଖକୁ ବାପୁଜୀ ପଠେଇଲେ - 


“ ସତୀଶ ବାବୁ ଏଠି ଅଛନ୍ତି । ମୋର ଏ ତୀର୍ଥଯାତ୍ରା ଯଦି 
ଉତ୍କଳରେ ବରାବର ଚାଲେ, ତା”ର ପୂର୍ଣ୍ଣ ଫଳପ୍ରାପ୍ତି ହେବ । ଏହା ଯେପରି 
ଭାରତର ପ୍ରତ୍ୟେକ ଗାଁରେ ହେଉଛି, ଭାରତ ସେହିଭଳି ତାକୁ ଗ୍ରହଣ କରିବା 
ଉଚିତ । ଏଇଠି ଆଜ୍ଯାମ୍ିକ ପରୀକ୍ଷା ହେବ । ସେହି ହେତୁରୁ ମୁଁ ବଙ୍ଗଳାଗସ୍ତ 
ବନ୍ଦ କରିବାକୁ ପ୍ରସ୍ତାବ କରୁଛି । ଉତ୍କଳଗସ୍ତ ଜୁନ୍‌ ଅଧାରୁ ଆଉ କାର୍ଯ୍ୟତଃ 
ହୋଇପାରିବ ନାହିଁ; ସୁତରାଂ ଏହା ପରେ ପାଣ୍ଠିସଂଗ୍ରହ ପାଇଁ କଲିକତା 
ଯାଇପାରେ । ସତୀଶ ବାବୁ ଏଥରେ ରାଜି । ଆପଣ ଯଦି ରାଜି ହୁଅନ୍ତି, 
ଅନୁଗ୍ରହ କରି ଜଣାନ୍ତୁ |” 

ବଙ୍ଗଳାଗସ୍ତ ବନ୍ଦ କରିବା ଯେ ପର୍ଯ୍ୟନ୍ତ ସ୍ଥିର ନ ହୋଇଛି, ଓଡ଼ିଶାର 
ଅନ୍ୟ ଅଞ୍ଚଳ ପାଇଁ କାର୍ଯ୍ୟକ୍ରମ ଠିକ୍‌ କରାଯାଇ ପାରୁନାହିଁ । କର୍ମୀମାନେ 
ଛଟପଟ ହଉଥାନ୍ତି । ମାଳତୀ ଦେବୀ ଖୁବ୍‌ ପରିଶ୍ରମ କରିଥିଲେ | ହତାଶ 
ହୋଇ ବାପୁଙ୍କ ଗାଳି ଦବାକୁ ଆସିଥାନ୍ତି 


ସେ ଆସୁଛନ୍ତି ବୋଲି ବାପୁଙ୍କୁ ଆଗରୁ କିଏ କହିଦେଲା । ସେ 
ଯେମିତି ଘରଭିତରକୁ ପଶିଗଲେ ବାପୁଜୀ ତାଙ୍କ ଶତୁପରାଜୟୀ ହସଟାଏ 
ହସିଦେଇ କହିଦେଲେ - ' ତୋଫାନୀ ଆଗୟୀ' । 


ସମସ୍ତେ ଟିକିଏ ହସିଲେ, କିନୁ ମାଳତୀ ଦେବୀ ନ ଛାଡ଼ନ୍ତି । 


କହିଲେ ¬ “ ଓଡ଼ିଶାର କେତେ ଗରିବ ବନ୍ଧୁ ସେମାନଙ୍କ ମଜୁରି ବନ୍ଦ 
କରି କେତେକେତେ ଦୂରରୁ ଆସି ଫେରିଗଲେ । ଆପଣ ସବୁ ମାଟି 
କଲେ ।” 


ଧୀରଭାବରେ ଉତ୍ତର ମିଳିଲା - “ତୁମେ ଭୁଲ ବୁଝିଛ | 
ସେମାନଙ୍କର ଉଦେଶ୍ୟ ପୂର୍ଣ୍ଣ ହୋଇଗଲା । ବାପମାକୁ ଦର୍ଶନ କରି 
ଆଶୀର୍ବାଦ ପାଇବାକୁ ଜଣେ ଆସି ଦେଖେ ତ ସେମାନେ ଗୋଟାଏ ଜରୁରୀ 
କାମରେ ଅନ୍ୟ ସ୍ଥାନକୁ ଚାଲି ଯାଇଛନ୍ତି । ସେ କ”ଣ ଭାବିବ ତା' ପଇସା 
ପାଣିରେ ପଡ଼ିଲା ? ମୋର ଏ ମାଟିଶରୀରଟା ନେଇ ତାଙ୍କୁ ଦେଖାଇଥିଲେ 
କ”ଣ ହୋଇଥାନ୍ତା ?” 


“ ଆପଣଙ୍କ ଗସ୍ତ-ପ୍ରୋଗ୍ରାମ ଠିକ କରିବା ପାଇଁ କେତେ ଟଙ୍କା ଖର୍ଚ୍ଚ 
ନ ହୋଇଛି । ଲିଙ୍ଗରାଜ ବାବୁ ଓ ଗୋପବାବୁ ସେଇ କାମ ପାଇଁ ଦି'ଥର 
ଗଲେ । ସେସବୁ କଣ ଗୋଟାଏ ଅପବ୍ୟୟ ହେଲାନାହିଁ ? ” 


ବାପୁଜୀ କହିଲେ - “ଭଲ କାମ ପାଇଁ କୋଟିଏ ଟଙ୍କା ଖର୍ଚ୍ଚ 
ହେଲେ ବି କ'ଣ ହେଲା ? ଗୋଟାଏ ଜାହାଜ ଲକ୍ଷଲକ୍ଷ ଟଙ୍କା ଖର୍ଚ୍ଚରେ 


Digitized by srujanika@gmail.com 


ତିଆରି କରି ଦେଖାଗଲା ଯେ ସେଟା ଖରାପ ହୋଇଯାଇଛି | ସେଥରେ 
ତମରି ଭଳିଆ ମାଇପୀଙ୍କ ବସେଇ ଭସେଇ ଦିଆଯିବ ନ ତାକୁ ପେଡ଼ି 
ଦିଆଯିବ ? ତୂମେ କଅଣ ରାଜି ଯେ ସେଥରେ ଭାସିଭାସି ଯାଇ ଅଧା 
ସମୁଦ୍ରରେ ବୁଡ଼ିବାକୁ ? ଏକଥା ବି ଠିକ୍‌ ସେମିତି ହୋଇଛି । ” 


ସତୀଶ ବାବୁଙ୍କୁ ସାକ୍ଷୀ କରି ଆଉ କଣ ବୁଟାଇବାକୁ ଯାଉଥୁଲେ । 
ସେ କହିଲେ - “ଦରକାର ନାହିଁ - ମୁଁ କଲିକତାରୁ ବୂଝିକରି ଆସିଛି । 


ବାପୁଜୀ ଖୁବ୍‌ ଜୋର ଦେଇ କହିଲେ - “ଏ ଅସ୍ପଶ୍ୟତାରୂପୀ 
ରାକ୍ଷସକୁ ତଳେ ପକେଇ ଦେଇ ଶେଷ କରି ଦେବାକୁ ହବ । ” 


ଭାଗ୍ୟକୁ ବିଧାନ ରାୟଙ୍କଠାରୁ ତାର ମିଳିଲା ଯେ ଓଡ଼ି ଶାଗସ୍ତ 
ଉଦ୍ଦେଶ୍ୟରେ ବଙ୍ଗଳାଗସ୍ତ ପାଇଁ ସେ ରାଜି । ସେ ତାର କଲେ - “ ଚିକିସକ 
ଭାବରେ ଡାକ୍ତର ଆନସାରୀ ଓ ମୁଁ ରାଞ୍ଚଠାରେ ଆପଣଙ୍କ ପ୍ରସ୍ତାବରେ ରାଜି 


ହୋଇଥିଲୁ ଯେ ଆପଣ ବଙ୍ଗଳାରେ ଚାଲିଚାଲି ଗସ୍ତ କରିବେ । ସମ୍ବାଦପତ୍ର 
ଜରିଆରେ ଓ ତାରରେ ଆପଣଙ୍କର ଯେ ମତ ବିଶ୍ଲେଷଣ କରି ବୁଝାଇଛନ୍ତି, 
ସେଥିରେ ହୃଦ୍ବୋଧ ହେବାରୁ ମୁଁ ରାଜି ହେଉଛି ଯେ ଆପଣ ଉତ୍କଳରେ 
ପଦବ୍ରଜରେ ଗସ୍ତ କରିବା ଶେଷ କରନ୍ତୁ । ବଙ୍ଗଳାର ସବୁ ଜିଲାକୁ ତାର 
ଯୋଗେ ମୁଁ ଏକଥା ଜଣାଇ ଦେଉଛି ।” 


ପିପିଲି ସଭାରେ ବାପୁଜୀ ଘୋଷଣା କଲେ - “ ବଙ୍ଗଳାଗସ୍ତ ବନ୍ଦ 
ହେଲା । ଏଣିକି ଓଡ଼ିଶାଗସ୍ତ ଚାଲିବ | ପାଟଣାରୁ ଫେରି ସେ ବୈରୀ 
ଷ୍ଟେସନଠାରୁ ତାଙ୍କ ପଦଯାତ୍ରା ପୁଣି ଆରମ୍ଭ କରିବେ । 

ହରିଜନ କିଏ ? 


ପିପିଲି ଓ ଶିଉଳାଚକ ପରେ ବାଳକାଟି ପଡ଼ିଲା । ବାଳକାଟି 
ଆସିଲାବେଳେ ଲୋକାରଣ୍ୟ । ଭୁବନେଶ୍ବରରୁ ପଣ୍ଡା-ପଢ଼ିଆରୀଙ୍କ ସମେତ 
ହଜାରହଜାର ଲୋକ ଆସି ବାପୁଜୀଙ୍କ ଭୁବନେଶ୍ବର ନେବା ପାଇଁ ପାଟି 
କରୁଥାନ୍ତି । ବାପୁଜୀ କାର୍ଯ୍ୟକ୍ରମକୁ ଆଉ ବଦଳାଇବାକୁ ଚାହିଁଲେ ନାହିଁ । 
ନଲ ପାରହୋଇ ଆସିଲାବେଳେ ଭିଡ଼ ଖୁବ୍‌ ବେଶି ହୋଇ ଏତେ ବାଲି 
ଉଡ଼ିଲା ଯେ ଆଉ ବାଟ ଦେଖାଗଲା ନାହିଁ । ନଇବାଲିରେ ସଭା ହେଲା । 


ବାଳକାଟି ସଭାରେ ସାତ ଆଠ ହଜାର ଲୋକ । ଏ ସ୍କାନ 
କଂସାବାସନ ପାଇଁ ପ୍ରସିଦ୍ଧ । ବାପୁଜୀଙ୍କୁ ଏଠା ତିଆରି ବାସନ ଭେଟି 
ଦିଆଯାଇଥିଲା । 


ଲୋକେ ଶାନ୍ତ ହୋଇ ବସିବାରୁ କହିଲେ - “ ମନୁଷ୍ୟର ଅଭିମାନ 
ହେଉଛି ଅସୃଶ୍ୟତାର ମୂଳ । କ୍ଷୟ ରୋଗ ଭଳି ଅସ୍ପଶ୍ୟତା-ପାପ ମଣିଷକୁ 
ଖାଇଯାଏ । ସମଗ୍ର ଦୁନିଆ ଆମ ଉପରେ ଆଖି ରଖିଚି । ଏ ପାପକୁ ନ 
ଧୋଇଲେ ଦୁନିଆ ଆମକୁ ଘୃଣା କରିବ । 


“ ମୋର ଟଙ୍କା ଦରକାର ନାହିଁ । ପଇସାଏ ପାହୁଲାଏ ଲେଖା 
ଦେଲେ ଯଥେଷ୍ଟ । ଓଡ଼ିଶାର ଗରିବ ଲୋକେ ପଇସାଏ ଦେଲେ ତାହା 
ଟଙ୍କାକ ସଙ୍ଗେ ସମାନ । 


“ କାହାକୁ ଅସୂଶ୍ୟ ବୋଲି ମାନିବା ଭଳି ପାପ ସବର୍ଣ୍ଣ ହିନ୍ଦୁମାନେ 
ନ କରନ୍ତୁ । ଭାଗବତ ଗୀତା, ମହାଭାରତ ଓ ସବୁ ଧର୍ମଶାସ୍ତରେ ଅଛି ଯେ 
ମଣିଷ ଯାହାକୁ ଘୃଣାରେ ତ୍ଯାଗ କରିଦିଏ, ଭଗବାନ ତାକୁ କୋଳକୁ 
ନେଇଯାନ୍ତି । ଦ୍ୌପଦୀଙ୍କୁ ଯେତେବେଳେ ପାଣ୍ଡବମାନେ ନିରାଶ୍ରୟା କରି 
ଛାଡ଼ିଦେଲେ, ସେତେବେଳେ ଭଗବାନ ତାଙ୍କୁ କୋଳକୁ ନେଇଗଲେ । 

ରାମଚନ୍ଦ୍ର ପଥରରୂପୀ ଅହନଲ୍ୟାଙ୍କୁ ଜୀବନ ଦେଲେ । ଯାହାକୁ ମଣିଷ ତ୍ଯାଗ 
କରିଦିଏ ସେ ' ହରିଜନ! ହୁଏ | 
Me Me Me 


‘ଦାରିଦ୍ର୍ୟର କରୁଣ ଚିତ୍ର' 


ସତ୍ୟଭାମାପୁରଠାରେ ପହଞ୍ଚଲେ । ମୀରାବେନ୍‌ଙ୍କର ଚାଲିବା 
ଅଭ୍ୟାସ ନ ଥୁଲା । ଗୋଡ଼ ଦରଜ ହୋଇ ଯାଇଥାଏ । କନାଗୁଡ଼େଇ 
ଚାଲିଥାନ୍ତି । ତୋଟାରେ ସଭା ହେଲା । ଗାଲୋକଙ୍କ ସହିତ ଅନେକ 
ବିଷୟରେ ବାପୁଜୀ କଥାବାର୍ଭା ହେଲେ । 


ସତ୍ୟଭାମାପୁରଠାରେ ସେ ‘ଦାରିଦ୍ର୍ୟର କରୁଣ ଚିତ୍ର' ଦେଖିଲେ । 


ହରିଜନପାଣ୍ଡି ସଂଗ୍ରହବେଳେ ଯେ ଯାହା ପାଇଲେ ଦେଲେ । ଗୋଟିଏ 
ଗରିବ ବୁଢ଼ା । ତା'ର ଦବାକୁ ମନ | ମହାମ୍ବାଙ୍କୁ ଦେଲେ ପୁଣ୍ୟ ହବ ଓ 
ତରିଯିବ । ଏଣେ ପାଖରେ କିଛି ନାହିଁ । ଜମିଦାରଙ୍କଠଉଁ ମାଗି ପଇସାଟିଏ 
ଆଣି ଦେଇଗଲା | ସେଇଠି ଛୋଟ ପିଲାମାନେ ଚାନ୍ଦା କରି ତେର ଟଙ୍କା 
ଦେଲେ । 


ଲୋକେ ତ ଦିନଯାକ ବସି ରହୁଥିଲେ । କେତେବେଳେ ଗାନ୍ଧି 
କୃଡ଼ିଆରୁ ବାହାରିଲେ ଭଲ ଭାବରେ ଟିକିଏ ଦେଖିବେ । ଯାତ୍ରା ଭଳି 
ଲୋକ ଚାଲିଥାନ୍ତି । ଦୂରଦୂରରୁ ଅନେକ ମା”-ଭଉଣୀ ବଳଦଗାଡ଼ି କରି 
ଆସନ୍ତି । ଏସବୁ ଦେଖି ତାଙ୍କ ମନରେ ହେଲା ଲୋକେ କେତେ ସମୟ 
ଅଳସୁଆ ହୋଇ ବସି କଟାଉଛନ୍ତି ! ତକଲିରେ ସୂତାକଟା ଶିଖାଇବା କାମ 
ଖରାବେଳେ ହେଉ ବୋଲି ନାରୀକର୍ମୀମାନଙ୍କୁ ସୂଚନା ଦେଲେ ଓ ଲୋକଙ୍କୁ 
ବି ଡାକି କହିଲେ - “ଦେଖ, ଖାଲି ବୁଲୁଚ; ଆମଦେଶ ଏତେ ଗରିବ 

ଯେ ଆମ ନାରୀକର୍ମୀ ଚାନ୍ଦା ମାଗିବାକୁ ଗଲାବେଳକୁ ପାହୁଲାଟିଏ ମଧ୍ଯ 
ଦଉଛନ୍ତି । କାରଣ ତା'ଠାରୁ ବେଶି ସେମାନଙ୍କ ପାଖରେ ନ ଥଲା | ଏଇ 
ତ ଦାରିଦ୍ଧ୍ୟ । ଏଥ୍‌ରେ ଆମେ ଅଳସୁଆ ହେଲେ ଚଳିବ କିପରି ? ” 


ସତ୍ୟଭାମାପୁରଠାରେ ଗୋଟିଏ ବଡ଼ ବାଉରିବସ୍ତି ଅଛି । ଯେଉଁଠି 
ରହିବେ ସେଠି ଖିଆପିଆ ହେଲାବେଳେ ହରିଜନମାନଙ୍କୁ ନିମନ୍ତ୍ରଣ କରାଯିବା 
ପାଇଁ ବାପୁଜୀ କହିଲେ | ସେଇ ଅନୁସାରେ ନିମନ୍ତ୍ରଣ ମଧ୍ୟ ଦିଆଗଲା ଓ 
ଭୋଇ ଭାଇମାନେ ଆସିବେ ବୋଲି ଜବାବ ଦେଲେ । 


ଖାଇଲା ବେଳ ହେଲା | କେହି ଆସିଲେ ନାହିଁ । ଲୋକ ଡାକିବାକୁ 
ଗଲାରୁ ବୂଝାଗଲା ଯେ ସେଠି ପାଣ, କଣ୍ଡରା, ହାଡ଼ି ସମସ୍ତେ ଛୁଆଁଛୁଇଁ 
କରୁଛନ୍ତି ବୋଲି ବାଉରି ଖାଇବେ ନାହିଁ । ବାଉରି ହରିଜନ - ଅନ୍ଯ 
ଉଚ୍ଚବର୍ଣ୍ଣ ହିନ୍ଦୁମାନେ ତାଙ୍କ ଛୁଅନ୍ତି ନାହିଁ ସତ; କିନ୍ତୁ ସେମାନେ ତ ପାଣ 
କଣ୍ଡରାଙ୍କଠାରୁ ବଡ଼; ତାଙ୍କ ଜାତିଗଲେ କିଏ ଦବ ? 


ଠକ୍କର ବାପା ଯେତେବେଳେ ଏ କଥା ଶୁଣିଲେ, ସେ କହିଦେଲେ 
ଯେ ବାଉରିମାନେ ହିଁ କେହି ଆସିଲେ ନାହିଁ; ତେଣୁ ସେ ନିଜେ ମଧ୍ଯ 
ଖାଇବେ ନାହିଁ । ମହାବ୍ୟସ୍ତର କଥା । ବହୁତ ବୂଝାସୁଝା ପରେ ବୃଢ଼ାମାନଙ୍କୁ 
ପଚାରି ଅନୁମତି ନେଇ ମୋଟେ ପନ୍ଦର ଜଣ ଯାଏ ବାଉରି ଖାଇବାକୁ 
ଆସିଲେ । ଏ ଖବର ପାଇ ଗାନ୍ଧିଜୀ ବଡ଼ ବ୍ୟଥିତ ହୋଇପଡ଼ିଲେ । 
ଶ୍ରଦ୍ଧାରେ ଡାକିଲେ ବି ଗରିବ ଲୋକ ଜାତିକୁ ଡରି ଓ ସମାଜକୁ ଡରି ଏଭଳି 
ଏକ ସ୍ଥାନକୁ ଖାଇବାକୁ ସୁଦ୍ଧା ଆସୁନାହିଁ । 


ଖରାଦିନେ ଆମ୍ଭ ଗଛରେ ଖୁବ୍‌ ପୋକ ହୁଅନ୍ତି; ସେଗୁଡ଼ାକୁ 
ଆମ୍ବମତାଆଣୀ ବୋଲି କହନ୍ତି । ଆମ୍ବତୋଟାରେ ଗାନ୍ଧିଜୀ ରହିଥାନ୍ତି । ପ୍ରଚଣ୍ଡ 
ଖରାଧାସ । ଏଣେ ଆମ୍ଭତାଆଣୀ କାଉଳବାଉଳ କରିପକେଇଲେ । ବୁଢ଼ା 
ଉଠି ଟିକିଏ ଦୂରରେ ବରଗଛମୁଳେ ଯାଇ ବସିଲେ । 

ସେଠି ତାଙ୍କୁ କିଏ ଥୟକରି ଦଉଚି ! ଲୋକେ ଦର୍ଶନ ପାଇଁ 
ହାଜର | ଯେ ଗଲା ତା'ଠାରୁ କିଛି କିଛି ପଇସା ଆଦାୟ କଲେ । 


ଗୋଟିଏ ବାଉରିକୁ କୁଷ୍ଠ ହୋଇଥାଏ । ସେ ପାଖକୁ ନ ଆସି ଦୂରରୁ 
ବିକଳ ହୋଇ ଚାହିଁଥାଏ । ତାକୁ ପାଖକୁ ଡାକି ରୋଗର ହାଲଚାଲ 
ପଚାରିଲେ । ଭିଙ୍ଗାରପୁର ଡାକ୍ତରଙ୍କୁ ଡାକି ତା'ପାଇଁ ଓଷଧ ବ୍ୟବସ୍ଥା କଲେ, 
ଲୁଗା ପିନ୍ଧିବାକୁ ଦେଲେ; ଖୁଆଇପିଆଇ ଛାଡ଼ିଲେ । 


He He Me 


ମନ୍ଦିର ପ୍ରବେଶ 


ବାଲିଅନ୍ତାଠାରେ ରାତିରୁ ଲୋକ ଆସି ରହିଥିଲେ । “ସମାଜ! 
କାଗଜର ସ୍ଵତନ୍ତ୍ର ସମ୍ବାଦଦାତା ପଦଯତ୍ରାର ଟିକିନିଖ୍ନ ବିବରଣୀ ବରାବର 
ଦେଉଥିଲେ | କଟକର ବହୁସଂଖ୍ୟକ ଲୋକ ବାଲିଅନ୍ତାଠାରୁ ଗାନ୍ଧିଜୀଙ୍କ 
ପଦଯାତ୍ରାରେ ଯୋଗଦେବେ ବୋଲି ଆସିଥାନ୍ତି । ସ୍ଵର୍ଗୀୟ ବୈଦ୍ଯରତ୍ନ 
ବାଲୁକେଶ୍ଵର ଆଚାର୍ଯ୍ୟ, ଲିଙ୍ଗରାଜ ବାବୁ ଓ ସତ୍ଯନାରାୟଣ ବାବୁ 
କଟକବାସୀଙ୍କ ତରଫରୁ ସେହିଠାରେ ଅଭିନନ୍ଦନ ଜଣାଇବେ ବୋଲି 
ଆସିଥିଲେ । 


ଆସିଲାବେଳେ ଏତେ ଭିଡ଼ ହେଲା ଯେ ନାଲିଧୂଳିରେ ପୋତି 
ହୋଇଗଲେ; ଚାଲିବା ଅସମ୍ଭବ ହେଲା । ମହତାବଜୀ ଓ ଗୋପବାବୁ ଛଅ 
ସାତ ଜଣ ସ୍ବେଛଥାସେବକଙ୍କୁ ନେଇ ବାଟ ସଫା କରି ଆଗେଆଗେ 
ଦୌଡ଼ିଲେ । ଏସବୁ ଦେଖି ବାପୁଜୀ ପିଲାଙ୍କ ଭଳି ଦୌଡ଼ିଲେ । 

ହରିବୋଲ” ଦେଇ ଶହଶହ ଲୋକେ ଦୌଡୁଥାନ୍ତି । ସମସ୍ତେ ଦୌଡ଼ିଦୌଡ଼ି 
ଅଣନିଶ୍ବାସୀ । 


ବାଲିଅନ୍ତାରେ ହରିଜନମାନଙ୍କର ଗୋଟିଏ ମନ୍ଦିରରେ ପ୍ରବେଶ 
କରିବାର ଥାଏ | ମନ୍ଦିରର ମାଲିକମାନେ ସେଥୁପାଇଁ ରାଜି ହୋଇଥାନ୍ତି । 
କିନ୍ତୁ ମନ୍ଦିରକୁ ଯାଉଥିବା ହିନ୍ଦୁମାନଙ୍କ ମତ ନେବା ଦରକାର ବୋଲି 
ବାପୁଜୀ କହିଲେ । ମତ ପଚାରିଲା ବେଳେ ମୂଳରୁ କହିଦେଲେ - 
' ହରିଜନମାନେ ହାତ ଟେକ ନାହିଁ; କେବଳ ସବର୍ଣ୍ଣ ହିନ୍ଦୁମାନେ 
ଟେକିବେ । ସମସ୍ତଙ୍କର ମତ ନେଇସାରିଲା ପରେ କହିଲେ ¬ “ ଆଜିଠାରୁ 
ହରିଜନମାନଙ୍କୁ ଏ ମନ୍ଦିର ଖୋଲି ଦିଆଗଲା | ବର୍ରମାନ ପର୍ଯ୍ୟନ୍ତ ମୁଁ ସେ 
ମୁର୍ରିଙ୍କୁ ଦେଖି ନାହିଁ । ମତେ କୁହାଯାଇଛି, ସେ ମୁରି ଅତି ସୁନ୍ଦର । 
ବର୍ରମାନ ମନ୍ଦିର ଭିତରକୁ ଯାଇ ସେ ମୁରିଙ୍କୁ ନିଶ୍ଚୟ ଦର୍ଶନ କରିବି । ” 


“ ମନ୍ଦିର ବିଷୟରେ ପ୍ରାଚୀନକାଳରୁ ଆମର ଯେ ଖିଆଲ ଅଛି, 
ଲୋକଙ୍କୁ ସେକଥା ବୂଝେଇଦେବା ଦରକାର । ପୂର୍ବେ ମନ୍ଦିର ଆମର ସର୍ବସ୍ବ ` 
ହୋଇଥଲା । ମନ୍ଦିର ଭିତରକୁ ଗଲେ ଆମେ ପାପ କଥା ବିଚାର କରି ପାରୁ 
ନ ଥିଲୁ | ମନ୍ଦିରର ଆଖପାଖରେ ମୁନିରଷିମାନେ ତପକରି ବାୟୁମଣ୍ଡଳକୁ 
ଏତେ ପବିତ୍ର କରିଦେଇଥିଲେ ଯେ ସେଠି ଆସି ପାପଚିନ୍ତା କରିବା ଅସମ୍ଭବ 
ହୋଇ ପଡୁଥିଲା | ମନ୍ଦିର ସହିତ ପାଠଶାଳା ଥଲା । ସେଠି ବାଳକମାନେ 
ଅକ୍ଷରଜ୍ଞାନ ଲାଭ କରୁଥିଲେ ଓ ପଣ୍ଡିତମାନେ ସଂସ୍କୃତ ପଢୁଥିଲେ । ମହତ୍‌ 
ଲୋକଙ୍କ ସହିତ ମିଳିବା ପାଇଁ ଏହା ଗୋଟିଏ ଭଲ ସ୍ଥାନ ଥଲା । ସେ 
ମହାଜନମାନେ ସବୁବେଳେ ଲୋକଙ୍କ କଲ୍ୟାଣ କଥା ବିଚାରୁଥଲେ । 
ଗରିବମାନଙ୍କ ପାଇଁ ସେହିସବୁ ମନ୍ଦିରରେ ଧର୍ମଶାଳା ଥଲା । ଯାହା କିଛି 
ଶୁଭକାର୍ଯ୍ୟ ହେଉଥିଲା ତା” ସହିତ ମନ୍ଦିରର ଘନିଷ୍ଠ ସମ୍ପର୍କ ଥଲା । ମୋର 
ଆଶା, ଏ ମନ୍ଦିରର ମାର୍ଫତଦାରମାନେ ଏହାକୁ ସେହିଭଳି ଚଳାଇବେ । ” 

“ ଯେଉଁ ଧର୍ମ-ମନ୍ଦିରର ଅଧଃପତନ ହୁଏ, ସେ ଧର୍ମର ମଧ୍ଯ 
ଅଧଃପତନ ହୁଏ; ଏଥିରେ କୌଣସି ସନ୍ଦେହ ନାହିଁ । କିଏ ମନା କରିବ 
ଯେ ହିନ୍ଦୁ ଧର୍ମର ଓ ମନ୍ଦିରର ଅଧଃପତନ ହୋଇନାହିଁ ? ମନ୍ଦିରର ପୂଜକ 
ସଂସ୍କୃତି ଆଦୌ ଜାଣେ ନାହିଁ । ତାର ଆଖପାଖରେ କେବଳ ସ୍ଵାର୍ଥ ହିଁ 
ଦେଖାଯିବ । ପୁଜାରୀ ମଧ୍ଯ ସ୍ଵାର୍ଥ ଛଡ଼ା କିଛି ଦେଖେ ନାହିଁ । ମନ୍ଦିର 


' ପାଖରେ କ୍ଟିତ୍‌ ପାଠଶାଳାର ନାମ ଶୁଣାଯାଏ । ମନ୍ଦିର ଭିତରକୁ ପଶିଗଲେ 


ଯେଭଳି ଚିନ୍ତା ମନରେ ହେବା ଉଚିତ, ସେଭଳି ଚିନ୍ତା ଆମ ମନକୁ ଆସେ 
ନାହି । ଯେଉଁ ଶୁଷ୍ଠତା ମନ୍ଦିରରେ ଆସିଛି, ସେହି ଶୁଷ୍ଠତା ଆମ ଜୀବନରେ 


` ମଧ୍ଯ ଆସିଛି ।” 


“ ସମସ୍ତଙ୍କର ସନ୍ଧ୍ୟାବେଳେ ବା ରାତିରେ କାମ ସାରି ଶୋଇବା 
ପୂର୍ବରୁ ପ୍ରାଥନା କରିବା ଦରକାର । ଦିନର ପାପ ପାଇଁ କ୍ଷମା ମାଗି ଶୁଅ | 
ବିଛଣାରୁ ଉଠି ଭଗବାନଙ୍କ ନାମ ନେଇ ଅନ୍ତଃଶୌଚ କର । ଶରୀର ପାଇଁ 


ଅନ୍ନ ଯେଭଳି ଦରକାର, ଆମ୍ବା ପାଇଁ ପ୍ରାର୍ଥନା ସେହିଭଳି ଦରକାର ।” 


“ ଏ କେତେ ଦିନ ଯାତ୍ରାର ଅନୁଭୂତି ବଡ଼ ମଧୁର ଓ ନିତ୍ୟ । ” 


ସତ୍ୟଭାମାପୁରରେ ହରିଜନମାନେ ଯେ ନିମନ୍ତ୍ରଣ ରକ୍ଷା କରି ସୁଦ୍ଧା 
ଖାଇବାକୁ ଆସିଲେ ନାହିଁ, ସେକଥା ବର୍ଣ୍ଣନା କରିସାରି କହିଲେ - 


“ ସେଥରେ ତ ଭୟ କରିବାର କିଛି ନ ଥଲା; ଆମେ କେବଳ ରୋଷାଇ 
` କରି ତାଙ୍କୁ ଖୁଆଇ ଥାନୁ । ସେମାନେ ବିଚରା ଜାଣିପାରିଲେ ନାହିଁ କଣ 


କରିବା ଉଚିତ । ଏହାଠାରୁ ' ବଳି ସେମାନଙ୍କ ପକ୍ଷରେ ଅଜ୍ଞତା ଓ ଆମ 
ପକ୍ଷରେ ପାପ ଅଉ କିଛି ନାହିଁ । ତାଙ୍କର ଏ ଧାରଣା ପାଇଁ ଆମେ ଦାୟୀ । 
ଆମେ ତାଙ୍କୁ ଏ ଉଚ୍ଚନୀଚ ଭାବ ଶିଖାଇଛୁ । କେଉଁଠି ଖାଇବା, କେଉଁଠି 
ନ ଖାଇବା ସେ ବିଷୟରେ ସ୍ଵତନ୍ତ୍ର ଗୋଟାଏ ଶାସ୍ତ୍ର କରି ପକାଇଛୁ । ଯେଉଁ 
ହରିଜନ ଅଇଁଠା ଗୋଟାଇ ଖାଇ ଯାଉଛନ୍ତି, ସେମାନଙ୍କୁ ଶୁଦ୍ଧ ହୃଦୟରେ 

ଯାଟଚିଲେ ମଧ୍ଯ ସେ ଖାଉ ନାହାନ୍ତି । ଏ ଘୋର ଅନ୍ଧାରରୁ ଆମେ ଯଦି 
ଆଲୁଅକୁ ନ ଯାଉ ଆମେ ଓ ଆମ ଧର୍ମ ଉଭୟେ ନାଶ ହୋଇଯିବ । 
ଏଇଥୁପାଇଁ ତ ଏ ପ୍ରଚଣ୍ଡ ଯାତ୍ରାର ଆରମ୍ଭ । ମୋ ଶରୀରରେ ଜୀବ 
ଥିବାଯାଏ ମୁଁ ଏ କଥା ଶୁଣାଇବି । ” 


ସଭା ଶେଷରେ ଠାକୂରଘରକୁ ଦର୍ଶନ ପାଇଁ ଗଲେ । ସେଦିନ 
ଉପସ୍ପିତ ସମସ୍ତଙ୍କୁ ଭୋଗ ବଣ୍ଟାଗଲା । 


Me He He 


ପୂର୍ବ ଓ ପଶ୍ଚିମ 


ପଦଯାତ୍ରା ଆରମ୍ଭ ବେଳେ ସମସ୍ତେ ଆଶଙ୍କା କରିଥିଲେ ସେ 
ବାପୁଜୀଙ୍କ ସ୍ଵାସ୍ଥ୍ୟ ଭାଙ୍ଗ ପଡ଼ିବ । ସବୁବେଳେ ଜନଗହଳି ଭିତରେ 
ରହିବେ । ବାଟରେ ଗଲାବେଳେ ଅନେକ ସମୟରେ ଧୂଳିରେ ପୋତି 
ହୋଇ ପଡୁଥାନ୍ତି । ଥରେ ଅଧେ ଅଧା ଉପାସ; କାରଣ ଲୋକେ ଖୁଆଇ 
ପିଆଇ ଦଉ ନ ଥାନ୍ତି । କମଳାରସ ଖାଇବା ଛାଡ଼ି ଦେଇଥାନ୍ତି । ଏସବୁ 
ସତ୍ତ୍ଵେ ବାଲିଅନ୍ତାରେ ଦେଖାଗଲା ଯେ ଓଜନ ପାଞ୍ଚ ପାଉଣ୍ଡ ବଢ଼ିଚି, ଶହେ 
ପାଞ୍ଚରୁ ଶହେ ଦଶ ହୋଇଛି । ତା'ର କାରଣ ତାଙ୍କରି ଭାଷାରେ କହିବାକୁ 
ଗଲେ “ଏ କେତେ ଦିନର ଯାତ୍ରାର ଅନୁଭୂତି ବଡ଼ ମଧୁର ।” 


ତେଲଙ୍ଗାପେଣ୍ଡ ଓ କାଜିପାଟଣାରେ ପହଞ୍ଚଲା ବେଳକୁ ଲୋକଙ୍କର 
ଉତ୍ସାହ ଶେଷ ସୀମାରେ ପହଞ୍ଚଲାଣି | କଟକରୁ ଶହଶହ ଲୋକ ସାଇକଲ 
ଧରି ଆସିଛନ୍ତି । ଜଳଖିଆ ଆଦି ସାଙ୍ଗରେ ନେଇ ଅନେକ ଲୋକ 
ଆସିଛନ୍ତି । ସହରରୁ ବହୁ ସଂଖ୍ୟକ ଭଦ୍ରମହିଳା କାଜିପାଟଣା ଆସିଥାନ୍ତି । 

ବାପୁଜୀଙ୍କୁ ଯେଉଁ ଅଭିନନ୍ଦନ ଦିଆ ଯାଇଥଲା, ସେଥୁରେ ଥଲା ଯେ 
“ଏଠି ତ ଅସୃଶ୍ଯତ। ଅଛି - ହୃଦୟ ମଧ୍ଯ ବଜୂ ଭଳି ଟାଣ 
ହୋଇଯାଇଛି । ” 


ସେହି ବାକ୍ୟଟି ଉଦ୍ଧାର କରି ବାପୁଜୀ କହିଲେ - “ଏ ଭଳି 
ହବାରେ କିଛି ଆଶ୍ଚର୍ଯ୍ୟର କଥା ନାହିଁ । କୋଟିକୋଟି ଲୋକଙ୍କ ଆମେ 
ବହିଷ୍କାର କରିଛୁ, ପଶୁ ପରି ବ୍ଯବହାର କରୁଛୁ, ତାଙ୍କ ପ୍ରତି ଅନ୍ଯାୟ ଓ 
ଅସଦ୍‌ ବ୍ୟବହାର କରୁଛୁ । ଏହାଠାରୁ ବଳି ହୃଦୟର ବଜ୍ରତା ଆଉ କ'ଣ 
ହୋଇପାରେ ? ଦୁନିଆରେ ଏପରି ନିର୍ଦୟତା ଆଉ କେଉଁଠି ନାହିଁ । ଏ 
ନିର୍ଦପତା ଫଳରେ ଏକତା ନ ଆସି ଯେ ବାଦବିସମ୍ବାଦ ବଢ଼ିବ, ଏଥରେ 
ଆଷ୍ଚର୍ଯ୍ୟର କଥା କ”ଣ ଅଛି ? ଅସ୍ପଶ୍ୟତା ଭଳି ନିର୍ଦୟତା ଆଉ କେଉଁଠି 
ନାହିଁ । ଏ କଥା ମୁଁ ଏଇଥୁ ପାଇଁ କହିଲି ଯେ ଆମେ ୟାକୁ ଧର୍ମ ବୋଲି 
ମାନି ନେଇଛୁ । ଏପରି ଗୋଟାଏ ସମୟ ଥଲା ଯେ ସଭାରେ ଏ ଭଳି 
କଥା କହିବା ଅସମ୍ଭବ ଥଲା । ଭଗବାନଙ୍କ କୃପା ସେ ଆଜି ମୋ ବାଣୀ 
ଶୁଣିବା ପାଇଁ ମଫସଲର ଏତେ ଲୋକ ଆସୁଛନ୍ତି । ସେମାନଙ୍କ ମନ ତ 
ନିଶ୍ଚୟ ମାନୁଛି ଯେ ଅସ୍ମପଶ୍ୟତା ଧର୍ମ ନୂହେଁ; କିନ୍ୁ ଶହଶହ ବର୍ଷର ଅଭ୍ଯାସ 
ଛାଡ଼ିବାକୁ ସମର୍ଥ ହୋଇ ପାରୁ ନାହାନ୍ତି । ଏ ନିର୍ଦୟତାର ପ୍ରଭାବ ଆମ 
ଜୀବନର ସବୁ ବିଭାଗ ଉପରେ ପଡ଼ିଛି । ମୁଁ ସାବଧାନ କରିଦଉଚି ଯେ 
ଏ ନିର୍ଦୟତା ଦୂର ନ କଲେ ଭଗବାନ ଆମକୁ ଭୁଲିଯିବେ ଓ ଆମର 
ସର୍ବନାଶ ହେବ । ପ୍ରତିଗୀରୁ ଏ ଖବର ମିଳିଛି ଯେ ପାଠଶାଳାକୁ ` 
ହରିଜନଛାତ୍ର ଯାଆନ୍ତି | କିନ୍ତୁ ସେମାନଙ୍କୁ ଅଲଗା ବସାଯାଏ । ଏ 
ବ୍ୟବହାର ପାଇଁ ଶିକ୍ଷକ ବା ଅଭିଭାବକ କେହି ଲଜିତ ହୁଅନ୍ତି ନାହିଁ । 
ପିଲାଙ୍କ ପାଇଁ ତ ଏହା ଏକ ପୂତିଗନ୍ଧମୟ ଆଦର୍ଶ । ପାଠ ସାଙ୍ଗରେ ପୁଣି 
ଏ ଶିକ୍ଷା ଦିଆଯାଉଛି ! ପିଲା ଯେଉଁ କଥା ସ୍ବପ୍ନରେ ସୁଦ୍ଧା ନ ଭାବନ୍ତେ, 
ପାଠଶାଳାରେ ତାଙ୍କ ସେହି କଥା ଶିକ୍ଷା ଦିଆଗଲା । ଏଠି ଉପସ୍ଥିତ ଶ୍ରୋତା 

ଭାଇଭଉଣୀମାନଙ୍କୁ କହୁଛି, ଯେ ପର୍ଯ୍ୟନ୍ତ ଏ କଳଙ୍କ ଦୂର ନ ହୋଇଛି, 
ସେ ପର୍ଯ୍ୟନ୍ତ ଶାନ୍ତିରେ ରହ ନାହିଁ । ହରିଜନମାନଙ୍କ ଭିତରେ ସାମାନ୍ୟ 
ଜାଗରଣ ଥଲେ ସେମାନେ ଏ ଭଳି କରିବା ଅସମ୍ଭବ କରି ଦିଅନ୍ତେ | 


“ ଅଭିନନ୍ଦନରେ କୁହାଯାଇଛି ଯେ, “ପୂର୍ବ ଓ ପଶ୍ଚିମ ପରସ୍ପରଠାରୁ 
ସ୍ଵତନ୍ତ୍ତର ସେମାନେ କେବେ ମିଳିପାରିବେ ନାହିଁ । ମୁଁ ଏହି କଥାର 
ପଥପ୍ରଦର୍ଶକ ।' ମୁଁ ଏପରି ପଥପଦର୍ଶକ ହେବାକୁ ଚାହେଁ ନାହିଁ । ଯଦି ମୋ 
ହୃଦୟରେ ଏପରି ଭାବ ଅଛି, ସେଟା ମୋର ନିନ୍ଦା-ପ୍ରଶଂସା ନୂହେଁ | ମୁଁ 
ଅଦ୍ବୈତଙ୍କ ପୂଜାରୀ । ମୋ ପାଖରେ ପୂର୍ବ-ପଶ୍ଚିମ, ଉତ୍ତର-ଦକ୍ଷିଣ ଭେଦ 
ନାହିଁ । ଯେ ନୀଚଉଚ୍ଚ ଭେଦ ଉଠାଇବାକୁ ଯାଉଛି, ସେ କେବେ ପଶ୍ଚିମର 
ଶତ ହୋଇ ପାରେ ନା । ଏଭଳି ଭାବ ପିଲାଦିନରୁ ମୋ ମନରେ ନ 
ଥିଲା; ସ୍ବପ୍ନରେ ସୁଦ୍ଧା ମୁଁ ଏପରି ଭାବି ନ ଥୁଲି । 


“ହଁ ମୁଁ କହିଛି, ଆଜି ମଧ୍ଯ କହୁଛି ଯେ ଯାହାକୁ ଆମେ ପାଶ୍ଚାତ୍ୟ 
ସଭ୍ୟତା ବା ଆଧୁନିକ ସଭ୍ୟତା ବୋଲି କହୁ ତାହା ଅନୂୁକରଣୀୟ ନହେଁ । 
ପାଶ୍ଚାତ୍ୟ ସଭ୍ୟତାରେ ଭୋଗକୁ ପ୍ରଧାନ ସ୍ଥାନ ଦିଆଯାଇଛି । ପ୍ରାଚ୍ଯ 
ସଭ୍ୟତାରେ ତ୍ୟାଗକୁ ପ୍ରଧାନ ସ୍ଥାନ ଦିଆଯାଇଛି । ଆମ ଉପନିଷଦ କହେ 
ଯେ ଏ ସଂସାରରେ ରହିବାକୁ ହେଲେ ସଂସାରକୁ ତ୍ଯାଗ କରି ରହିବାକୁ 
ହେବ | ଏଥୁରେ ପୂର୍ବ-ପଶ୍ଚିମ ଭେଦ ନାହିଁ । ବିଚାର ଭେଦ ଅଛି । ଆଜି 
ମୁଁ ଯାହା କହୁଛି ଓ ୧୯ ୦୮ରେ ମଧ୍ଯ ଯାହା କହିଥିଲି - ସେଥୁରେ 
ହଜାରହଜାର ପାଶ୍ଚାତ୍ୟ ଲୋକ ଏକମତ । ଆପଣମାନଙ୍କୁ ମୋର କିଛି ଶିକ୍ଷା 
ଦେବାର ଅଧ୍ବକାର ଥଲେ ମୁଁ କହିବି ଯେ ‘ପୂର୍ବ ପଶ୍ଚିମ ଭେଦଭାବ 
ଦୂରକର” । ଏ ଅସ୍ପଶ୍ୟତାବାଣୀ ହେଉଛି ଉଚ୍ଚନୀଚ ଭାବ ଦୂର କରିବାର 
ବାଣୀ | ଏଥିରେ ହରିଜନ ଭାଇମାନେ ନିମିତ୍ତ ମାତ୍ର । ଏ ମହାଯଜ୍ଞରେ 
ବଳିଦାନ ଦେବାକୁ ମୁଁ ଆପଣମାନଙ୍କୁ ନିମନ୍ତ୍ରଣ କରୁଛି । 

କାଜିପାଟଣା କାଠଯୋଡ଼ିର ଗୋଟିଏ ପାଖରେ, କଟକ ଆର 
ପାଖରେ | କଟକ ସହରରେ ତାଙ୍କର ରହିବାର ନ ଥାଏ । ସନ୍ଧ୍ୟାବେଳେ 
ସଭା ସାରି ସିଧା ଷ୍ଟେସନକୁ ଯିବେ । ସେଥୁପାଇଁ କଟକ ସହରବାସୀଙ୍କ 
ତରଫରୁ କାଜିପାଟଣାଠାରେ ତାଙ୍କୁ ଅଭ୍ୟର୍ଥନା କରାଗଲା | 


ଲୋକ ଭିଡ଼ରୁ ରକ୍ଷା ପାଇବା ପାଇଁ ଗୋଟାଏ ନୂଆ ଉପାୟ ବାହାର 
କରାଗଲା |! ତେଲଙ୍ଗାପେଣ୍ଡରୁ କାଜିପାଟଣା ଆସିଲା ବେଳେ ବାଟରେ 
ଭଜନ ବୋଲା ଚାଲିଥାଏ । ବାଟରେ ରାସ୍ତା ଉପରକୁ ଲୋକେ ଫୁଲ 
ପକାଉଥାନ୍ତି । ସଭାସ୍ଥଳୀର ପଚାଶ ଗଜ ଦୂରରୁ ପୃଷ୍ଠବୃଷ୍ଠି ହେଲା । କଟକରୁ 
ଆସିଥିବା ବହୁ ଭଦ୍ରମହିଳା ନିଜନିଜ ଦେହରୁ ଗହଣା କାଢ଼ିଦେଲେ । ବୂଢ଼ା 
ନିଜେ ସେଗୁଡ଼ିକ ନିଲାମ କଲେ । 


ସକାଳୁ ସନ୍ଧ୍ଯା ପର୍ଯ୍ୟନ୍ତ ଏଠି ରହୁଥିବାରୁ କେତେଗୁଡ଼ିଏ ଛୋଟ 
ଛୋଟ କାମ ଏଇଠି ଶେଷ କରି ଦିଆଗଲା । କଟକର ତାରକସି କାମ 


ପୃଥବୀପ୍ରସିଦ୍ଧ । ବାପୁଜୀ ସେସବୁ କାରିଗରୀ ଦେଖି ଭାରି ଖୁସି 
ହୋଇଗଲେ । 


ଭିକାରି ବାବୁଙ୍କ କୁଟୀରଶିନ୍ପ କାରଖାନା ତରଫରୁ ଶ୍ରୀଯୁକ୍ତ ହରିହର 
ମହାପାତ୍ର କିଛି ଏଣ୍ଡିସୂତା, ଅଭଙ୍ଗା କଣ୍ଢେଇ ଓ ଭାରତବର୍ଷର ମାନଚିତ୍ର 
ଭେଟି ଦେବା ପାଇଁ ଆଣିଥନ୍ତି । ସେଗୁଡ଼ିକ ଦେଇ କଟକସଭାରୁ ଫେରିଲା 
ବେଳେ କୁଟୀରଶିଳ୍ପ କାରଖାନାକୁ ଯିବାକୁ ନିମନ୍ତ୍ରଣ କଲେ । ସେଠିକି 
ଯିବାକୁ ଆନନ୍ଦର ସହିତ ରାଜିହେଲେ । 


ଏହି ସୁଯୋଗରେ ହରିବାବୁ ଦୂଇଟି ସନ୍ଦେହ ଦୂର କରି ନେଲେ । 
ବାପୁଜୀଙ୍କ ହରିଜନ-ଆନ୍ଦୋଳନ ଆରମ୍ଭ ହେଲା ମାତ୍ରେ ଗୋରୁଚମଡ଼ା 
ବ୍ୟବସାୟ ଓ କୁକୁଡ଼ା ପାଳିବା ଖରାପ ବୋଲି ହରିଜନମାନଙ୍କ ଭିତରେ 
ପ୍ରଚାର କରି ସେ ଦୂଇଟି ବନ୍ଦ କରାଯାଉଥାଏ । ଏଥରେ ପାଣହାଡ଼ିଙ୍କର 
ଦି” ପଇସା ରୋଜଗାରର ବାଟ ବନ୍ଦ ହୋଇ ଯାଉଥାଏ । 

ହରିବାବୁ ସେ ବିଷୟ ଜଣାଇଲାରୁ ସେ କହିଲେ - “ସେପରି 

କରିବା ଭୁଲ । ଚମଡ଼ା ବ୍ୟବସାୟ କରିବା ପାଇଁ ମୁଁ ପରାମର୍ଶ ଦେବି । 

କିନୁ କୁକୁଡ଼ା ପୋଷି ବ୍ୟବସାୟ କରିବାକୁ ପରାମର୍ଶ ଦେବା ପାଇଁ ମୋ 
ମନ ବଳୁ ନାହିଁ ।” 


ସେଥରେ ତାଙ୍କର ଲାଭ ହଉଚି | କୂକୁଡ଼ା ବ୍ୟବସାୟ କରିବା ପାଇଁ 
ବିଶେଷ କିଛି ମୂଳଧନ ଦରକାର ନାହିଁ ବୋଲି କୁହାଗଲା; କିନ୍ତୁ ସେଥୁରେ 
ବାପୁଜୀଙ୍କ ମନ ମାନିଲା ନାହିଁ । ତାଙ୍କୁ ଯେତେବେଳେ ବୁଝାଇ ଦିଆଗଲା 
ଯେ ଗଞ୍ଜା ବା ଅଶ୍ରିରା କୂକୃଡ଼ା ସହିତ ଯୋଡ଼ ନ ଖାଇ ମାଇ କୁକୁଡ଼ା ଅଣ୍ଡା 
ଦେଇପାରିବ, ସେ ଅଣ୍ଡାରେ ଜୀବନୀଶକ୍ତି ନାହିଁ, ଛୁଆ ହବ ନାହିଁ; ଅଥଚ 
ଛୁଆ ଫୁଟୁଥିବା ଅଣ୍ଡା ଭଳି ପୁଷ୍ଟିକର - ସେଭଳି ଅଣ୍ଡା ଖାଇଲେ ଜୀବହିଂସା 
ହବ ନାହିଁ । ବାପୁଜୀ କହିଲେ - “ସେଥିରେ ମୋର ଆଦୌ ଆପରି ନାହିଁ; 
କିନ୍ଧୁ ତା' କ'ଣ ଏମାନେ କରିପାରିବେ ?” 


ଶାନ୍ତିନିକେତନରେ ସହଜରେ ଏଭଳି କରାଯାଏ ବୋଲି ମାଳତୀ 
ଦେବୀ କହିଲାରୁ ସେ ରାଜିହୋଇ କହିଲେ - “ ତେବେ ତ ଭଲ ହେଲା | 
ତାହା ଯଦି ହୋଇପାରିବ ହରିଜନ ଓ ଅନ୍ୟମାନେ ସେ ବ୍ଯବସାୟ 
କରନ୍ଧୁ |” 


ଗାନ୍ଧିଜୀଙ୍କ ହରିଜନଗସ୍ତର ପ୍ରଭାବ ଯେତିକିଯେତିକି ଲୋକଙ୍କ 
ଉପରେ ପଡୁଥାଏ, ଅଛ କେତେକ ଧର୍ମାନ୍ଧ ଲୋକ ସେତିକି ବିଚଳିତ 
ହୋଇ ପଡୁଥାନ୍ତି । ବନାରସରୁ ଶ୍ରୀ ଲୋକନାଥ ନାମକ ଜଣେ ସନାତନୀ 
ଭାଇ ଭାରତର ଭିନ୍ନଭିନ୍ନ ସ୍ଥାନକୁ ଯାଇ ବାପୁଜୀଙ୍କ କଳାପତାକା 
ଦେଖାଉଥାନ୍ତି । କଟକକୁ ମଧ୍ଯ ସେ ଆସିଥ୍‌ଲେ । କଟକ ସଭାରେ 
କଳାପତାକା ଦେଖାଇବାର ଇଚ୍ଛା ତାଙ୍କର ଥାଏ । କେତେ ଖଣ୍ଡି ପତାକା 

ଓ ସେହି ଅଳ୍ପ କେତେ ଜଣ ଲୋକ ମଧ୍ଯ ଯୋଗାଡ଼ କରିଥାନ୍ତି । କିନ୍ତୁ 
ଦେଖିଲେ ଯେ କଟକସଭାରେ କଳାପତାକା ଦେଖାଇବାକୁ ଗଲେ ଲୋକ 
ଖୁବ୍‌ ଉତ୍ତ୍ୟକ୍ତ ହୋଇ କିଛି ଗୋଟାଏ ଅନିଷ୍ଟ କରି ପକେଇ ପାରନ୍ତି । 


ସେ ସିଧାସିଧା କାଜିପାଟଣା ଆସି ବାପୁଜୀଙ୍କୁ ଏ କାର୍ଯ୍ୟରେ ସାହାଯ୍ଯ 
କରିବେ - ଦରକାର ହେଲେ କଳାପତାକାଧାରୀଙ୍କ ଜଗିବା ପାଇଁ ସ୍ଵତନ୍ତ 
ସ୍ବେଚାସେବକ ଦେବେ ଓ କଟକସଭାରେ ତାଙ୍କୁ କହିବାକୁ ଅନୁମତି ଦେବେ 
ବୋଲି ଜବାବ ଦେଲେ ଲାଲନାଥଜୀ । ଆଶ୍ବସ୍ତ ହୋଇ ଫେରିଗଲେ । 


ନିଜକୁ କଳାପତାକା ଦେଖାଇବା ପାଇଁ ନିଜେ ସାହାଯ୍ୟ କରିବା 
କେବଳ “ ସତ୍ୟର ଉପାସକ ”ଙ୍କ ପକ୍ଷରେ ହିଁ ସମ୍ଭବ ! 


ସନ୍ଧ୍ୟାବେଳେ ବହୁ କଷ୍ଟରେ କାଜିପାଟଣାରୁ କାଠଯୋଡ଼ି ବାଲିର 
ସଭାସ୍ତଳକୁ ତାଙ୍କୁ ଅଣାହେଲା | ଖୁବ୍‌ ଭିଡ଼ । ସେଦିନ କାଠଯୋଡ଼ି ବାଲିକି 
କଟକ ସହର ଯେମିତି ଉଠି ଆସିଥାଏ । 


ଆଗରୁ ତ ଲାଲନାଥଙ୍କୁ ପ୍ରତିଶ୍ରତି ଦେଇଥିଲେ ସଭାରେ ବକ୍ତତା 
ଦେବା ପାଇଁ । ନିଜେ କିଛି କହିଲା ପୂର୍ବରୁ ତାଙ୍କୁ ଖୋଜିଲେ । ସେ ଆସି 
ନାହାନ୍ତି । ଟିକିଏ ଚିନ୍ତିତ ହୋଇ ଚାରିଆଡ଼କୁ ଅନେଇଲେ । ଦୂରରୁ 
ଦେଖାଗଲା କୋଡ଼ିଏ ପଟିଶଟି ଲୋକ କଳାପତାକା ଧରି କାଠଯୋଡ଼ି ବନ୍ଧରୁ 
ଗଡ଼ୁଛନ୍ତି । 


କହି ଉଠିଲେ - “ କଟକକୁ ପଣ୍ଡିତ ଲାଲନାଥ ଓ ତାଙ୍କ ସାଥୀମାନେ 
କାଶୀରୁ ଆସିଛନ୍ତି । ହୁଏତ ଏମାନେ କଳାପତାକା ଦେଖାଇବାକୁ ଚେଷ୍ଟା 
କରିବେ | ସେମାନେ ତାଂ କରନ୍ତି ତ ତାଙ୍କୁ ଆଦୌ ନିନ୍ଦା କରନ୍ତୁ ନାହିଁ | 
ତାଙ୍କ ପ୍ରତି ବିନୟ ହୁଅନ୍ତୁ । ସେମାନେ ଯେଉଁଠି ବସିବାକୁ ଚାହିଁବେ ସେଠି 
ସ୍ଥାନ ଦିଅନ୍ତୁ । ଏଠିକି ଆସିବେ ତ ବାଟ ଛାଡ଼ି ଦିଅନ୍ତୁ ।” 

ଏତେ ଲୋକଙ୍କ ଭିତରେ ପଶି ସେମାନେ ଆସି ପାରୁ ନ ଥାନ୍ତି । 
ତାଙ୍କୁ କାଳେ କିଏ ପିଟି ପକେଇବ ବୋଲି ପୁଲିସ ତାଙ୍କୁ ଜଗିକରିଥାନ୍ତି । 
ଲୋକେ ବି ବିରକ୍ତ ହୋଇ ଉଠିଲେଣି; କିନ୍ତୁ କେହି ପାଟିତୁଣ୍ଡ କରୁ ନ 
ଥାନ୍ତି । 

ସତ୍ୟନାରାୟଣ ବାବୁ ସଭାମଞ୍ଚ ଉପରେ ବସିଥୁଲେ | ଲାଲନାଥଙ୍କୁ 
ନେଇ ଆସିବା ପାଇଁ ବାପୁଜୀ ତାଙ୍କୁ ପଠେଇଲେ । 


' ଆମ ମନ୍ଦିର ଦୂଆରମୁହଁରେ ଚାଲ ମରିବା ଭାଇ” ଗୀତ ବୋଲି 
ସେମାନେ ସଭା ଭିତରକୁ ପଶିଲେ । ଲାଲନାଥଙ୍କୁ ବାପୁଜୀଙ୍କ ପାଖକୁ 
ଅଣାହେଲା | ସେ ଝାଳରେ ଜୁଡ଼ୁବୁଡ଼ୁ ହୋଇ ଆସି ପହଞ୍ଚଗଲା ମାତ୍ରେ 
ବାପୁଜୀ ହସିହସି ପ୍ରଣାମ କରି କହିଲେ - “ମୁଁ ଯେଉଁ ପଣ୍ଡିତ ଲାଲନାଥଙ୍କ 
କଥା କହୁଥିଲି ସେ ଆସିଲେଣି । ସେ ପ୍ରଥମେ କହନ୍ତୁ | ତାଙ୍କ ପରେ ମୁଁ 
କହିବି । ଆପଣମାନେ ଯେପରି ଶାନ୍ତିରେ ମୋ କଥା ଶୁଣୁଥିଲେ, ସେହିପରି 
ତାଙ୍କ କଥା ଶୁଣନ୍ତୁ । ଏହାର ନାମ ସଭ୍ୟତା ଓ ଏହି ଉପାୟରେ ଆମେ 


ଧର୍ମଜ୍ଞାନ ପାଇପାରିବୁ । ” 


ଲାଲନାଥ କହି ବାକୁ ଉଠିଲେ । ସମସ୍ତେ ଶାନ୍ତ । ସେ 
ମନ୍ଦିରପ୍ରବେଶର ଘୋର ବିରୋଧ କରୁଛନ୍ତି ବୋଲି ତାଙ୍କୁ ଲୋକେ ଗୁଣ୍ଡା 
ଆଖ୍ୟା ଦେଇଛନ୍ତି । ଏହାର ପ୍ରତିବାଦ କରି ମନ୍ଦିର ପ୍ରବେଶ ବିରୋଧରେ 
ଯୁକ୍ତ ଦେଖାଇବାକୁ ସେ ଶାସ୍ତ ଆଲୋଚନା କରିବାକୁ ରାଜି ବୋଲି 
କହିଲେ | 


ଲୋକେ ଧୀରସ୍ପିର ହୋଇ ଲାଲନାଥଙ୍କ କଥା ଶୁଣିଥିବାରୁ ବାପୁଜୀ 
ଜନତାକୁ ଧନ୍ଯବାଦ ଦେଇସାରି କହିଲେ - “ ପଣ୍ଡିତ ଲାଲନାଥ ଦୂଇ ଚାରି 
କଥା କହିଲେ । ଯେ ତାଙ୍କୁ ଗୁଣ୍ଡା ବୋଲି କହିଛନ୍ତି, ସେ ଭୁଲ କହିଛନ୍ତି । 
କୌଣସି ସଂସ୍କାରକ ତାଙ୍କୁ ଏଭଳି ବିଶେଷଣ ଦେଇଥୁବେ ତ ମୁଁ ଦୂଃଖିତ । 

ମୁଁ ସେଥୁପାଇଁ ଏଇଠି ଦୁଃଖ ପ୍ରକାଶ କରୁଛି | ପଣ୍ଡିତ ଲାଲନାଥ ଓ ତାଙ୍କ 
ସାଥୂମାନଙ୍କର ମୋ ଉପରେ ପ୍ରଭାବ ପକାଇ ମୋ ହୃଦୟ ପରିବର୍ଭନ 
କରିବାର ପୂର୍ଣ ଅଧ୍ୟକାର ଅଛି । ସେମାନଙ୍କ ହୃଦୟ ପରିବର୍ଭନ କରିବା 
ପାଇଁ ମୁଁ ମଧ୍ଯ ଚେଷ୍ଟା କରୁଛି । ମୋର ଏ ଉଦ୍ୟମରେ ଆପଣମାନେ ମତେ 
ସାହାଯ୍ୟ କରନ୍ତୁ । ସେ କହିଛନ୍ତି ଯେ ସନାତନୀଙ୍କ ମନରେ ମୁଁ ଦୁଃଖ 
ଦେଉଛି । ମୁଁ କହେ - ମୁଁ ନିଜକୁ ସନାତନୀ ବୋଲି ଦାବି କରୁଛି । 
ପଣ୍ଡିତମାନଙ୍କର ମୋ ସହିତ ଶାସ୍ତ୍ର ଆଲୋଚନାର ମୁଁ କେବେ ବିରୋଧ 
କରିନାହିଁ; ବରଂ ଓଲଟା କଥା - ଏଭଳି ଆଲୋଚନା ପାଇଁ ମୁଁ ଚେଷ୍ଟା 
କରିଛି । ମୋ ହୃଦୟ ଉପରେ ପ୍ରଭାବ ପକାଇ ପାରିଲେ ସେମାନଙ୍କ କଥା 
ମୁଁ ସ୍ଵୀକାର କରିନେବି । 


“ ଭକୁଳର କର୍ମୀମାନେ ଦ୍ଵିତୀୟ ଥର ପାଇଁ ଗସ୍ତର ନିମନ୍ତ୍ରଣ ଦେଇ 
ବଡ଼ ଗୁରୁ ଦାୟିତ୍ବ ମୁଣ୍ଡାଇଲେ । ଏ ଯାତ୍ରାକୁ ସଫଳ କରାଇବାକୁ ହେଲେ 
ଗ୍ରାମବାସୀ ତଥା କର୍ମୀମାନଙ୍କର ଅନୁସନ୍ଧାନୀ ହେବା ଦରକାର । ହରିଜନ 
ଆନ୍ଦୋଳନ ବିଷୟରେ ସବର୍ଣ୍ଣ ହିନ୍ଦୁମାନଙ୍କର ସନ୍ଦେହ ଅଛି ତ ତାକୁ 
ବିନୟର ସହିତ ଦୂର କରନ୍ତୁ । ” 

ସଭାରେ ଗୋଟିଏ ଥଳି ଭେଟି ଦିଆଯାଇଥଲା । ଯେଉଁମାନେ ହିନ୍ଦୀ 


ପରୀକ୍ଷାରେ ପାଶ୍‌ କରିଥିଲେ ସେମାନଙ୍କୁ ସାର୍ଟିଫିକେଟ ଦେଲା ପରେ ସଭା 
ଶେଷ ହେଲା | 


ରାମଚନ୍ଦ୍ର ଭବନରେ ଏକ ମହିଳାସଭାର ଆୟୋଜନ ହୋଇଥାଏ । 
ଶ୍ରୀମତୀ ସରଳା ଦେବୀ ଅଭିନନ୍ଦନପତ୍ର ପଢ଼ି ସାରିଲା ପରେ ବାପୁଜୀ ଭାଷଣ 
ଦେଲେ ଓ ସେଠାରୁ ଭିକାରୀ ବାବୁଙ୍କ କୁଟୀରଶିନ୍ ଦେଖିବାକୁ ଗଲେ । 
ତାଙ୍କୁ ସବୁ ବିଭାଗ ବୁଲାଇ ଦେଖାଇବାକୁ କିଛି ସମୟ ଲାଗିଲା । 


ସେତେବେଳକୁ ପାଞ୍ଚ ଛ ହଜାର ଲୋକ ବାହାରେ ଜମା ହୋଇ 
ଗଲେଣି । ଷ୍ଟେସନ ପର୍ଯ୍ୟନ୍ତ ଯଦି ଏତେ ଲୋକ ସାଙ୍ଗରେ ଯା'ନ୍ତି, କଟକ 

ସହରର ନାଲି ଧୂଳିରେ ପୋତିହୋଇ ପଡ଼ିବାର ଆଶଙ୍କା ଅଛି । ଲୋକଙ୍କୁ 
କିଛି ନ ଜଣାଇ ବାରିବାଟେ ତାଙ୍କୁ ନେଇନିଆ ହେଲା | ଗୋଟିଏ ଛୋଟ 
ଟର୍ଚ୍ଚ ଓ ଟିକିଏ ଦୂରରେ ଲଣ୍ଡଣଟିଏ - ଅଛ କେତେ ଜଣ ଲୋକ ସାଙ୍ଗରେ 
ଗଲେ । ବାହାରେ ଲୋକେ ବହୁତ ସମୟ ଅପେକ୍ଷା କରି କରି ନିରାଶରେ 
ଫେରିଲେ । 


ସେହି ଦିନ ରାତିରେ ରେଳ ଯୋଗେ ପାଟଣା ଯାଇ ନିଖିଳ ଭାରତ 
କଂଗ୍ରେସ କମିଟୀ ବୈଠକରେ ଯୋଗ ଦେଲେ ! 


Me He ae 


ଗସ୍ତର ଦ୍ଵିତୀୟ ଅଧ୍ୟାୟ 


ମଇ ମାସ ଏକୋଇଶ ତାରିଖ ଦିନ ବୈରୀ ଷ୍ଟେସନରେ ଆସି 
ପହଞ୍ଚଲେ । ଏଥର ଠକ୍‌କର ବାପା ଆସି ନାହାନ୍ତି । ତାଙ୍କ ସ୍ଥାନରେ 
ଆସିଛନ୍ତି ମାଲକାନଜୀ । ସେତିକି ବେଳେ କଟଗ୍ରେସ ସାମ୍ୟବାଦୀ ଦଳର 
ଜନ୍୍‌୍‌ ହୋଇଥାଏ । ବମ୍ବେର ବିଶିଷ୍ଟ ସାମ୍ୟବାଦୀ ନେତା ମସାନୀ, 
ଲୋକସେବକ ମଣ୍ଡଳର ସଭ୍ୟ ଲାଲା ଅଚିନ୍ତରାମଜୀ ଓ ବିଲାତର ବିଶିଷ୍ଟ 
ମହିଳା ମିସ୍‌ ଆଗାଥା ହରିସନ୍‌ ସାଙ୍ଗରେ ଥନ୍ତି । ଷ୍ଟେସନରେ ପ୍ରାର୍ଥନା 
ସାରିଦେଇ ଚମ୍ପାପୁର ଆଶ୍ରମକୁ ଚାରି ମାଇଲ ବାଟ ଚାଲିଗଲେ । 
ଏକୋଇଶ ତାରିଖଟି ମୌନ ଦିବସ । 


ପଣ୍ତିତ ଗୋବିନ୍ଦଚନ୍ଦ୍ର ମିଶ୍ର ଓଡ଼ିଶା ବାହାରେ ଗୋବିନ୍ଦଜୀ ବୋଲି 
ପରିଚିତ । ଦଶପଲ୍ଲା ରାଜାଙ୍କ କୋପଦୃଷ୍ଟିରୁ ରକ୍ଷା ପାଇବା ପାଇଁ ଓଡ଼ିଶାରୁ 

ପଳାଇଯାଇ ଶେଷରେ ସେ ସାବରମତୀରେ ବାପୁଜୀଙ୍କ ପାଖରେ ପହଞ୍ଚଲେ 
ଓ ତାଙ୍କର ଘନିଷ୍ଠ ସମ୍ପର୍କରେ ଆସିଥିଲେ । ବାପୁଜୀଙ୍କ ସହିତ ଭାରତର 
ଅନେକ ଅଞ୍ଚଳ ବୁଲିଛନ୍ତି । ବମ୍ବେର ବ୍ୟବସାୟୀ ମହଲରେ ସେ ଖୁବ୍‌ 
ପରିଚିତ ହୋଇ ପାରିଥୁଲେ | ସେମାନଙ୍କଠାରୁ ଟଙ୍କା ପଇସା ଆଣି 
ଚମ୍ପାପୁରଠାରେ ସେ ଗୋଟିଏ କୋଠା, ଛୋଟ ଡାକ୍ତରଖାନାଟିଏ ଓ ଗୋଟିଏ 
ଲାଇବ୍ରେରୀ କରିଥିଲେ । ଚମ୍ପାପୁର ଆଶ୍ରମରୁ ବହୁତ ଲୋକ ଡାକ୍ତରୀ ଜଷଧ 
ନିଅନ୍ତି । 

ବାଇଶି ତାରିଖ ଦିନ ଗୋଟିଏ ବଡ଼ ସଭା ହେଲା । ଦର୍ପଣୀ ଓ 
ଢ଼େଙ୍କାନାଳ ତରଫରୁ ବହୂତ ଲୋକ ଆସିଥାନ୍ତି । 


ଗୋବିନ୍ଦଜୀଙ୍କ ଇତିହାସ କହିସାରି ବାପୁଜୀ କହିଲେ ¬ “ ଏଠୁ ବହୁତ 
ଓଷଧ ବଣ୍ଟା ଯାଉଛି । ଏଭଳି ଓଷଧ ବାଣ୍ଡବାର ଯେ କିଛି ଆବଶ୍ୟକତା 


ଅଛି, ମତେ ଜଣାପଡ଼ୁ ନାହିଁ । ରୋଗନିବାରଣ ପାଇଁ ସବୁବେଳେ ଓିଷଧ 
ଉପରେ ନିର୍ଭର କରିବା ମତେ ଭଲ ଲାଗୁନାହିଁ । ଅନେକ ରୋଗ ଆମରି 
ଭୁଲରୁ ହୁଏ | ଗୁଡ଼ାଏ ଖାଇଦେଇ ଯେ ବେମାର ହୁଏ, ତା 'ର ଓଷଧ 
ଲୋଡ଼ା ନାହିଁ - ସଂଯମ ଲୋଡ଼ା । ସେଥୁପାଇଁ ଲୋକେ ଯେପରି ରୋଗରେ 


ନ ପଡ଼ିବେ, ସେହି କଥା ଆଶ୍ରମ ତରଫରୁ ଶିଖାଇବା ଦରକାର । ମୁଁ 
ଜାଣୁଛି, ଠଷଧ ବାଣ୍ଟି ଦବାଠାରୁ ଏ କଷ୍ଟ କାମ ! ିଷଧ ନ ଦେଇ ଏଭଳି 
ଶିକ୍ଷା ଦେଲେ ଆପଣମାନଙ୍କୁ ମଧ୍ଯ ଭଲ ଲାଗିବ ନାହିଁ; କାରଣ ଆଜି 
ସମାଜରେ ଆଳସ୍ୟ ଘର କରିଗଲାଣି । ” 


ସମୟ କେତେ ଅନୁଷ୍ଠାନ ଭାଙ୍ଗ ଦଉଚି - କେତେ ପୁଣି ନୂଆ କରି 
ଗଢ଼ି ଦେଉଚି । ଆଜି ଗୋବିନ୍ଦଜୀଙ୍କ ଚମ୍ପାପୁର ଆଶ୍ରମ ଅଉ ନାହିଁ । ସେଠି 
ଗୋଟିଏ ହାଇସ୍କୁଲ ହୋଇଛି । ଆଶ୍ରମ କୋଠା ହାଇସ୍କୁଲକୁ ଗୋବିନ୍ଦଜୀ 
ଦାନ କରି ଦେଇଛନ୍ତି । 

ଉପରବେଳା ଯଶରାଜପୁର ବାଟେ ଭେଡ଼ା ଗଲେ । ମିସ୍‌ ଆଗାଥା 
ହରିସନ କିଛି ବାଟ ଖାଲି ଗୋଡ଼ରେ ଗଲା ପରେ ଦେଖାଗଲା ଯେ ତାଙ୍କ 
ନରମ ଗୋଡ଼ର ଚମଡ଼ା ଫାଟି ରକ୍ତ ବାହାରୁଛି । ସେ କନା ଗୁଡ଼େଇ ପୁଣି 
ଯେତା ପିନ୍ଧିଲେ । 


ଭେଡ଼ା ସଭାରେ ଭେଡ଼ା, ରାମକୃଷ୍ଣପୁର, ମାଳ ଓ ସାଲେପୁର 
ଗାମାନଙ୍କ ତରଫରୁ ଅଭିନନ୍ଦନପତ୍ର ଓ ଅଳ୍ପ କିଛି ଟଙ୍କା ଭେଟି 
ଦିଆଯାଇଥିଲା | କେତେକ ମା-ଭଉଣୀ ଅଳଙ୍କାର ମଧ୍ୟ ଦେଇଥିଲେ । 


ବାପୁଜୀ ଅଭିନନ୍ଦନର ଉତ୍ତର ଦେଇ କହିଲେ - “ଦିନକୁ ଦିନ ଏ 
ଯାତ୍ରାରେ ମୋର ଶ୍ରଦ୍ଧା ବଢୁଛି; କାରଣ ଏଥରେ ମତେ ଯେ ଶାନ୍ତି ମିଳୁଛି, 
ରେଳ ମଟରରେ ଯାଇଥିଲେ ସେ ଶାନ୍ତି ମିଳନ୍ତା ନାହି । 


“ ସନାତନୀ ଭାଇମାନେ କହନ୍ତି ଅନାଦି କାଳରୁ ଅସ୍କୃଶ୍ଯତା ହିନ୍ଦୁ 


ସମାଜରେ ରହିଛି ବୋଲି ଶାସ୍ତ୍ରରେ ଲେଖା ଅଛି | କିନ୍ତୁ ଶାସ୍ତ୍ରରେ ଏହାର 
ପ୍ରମାଣ ନାହିଁ । ମୁଁ ଅବଶ୍ୟ ମାନିବି ଯେ ଶାସ୍ତ୍ରରେ ଏହାର ପ୍ରମାଣ ନାହିଁ । 
ମୁଁ ଅବଶ୍ୟ ମାନିବି ଯେ ଶାସ୍ତ୍ରରେ ଏଭଳି ଅନେକ କଥା ଅଛି, ଯାହାକି 
ବୁଦ୍ଧିର ଅଗମ୍ୟ ¦ ସେ ସବୁକୁ ଶ୍ରଦ୍ଧାରେ ମାନିନବାକୁ ହୁଏ । ସେଗୁଡ଼ିକୁ 
ବ୍ୂରଦ୍ଧିର ଅଗମ୍ୟ ବୋଲି ନ କହି ବୂବ୍ଧିର ଅତୀତ ବୋଲି କହିବାକୁ ହେବ । 
କିନ୍ତୁ ଅସ୍ମଶ୍ୟତା ତ ବୁଵ୍ିର ଅତୀତ ନୁହେଁ - ବୁଵ୍ଧିର ବିରୋଧୀ । ମୁଁ 
ସନାତନୀ ଭାଇଙ୍କୁ ପ୍ରାର୍ଥନା କରୁଛି ଯେ ସେମାନେ ଏ ସହଜ କଥାଟିକୁ 
ବୁଝନ୍ତୁ । ଯଦି ଆପଣମାନେ ପ୍ରକୃତରେ ହିନ୍ଦୁଧର୍ମକୁ ରକ୍ଷା କରିବାକୁ ଚାହାନ୍ତି 
ଅସ୍ପଶ୍ୟତା ଭୁଲିଯାନ୍ତୁ ।” 


ଲେଖନପୁରରେ ବହୁତ ବ୍ରାହ୍ମଣ ଘର । ମହାପାତ୍ର ପରିବାରରେ 
ବାପୁଜୀଙ୍କର ରହିବାର ବ୍ୟବସ୍ଥା ହୋଇଥାଏ । ସଭା ଆରମ୍ଭରୁ କେତେ 
ବ୍ରାହ୍ମଣ ଓ କେତେ ହରିଜନ ଯୋଗ ଦେଇଛନ୍ତି ବୁଝିନେଲେ । ସତେଇଶ 

ଟଙ୍କାର ଗୋଟିଏ ଥଳି ଭେଟି ପରେ ବାପୁଜୀ କହିଲେ ଯେ ରେଳଲାଇନ 
ପାଖରୁ ସେ ଯେତିକି ଯେତିକି ଦୂରକୁ ଯାଉଛନ୍ତି, ସେତିକିସେତିକି ବେଶି 
ଶାନ୍ତି ପାଉଛନ୍ତି । ବ୍ରାହୁଣମାନଙ୍କୁ କହିଲେ - “ବେଦ ଅଭ୍ୟାସ ଓ ପଠନ 
କରି ବ୍ରାହ୍ମଣମାନେ ସଂସ୍କୃତ ହୁଅନ୍ତି । ସଂସ୍କୃତର ଅର୍ଥ ପାପହୀନ ହୋଇ ଜ୍ଞାନ 
ଦେବା ଓ ଶାନ୍ତି ଲାଭ କରିବା । ଗୀତାରେ ବ୍ରାହ୍ମଣର ଯେ ଲକ୍ଷଣ 
କୁହାଯାଇଛି, ତା ଏଡ଼େ ଉଚ୍ଚ ଯେ ଆଜିକାଲିର ବ୍ରାହଣଠାରେ ସେ ଗୁଣ 
ଆଦୌ ଦେଖାଯାଏ ନାହିଁ । ଯେତେ ଲୋକ ନିଜକୁ ବ୍ରାହ୍ମଣ ବୋଲି ଭାବି 
ହାତ ଟେକିଥିଲେ, ସେମାନେ ଯଦି ଏ ଗାଁର ରକ୍ଷକ ହୁଅନ୍ତି ଏ ଗାଟି 
ଗୋଟିଏ ଧର୍ମରାଜ୍ୟ ହୋଇଯିବ । ” 


ପଦଯାତ୍ରା ଭିତରେ ବହୁ ହରିଜନଙ୍କ ସମ୍ପର୍କରେ ଆସିଥିଲେ ସତ; 
କିନ୍ତୁ ହରିଜନବସ୍ତିକୁ ଯାଇ ସେମାନଙ୍କ ଅବସ୍ଥା ନିଜେ ଦେଖି ନ ଥୁଲେ । 
ଏଇଠି ପାଣସାହିକୁ ଯାଇ ତିନି ଜଣଙ୍କ ଘରକୁ ଗଲେ । ସେମାନଙ୍କ ଘର 


ଭିତରେ ପଶି ଦେଖିଲେ | ପାଣଘରର ବୋହୂ ଲାଜ କଲା ଦେଖି ‘ମୋ 
ପାଖରେ ମଧ୍ଯ ପରଦା ରଖିଛୁ' ବୋଲି ଟିକିଏ ଥଟା କରି ହରିଜନମାନଙ୍କ 
ଭଜନ ଶୁଣିବାକୁ ଆସିଲେ । ଜଣେ ହରିଜନ ବାବାଜୀ ସେଠି ଗୋଟିଏ 
କୀର୍ଉନମଣ୍ଡଳନୀ ଆଣି ବାପୁଜୀଙ୍କୁ ହରି ନାମ ଶୁଣାଇଲା ପରେ ସେମାନେ 
ଏକ ସ୍ଵତନ୍ତ୍ର ଅଭିନନ୍ଦନପତ୍ର ଦେଇଥିଲେ । ଭଳନ କୀର୍ଭନ ପାଇଁ ଗୋଟିଏ 
ମଣ୍ଡପ ତିଆରି କରାଇ ଦେବା କଥା ସେ ଅଭିନନ୍ଦନରେ ଲେଖାଥଲା | 


ସେମାନଙ୍କୁ ବୁଝାଇ କହିଲେ - “ ମଣ୍ଡପ ତିଆରି କରିବା କଥା 
ଲେଖିଚ । ଏ ଧରିତ୍ରୀମାତା ତ ମଣ୍ଡପ, ଆକାଶ ତ ଆମର ଚାନ୍ଦୁଆ । 
ଖରାହେଲେ ଅବଶ୍ୟ ପଦାରେ କୀର୍ଭନ କରିହବ ନାହିଁ । ସେଇଥୁପାଇଁ ତ 
ପୂର୍ବପୁରୁଷ କରିଚନ୍ତି ଯେ ସୂର୍ଯ୍ୟ ଉଦୟ ପୂର୍ବରୁ ଓ ସନ୍ଧ୍ୟା ପରେ ଭଜନ 

ସତ୍ୟଭାମାପୁର ଘଟଣା ପରେ ଏଣିକି ଯେଉଁଠି ରହଣି ହୁଏ, ସବୁଠି 
ହରିଜନମାନଙ୍କୁ ନିମନ୍ତ୍ରଣ କରାଯାଏ । ବାପୁଜୀ ଅନେକ ସମୟରେ ନିଜେ 
ଠିଆହୋଇ ସେମାନଙ୍କୁ ଖାଆନ୍ତି । 


ଆଜି ପିୟର ସେରିସୋଲ ଆଉ ନାହାନ୍ତି । ବିହାରରେ ଯେଉଁ 
ଭୂମିକଅ ହୋଇଥଲା ସେଥୁରେ ତ ବିହାରର ଅନେକ ଅଞ୍ଚଳ ଧ୍ଵସ୍ତବିଧ୍ଵସ୍ତ 
ହୋଇଯାଇଥିଲା | ସୁଇଜରଲାଣ୍ଡର ବିଶିଷ୍ଟ ଇଞ୍ଜିନିୟର ସେରିସୋଲ ବିହାର 
ଭୂମିକମ୍ପ ପରେ ସେଠି ରହି ପୁନର୍ଗଠନକାମ କରାଉଥାନ୍ତି । ବାପୁଜୀଙ୍କ ସହିତ 
କଅଣ ପରାମର୍ଶ କରିବା ପାଇଁ ଲେଖନପୁରଠାରେ ଆସି ପହଞ୍ଚଲେ । ସେ 
ତ ଜଣେ ଖୁବ୍‌ ଧର୍ମପ୍ରାଣ ଲୋକ । ବାପୁଜୀଙ୍କ ଏ ଧର୍ମଯାତ୍ରାର ପ୍ରଭାବ ତାଙ୍କ 
ଉପରେ ଖୁବ୍‌ ପଡ଼ିଥିଲା | 


ଆଜି ଆମେ ଯେଉଁ ଓଡ଼ିଶା ଦେଖୁଛୁ, ତାକୁ ଦୂଇ ଜଣ ମହାପୁରୁଷ 


ଗଢ଼ିଛନ୍ତି ବୋଲି କହିଲେ ଚଳେ |! ଜଣେ ହେଉଛନ୍ତି ଦାସେ ଆପଣେ - 
ଅନ୍ଯ ଜଣକ ମଧୁବାବୁ । ସତ୍ଯଭାମାପୁର ମଧୁବାବୁଙ୍କ ଜନ୍ଧସ୍ରାନ । 
ପଦଯାତ୍ରା ବେଳେ ସେଇ ବାଟେ ଯିବେ ବୋଲି କାଜିପାଟଣାଠାରେ ଶୁଣି 
ଗାନ୍ଧିଜୀ ଖୁବ୍‌ ଖୁସି ହୋଇଥଲେ । ମଧୁବାବୁଙ୍କ ବାପୁଜୀ ଖୁବ୍‌ ଉଚ୍ଚସ୍ଥାନ 
ଦେଉଥୁଲେ । ବାପୁଜୀଙ୍କ ପଦଯାତ୍ରା ବେଳକୁ ସେ ଏ ସଂସାର ଛାଡ଼ି 
ଚାଲିଯାଇଥିଲେ ! 


ଅନ୍ୟ ସ୍ଥାନମାନଙ୍କ ଭଳି ଏଠି ମଧ୍ଯ ଟଙ୍କା ଥଳି ଭେଟି ଦିଆଗଲା । 
ସ୍ଵର୍ଗୀୟ ମଧୁବାବୁଙ୍କ ବୋହୂ ଉର୍ମିଳା ଦେବୀ ନିଜ ଅଳଙ୍କାର ନେଇ 
ବାପୁଜୀଙ୍କୁ ଦେଲେ । ଏଠା ସଭାରେ ପ୍ରାର୍ଥନା ଉପରେ ବେଶି ଜୋର 
ଦେଇଥିଲେ । ସଭା ଆରମ୍ଭରେ ପ୍ରାର୍ଥନା ହେଲା ! ସବୁଦିନେ ସୂର୍ଯ୍ୟାସ୍ତ 
ପରେ ପ୍ରାର୍ଥନା କରିବାକୁ ପରାମର୍ଶ ଦେଇ ବାପୁଜୀ କହିଲେ - “ ଯେତେ 
ମନୁଷ୍ୟ ଅଛନ୍ତି, ଭଗବାନଙ୍କର ନାମ ସେତିକି । ଆମେ ତ ଏତେ ନାମ 

ଗାନ୍ଧିଜୀଙ୍କ ଉତ୍କଳରେ ପଦଯାତ୍ରା 


କହିପାରିବା ନାହିଁ । ତେଣୁ ଆମକୁ ଯେଉଁ ନାମ ପ୍ରିୟ ଆମେ ଭଗବାନଙ୍କୁ 
ସେହି ନାମରେ ଡ଼ାକିବା । ସକାଳେ ମଧ୍ଯ ବିଛଣାରୁ ଉଠି ଭଗବାନଙ୍କ ନାମ 
ନେବା । ଯେ ଏଭଳି କରନ୍ତି ସେ ଦିନଯାକ ଭଗବାନଙ୍କ ଦ୍ଵାରା ସୁରକ୍ଷିତ 
ହୃୂଅନ୍ତି । ଚବିଶ ଘଣ୍ଟା ଭିତରେ ଅନ୍ତତଃ ଦୁଇଥର ଭଗବାନଙ୍କ ନାମ 
ନେବା ।” 


ଓଡ଼ିଶାର ଯେ କେତୋଟି ଅଞ୍ଚଳରେ ବେଶି ଇଂରେଜୀପଢୁଆ ଲୋକ 
ଅଛନ୍ତି, ବହୁକୂଦ-ଜମାଲପୁର ଅଞ୍ଚଳ ସେଥୁଭିତରୁ ଗୋଟିଏ । ତେଣୁ 
ଏଠାରେ ଗାନ୍ଧିଜୀଙ୍କୁ ଯେପରି ଭାବରେ ଅଭ୍ଯର୍ଥନା କରାଯାଇଥୁଲା, 
ସେଥିରେ ବିଶେଷତ୍ଵ ଥଲା । ପତାକା ସହ ହରିଜନମାନେ ଯାଇ ବହୁଦୂରରୁ 
ପାଛୋଟି ଆଣିଥିଲେ । ସଭାରେ ମା” -ଭଉଣୀମାନେ ଅନେକ ସଂଖ୍ୟାରେ 
ଥାନ୍ତି । 

ସତ୍ୟଭାମାପୁରଠାରୁ ବହୁକୂଦକୁ ଆସିଲା ବେଳେ ବାପୁଜୀ ଲକ୍ଷ୍ଯ 
କଲେ ଯେ ରାସ୍ତାର ଦି' କଡ଼ରେ ଅନେକ ସ୍ଥାନରେ ଲୋକେ ଝାଡ଼ା 
ଫେରିଛନ୍ତି । ବହୁକୂଦ ସଭାରେ ପ୍ରଥମେ ସେହିକଥା ଆରମ୍ଭ କଲେ । 
ସକାଳେ ଆସୁ ଆସୁ କି ଭଳି “ଅସ୍ପୃଶ୍ୟତା ଦର୍ଶନ କଲେ” ସେକଥା 
ବର୍ଣ୍ଣନା କରି କହିଲେ - “ପୂର୍ବପୁରୁଷମାନେ ଗୋଟିଏ ଶ୍ଲୋକରେ 
ପୃଥ୍ନୀମାତାଙ୍କୁ ପ୍ରାଥନା କରିଛନ୍ତି । ସେଥିରେ ଅଛି - ‘ହେ ପୂଥୀମାତା ! 
ତମର ବସନ ସମୁଦ୍ର ସ୍ତନ ପର୍ବତ । ଏଭଳି ମାତାଙ୍କ ଶିର ଉପରେ ଆମେ 
ଚାଲୁଛୁ । ତୋ ଧୂଳି ଆମେ ପାଦରେ ସ୍ପର୍ଶ କରୁଛୁ । ସେଥପାଇଁ ଆମକୁ 
କ୍ଷମା ଦେ ।' ପ୍ରାର୍ଥନାବେଳେ ଏପରି କହିବାକୁ ଯେ ଆମକୁ ଶିଖାଉଥୁଲେ 
ସେ କେବେ ପୂଥବୀକୁ ବିଗାଡୁଥବେ ? ଆମେ ଯଦି ଗୋଟାଏ ନିର୍ଦିଷ୍ଟ 
ସ୍ଥାନରେ ଝାଡ଼ାଫେରିବା, ସେ ସ୍ଥାକୁ ନ ବିଗାଡ଼ି ଆମେ ସେଥୁରୁୂ ଖତ ରୂପକ 
ସୁନା ପାଇବା | ଯେଉଁଠି ଝାଡ଼ା ଫେରିବା ସେଠି ମାଟି ଘୋଡ଼େଇଦେଲେ 

ଦୁର୍ଗନ୍ଧ ହବନାହିଁ । ପବନ ଖରାପ ହବନାହିଁ । ଓଡ଼ିଶାର ଲକ୍ଷଲକ୍ଷ ଲୋକ 
ଖାଲି ଗୋଡ଼ରେ ଚାଲନ୍ତି; ଯୋତା ବ୍ଯବହାର କରନ୍ତି ନାହି । ତେଣୁ 
ଓଡ଼ିଶାରେ ତ ମାଟି ଉପରଟା ବିଶୁଦ୍ଧ ରହିବା ନିତାନ୍ତ ଦରକାର । 


“ଏ ପୁତିଗନ୍ଧମୟ ପ୍ରଥା ଅସ୍ପୃଶ୍ୟତାରୁ  ଜନ୍ମୁଛି । ମେହେନ୍ତର ଆମ 
ମଇଳା ସଫା କରେ । ଆମେ ତାକୁ ଯେପରି ଘୃଣା କରି ଅନାଉ ନାହିଁ, 
ମଇଳାକୁ ମଧ୍ଯ ସେହିଭଳି ଘୂଣାକରି ଅନାଉ ନାହିଁ । ଆମେ କେଡ଼େ ମୂର୍ଖ 
ଦେଖିଲ ! ଏଠି ଅନେକ ମା” ଅଛନ୍ତି । ସବୁ ମା” ପିଲାଙ୍କ ମଳ ପୋଛନ୍ତି | 
ସେଥୁରେ କିଛି ଆପରି କରନ୍ତି ନାହିଁ । କିନ୍ତୁ ନିଜର ମଳକଥା ପଡ଼ିଲେ 
ମୁହଁ ମୋଡ଼ିଦିଅନ୍ତି । ଯଦି ହାଡ଼ି ଅଛୁଆଁ, ସବୁ ମା' ତ ଅଛୁଆଁ । ନିଜର 
ସ୍ଵାର୍ଥ ଯୋଗୁଁ ପିଲାର ମଳ ପୋଛି ମା” ଯଦି ପୂଜନୀୟା ହେଲା, ତେବେ 
ନିଃସ୍ବାର୍ଥପର ହାଡ଼ି ତ ଦୂଇ ଗୁଣ ପୂଜନୀୟ, ଯଦି ତା'ର କିଛି ସ୍ବାର୍ଥ ଅଛି, 
ସେ ପେଟ ପେଷିବା ପାଇଁ ଦି” ଟଙ୍କା ନଉଛି ।' 


ଗୋଟିଏ ରୁମାଲରେ ଶହେ ଅଠରଟି ଟଙ୍କା ଦିଆଯାଇଥିଲା । ସେ 
ରୁମାଲଟିକୁ ନିଲାମ କରିସାରି ସତ୍ୟଭାମାପୁରଠାରେ ଯେଉଁ ଅଳଙ୍କାର 
ପାଇଥିଲେ ତାକୁ ଦେଖେଇ ଆଉ ଅଳଙ୍କାର ମାଗିଲେ । ଦି'ପଟ ସୁନାର 
କାଚ ମିଳିଲା । 


ଦିନକୂଦିନ ପଦଯାତ୍ରାରେ ନୂଆନୂଆ ବ୍ଯବସ୍ଥା ହେଉଛି । ଏଣିକି 
ବାପୂଜୀ ପହଞ୍ଚ ସକାଳଓଳିର ସଭା ସାରିବା ମାତ୍ରେ ତାଙ୍କ ଗହଣରେ ଥିବା 
ବହୁସଂଖ୍ୟକ କର୍ମୀ ହରିଜନବସ୍ତି ସଫା କରିବାକୁ ବାହାରି ଯାଉଛନ୍ତି । 


ଖିଅର ହବା ପାଇଁ ଭଣ୍ଡାରୀ ଡକେଇବାରୁ ଜଣେ ଭଣ୍ଡାରୀ 
ଡ଼ାକିଦେବାପାଇଁ ସ୍ଥାନୀୟ ଲୋକଙ୍କୁ କୁହାଗଲା । ଏଠି କିନ୍ତୁ ଜଣେ 
ଭଣ୍ଡାରୁଣୀ ଭଲ ଖିଅର ଜାଣେ । ତାକୁ ଯାଇ କହିଲେ । ସେ ପ୍ରଥମେ 
ଡ଼ରିଗଲା |! ଏଡ଼େ ବଡ଼ ଲୋକଙ୍କୁ ଖିଅର କରିବ; କାଳେ ହାତ ଥରିବ ! 


Digitized by srujanika@gmail.com 


ସେ ବିଚାରୀର ସାହସ ହଉ ନ ଥାଏ । ତାକୁ ବେଶି ପଛକୁ ଟାଣୁଥାଏ 
ଗୋଟିଏ କଥା | ତା'ର ତ ଭଲ ଗହଣା ନାହିଁ । କ'ଣ ପିନ୍ଧିକରି ଯିବ । 
ଏମିତିକା ଅରଖିତିଆଣୀ ବେଶରେ ମହାତ୍ସାଙ୍କୁ ଖିଅର କରିବାକୁ ଗଲେ ତାକୁ 
ଲୋକେବା କ'ଣ କହିବେ ? ମହାଚିନ୍ତାରେ ପଡ଼ିଲା | ଯାହାହେଉ 
କୌଣସିମତେ ସାଇପଡ଼ିଶାରୁ ଦି' ଚାରି ଖଣ୍ଡ ଗହଣା ମାଗିଆଣିଲା । 
ତରତରରେ ସେତକ ଓ ନିଜଘର ଗହଣା ପିନ୍ଧି ଦେଇ ଖୁର ମୁଠିଧରି ବାହାରି 
ପଡ଼ିଲା । ଜଣେ ଭଣ୍ଡାରୁଣୀ ଭଲ ଖିଅର କରି ପାରୁଛି ଶୁଣି ବାପୁଜୀଙ୍କର 
ମଧ୍ଯ କୌତୂହଳ ହେଲା । ବିଚାରୀ ଡ଼ରିଡ଼ରି ଯାଇ ଖିଅର କରିବାକୁ 
ବସିଲା | ଖିଅର ମଝିରେ ବାପୁଜୀଙ୍କର ତା ଅଳଙ୍କାର ଉପରେ ଆଖି 
ପଡ଼ିଲା । ଯେଉଁଠି ବାଘଗୋଳ ସେଇଠି ସଂଧ୍ୟା । ଏ ମଗାଯଚା ଗହଣା ତ 
କାହାରି ମନକୁ ଆସନ୍ତା ନାହିଁ ବୋଲି ସେ ଆଗରୁ ମଧ୍ଯ ଭାବୁଥିଲା । 
ମହାମ୍ବା ପୁଣି ସେହି କଥା ପଚାରିଲେଣି । ଖିଅର କରୁକରୁ କହିଦେଲା ଯେ 
ଏସବୁ ତା'ର ନୁହେଁ । ତାଙ୍କୁ ଖିଅର କରିବାକୁ ଆସିଛି ବୋଲି ମାଗିଯାଚି 
ପିନ୍ଧିଛି । ହସିହସି ବାପୁଜୀ ତାକୁ ଅଳଙ୍କାର ବିଷୟରେ ବୁଝାଇ ବସିଲେ । 


ଖିଅର କରି ସାରିଲା ପରେ ଖୁସିହୋଇ ଯାଇ କହିଲେ - “ କେଉଁଠି 
ଟିକିଏ ସୁଦ୍ଧା ଦାଗ ନାହିଁ । ସୁନ୍ଦର ଖିଅର କରିଛି । ” 


ତା ମୁଣ୍ଡରୁ ସତେ ଯେମିତି ଗୋଟାଏ ବୋଝ ଖସିପଡ଼ିଲା । 


ଶିଶୁଆଠାରେ ସନ୍ଧ୍ୟାବେଳେ ସଭାରେ ଭାଷଣ ଦେଲା ପରେ ବିଶ୍ରାମ 
ନେବାକୁ ଗଲେ । ଲୋକଙ୍କୁ ବୃଝାଇ କହିଲେ - “ ଆମର ଏତକ ଜାଣିବା 
ଉଚିତ ଯେ ଭଗବାନ ସର୍ବନିୟନ୍ତାଃ ଆମେ କେହି ନୋହୁଁ । ଏ ଭାବ 
ମନରେ ଆସିଲେ ଅମେ କ'ଣ ଭାବିବା ଯେ ଅନ୍ୟମାନେ ନୀଚ ଓ ଆମେ 
ଉଚ୍ଚ ? ଆମ ମନରେ ଯେତେବେଳେ ଆସିବ ଯେ ଅମେ କେହି ନୋହୁଁ, 
ସେତେବେଳେ ଅସ୍ପଶ୍ୟତା ବୋଲି ଆଉ ଗୋଟାଏ କଥା କିଛି ରହିବ ନାହିଁ; 

ବରଂ ଓଲଟା ହବ, ଅର୍ଥାତ୍‌ ଯଦି ମୁଁ ଭାବେ ଯେ ଭଗବାନ ସର୍ବନିୟନ୍ତା 
ଓ ସର୍ବସ୍ଟ ତେବେ ମୁଁ ଭାବିଚି ଯେ ମୁଁ ସବୁଠାରୁ ନୀଚ ଓ ଅଛୁଆଁ । ଭକ୍ତ 
ସବୁବେଳେ ନିଜକୁ ଛୋଟ ବୋଲି ମନେ କରେ । ସେ ସବୁବେଳେ 
ଭାବେ ତା' ମନରେ ରାଗ ଅଛି, ଦ୍ଵେଷ ଅଛି । ତେଣୁ ଭକ୍ତ ଭଗବାନଙ୍କ 
ପାଖରେ କାନ୍ଦିକରି କହେ - ମୋଠାରୁ ଆଉ ଛୋଟ କିଏ ? ମତେ ଯଦି 
ତୁ ନ ରଖିବୁ ଆଉ କିଏ ରଖିବ ? 


go 


“ ମୋର ସମସ୍ତଙ୍କୁ ଅନୁରୋଧ, ଏ ଅଛୁଆଁ ଭୂତକୁ ଶୀଘ୍ର ଦୂର 
କର । ” 


ଶିଶୁଆରୁ ପାଟପୁର ଗଲେ । ସେଠି ମଧ୍ଯ ବହୁ ଲୋକ । ଦୁଇ ଥର 
ସଭା କରିବାକୁ ପଡ଼ିଲା । ସ୍ଥାନୀୟ ତନ୍ତୀମାନେ ନିଜ ହାତବୁଣା ଖଦଡ଼ 
ନେଇ ଭେଟି ଦେଇଥିଲେ । ସଭାରେ ସେସବୁ ନିଲାମ କରାହେଲା । 
ପାଟପୁର ନିକଟରେ ଖଦିକେନ୍ଦ୍ର ଅଛି । ଅନେକ କଟାଳି ଅଭ୍ଯର୍ଥନାରେ 
ଯୋଗ ଦେଇଥିଲେ । 


ନିଶ୍ଚିନ୍ତ କୋଇଲିରେ ଖୁବ୍‌ ଭିଡ । ପ୍ରାର୍ଥନା ବେଳେ ଗୋଳମାଳ 
ହେଲା । ରେଳ ମଟର ଛାଡ଼ି ପାଦରେ ଚାଲିଚାଲି ଆସୁଛନ୍ତି ଟିକିଏ ଶାନ୍ତି 
ପାଇବା ପାଇଁ ! କିନୁୁ ସେ ଶାନ୍ତି ନ ମିଳିବାରୁ ଦୁଃଖ କରି କହିଲେ - “ଏ 
ଭଳି ହେଲେ ଏ ଯାତ୍ରାର ଉଦ୍ଦେଶ୍ୟ ବିଫଳ ହୋଇଯିବ । ” 


ଏପର୍ଯ୍ୟନ୍ତ ପ୍ରାର୍ଥନା ବେଳେ ହିନ୍ଦୀ ବା ଗୁଜୁରାଟୀ ଭଜନ 
ବୋଲାଯାଉଥିଲା !। ଏଇଠି ଓଡ଼ିଆ ଭଜନ ବୋଲିବାକୁ ବରାଦ ହବାରୁ 
“ ଭକତବନ୍ଧୁ ଭକତ ଲାଗି ଏତେ ଦୁଃଖ ପାଅ ଜଣା ନ ଥୁଲା” ଭଜନଟି 
ବୋଲାହେଲା । ପ୍ରାର୍ଥନା ଓ ସଭା ସରିଗଲା | ଦୂରଦୂର ଗାଁରୁ ଲୋକେ 
ଚାଲିଥାନ୍ତି । ଗୋଳମାଳ ଯୋଗୁଁ କ୍ଲାନ୍ତ ହୋଇ ପଡ଼ିଥିଲେ ମଧ୍ଯ ସେ ଆସି 
ପୁଣି ଥରେ ଦେଖା ଦେଲେ | 

କିନ୍ତୁ ଏତିକିରେ କଥା ସରିଲା ନାହି । ହଜାରକରୁ ବେଶି ପୁରୁଷ 
ଲୋକ ଓ ତିନିଶହ ପର୍ଯ୍ୟନ୍ତ ମହିଳା ଗାନ୍ଧି ଦର୍ଶନ ପାଇଁ ରାତିଯାକ ଜଗି 
ରହିଲେ । କାଳେ କେତେବେଳେ ସେ ପଦାକୁ ବାହାରିବେ, ସେତିକି 
ବେଳେ ଦର୍ଶନ ହୋଇଯିବ ବୋଲି ଭାବି କେହି ଶୋଇଲେ ନାହିଁ । 
ଲୋକେ ଯେତେବେଳେ ଶୋଉନାହାନ୍ତି, ସ୍ବେଚଛ୍ାସେବକମାନେ ଶୋଉଛନ୍ତି 
କିପରି ? ଟିକିଏ ସୁଯୋଗ ପାଇଲେ ଗାନ୍ଧିଜୀଙ୍କୁ ଉଠାଇଦେଇ ବିରକ୍ତ 
କରିବା କିଛି ଅସମ୍ଭବ ନୁହେଁ । 


ସକାଳେ କେବେ ସଭା ହୁଏ ନାହିଁ, କିନୁ ଏଠି ହେଲା | ରାତିଯାକ 
। ଅପେକ୍ଷାକରି ରହିଥିଲେ ବୋଲି ଲୋକଙ୍କୁ ଧନ୍ୟବାଦ ଦେବା ସାଙ୍ଗେସାଙ୍ଗେ 
ରାତିଟାଯାକ ଅଳସୁଆ ହୋଇ ନ ବସି ତକଲିରେ ସୂତା କାଟିଥିଲେ ଅତି 
ଭଲ କଥା ହୋଇଥାନ୍ତା ବୋଲି ସୂଚାଇଦେଲେ । 


କାକତିଆ ନିଶ୍ଚିନ୍ଧକୋଇଲିରୁ ଛ” ମାଇଲ । ରାସ୍ତା ଦୂଇ କଡ଼ରେ 
ଶହ ଶହ ଲୋକ । କୌଣସି ସ୍ଥାନରେ ପାଞ୍ଚଶହ ଛ ଶହରୁ କମ୍‌ ଲୋକ 
ଦେଖିବ ନାହିଁ । ବାଳକାଟିକୁ ଛାଡ଼ିଦେଲେ ମଫସଲରେ ଏତେ ଲୋକ 
ଏଥିପୂର୍ବରୁ କେବେ ହୋଇ ନ ଥିଲେ |! ଚାରିଆଡ଼େ “ହରିବୋଲ ' 
'ହୁଳହୁଳି' ଶୁଭୁଥାଏ; ଯେଉଁଆଡ଼େ ଚାହିଁ ଦିଅ ଲୋକ ପୂରି ରହିଥାନ୍ତି । 


ସଭାରେ ବହୁ ସଂଖ୍ୟାରେ ମହିଳା ଯୋଗ ଦେଇଥବା ଦେଖି ବାପୁଜୀ 
କହିଲେ - “ ଆଜି ଏଠି ଏତେ ସଂଖ୍ୟାରେ ମହିଳା ଦେଖି ମୋର ଭାରି 
ଆନନ୍ଦ | ଅନ୍ୟ ସ୍ଥାନରେ ଏତେ ଆସନ୍ତି ନାହିଁ । ସେଥୁପାଇଁ ଆଜି 
ସେହିମାନଙ୍କ ଉଦ୍ଦେଶ୍ୟରେ ବେଶି କହିବି । ସାରା ଜଗତରେ ଦେଖାଯାଇଛି, 
ଧର୍ମରକ୍ଷା କାର୍ଯ୍ୟରେ ପୁରୁଷଙ୍କଠାରୁ ସ୍ତ୍ରୀଲୋକମାନେ ଅଧ୍ବକ ସାହଯ୍ଯ 
କରନ୍ତି । ତେଣୁ ଅନେକ ବର୍ଷ ଆଗରୁ ସେମାନଙ୍କୁ ମୁଁ “ ତ୍ୟାଗର ମୁ ” 
ବୋଲି ବିଶେଷଣ ଦେଇଛି । ଏବେ ମୁଁ ବୁଝିଛି ଯେ ସେମାନେ ଏଭଳି 

ବିଶେଷଣ ପାଇବାର ଯେଗ୍ୟ ! ହିନ୍ଦୁଧର୍ମର ଗୋଟିଏ ବଡ଼ ସମସ୍ୟା ଆମ 
ଆଗରେ ଆଜି ଦେଖାଦେଇଛି । କୋଟି କୋଟି ଲୋକଙ୍କୁ ଜନ୍ମରୁ ଅଛୁଆଁ 
ବୋଲି ଆମେ ମାନୁଛୁଁ । ବାପ ତା'ର ମୂର୍ଖ ପୁଅକୁ, ଭାଇ ତା'ର ମୂର୍ଖ 
ଭାଇକୁ, ବିଦ୍ଵାନ୍‌ ଅପାଠୁଆକୁ ନୀଚ ବୋଲି ମାନେନାହିଁ । ନିରୁଦ୍ୟମୀ ନ 
ହୋଇ ସୂତା କାଟ | ଯେଉଁ ମା” ଅଳସୁଆ ହୋଇ ବସେ ସେ ନିଜ 
ପିଲାର, ଜଗତର ଓ ଭଗବାନଙ୍କର ଚୋରିକରେ । ” 


ଏଣିକି ଥରକରେ ଆଉ ସଭା ସରୁନାହିଁ । ୨ୟ ଥର ପୁଣି ସଭା 
ହେଲା । ଲୋକଙ୍କୁ ସତେ ଯେମିତି ଡୋରି ଲାଗିଥାଏ । ଜଣେ ବ୍ରାହ୍ମଣ 
କୋଡ଼ିଏ ବର୍ଷ ହେଲା ଆମବାତ ଭୋଗିଭୋଗି ଚାଲିବାଶକ୍ତି ହରାଇଥାନ୍ତି । 
ସେ ଏକପ୍ରକାର ଘୁଷୁରି ଘୁଷୁରି ଆସି ବାପୁଙ୍କ ହାତରେ ଟଙ୍କାଟିଏ ଦେଇ 
ଆଶୀର୍ବାଦ ଦେଇ ଫେରିଲେ । 


ବାପୁଜୀ ଯେଉଁଠି ରହୁଛନ୍ତି ସେ ଅଞ୍ଚଳର ଲୋକେ ସେ ଦିନକ 


ସବୂକାମ ବନ୍ଦକରି ସେ ରହିବା ସ୍ଥାନରେ ବସି ରହୁଛନ୍ତି ! ଯାତ୍ରାକୁ ଆସିଲା 
ଭଳି ଆସୁଛନ୍ତି । ହଜାରହଜାର ଲୋକ କେବଳ ବସି ରହୁଛନ୍ତି ଦେଖି 
ସଲାର ସଭାରେ ସେଇ ବିଷୟ ଉଠାଇଲେ । “କେହି ମିନିଟିଏ ସୁଦ୍ଧା 
ବେକାର ହୋଇ ବସିବା ଠିକ୍‌ ନୁହେଁ ବୋଲି ବୁଝାଇସାରି କହିଲେ - 
“ ଭଗବାନ କହନ୍ତି ¬ “ମୁଁ ସଂସାରଚକୁ ଉପରେ ହାତ ରଖି ସଂସାରକୁ 
ଚଳାଉଛି । ତା'ଉପରୁ ଟିକିଏ ହାତ ଉଠାଇଦେଲେ ସଂସାର ନଷ୍ଟ 
ହୋଇଯିବ । ମୁଁ ଲୋକଙ୍କୁ ଆଦର୍ଶ ଦେଖାଇବା ପାଇଁ ଏହା କରୁଛି ।' 
ଜଗତର ମଙ୍ଗଳ ପାଇଁ ଭଗବାନ କାମହି କରୁଥାନ୍ତି । ଏତେ ବଡ଼ ଚକ୍ରବର୍ଶୀ 
ଆମ ଆଗରେ ଆଦର୍ଶ ଥାଉଁ ଥାଉଁ ଆମେ ଯଦି ଅଳସୁଆ ହବା, ତେବେ 
ଆଉ କଣ ନ ହେଲା !” 


ମୁକ୍ତ ଆକାଶ ତଳେ ଶୋଇ ରାତିଟି କଟାଇଲେ । ସକାଳୁ 
ଭାଗବତପୂରକୁ ଚାଲିଲେ । ମୋଟେ ଅଢ଼େଇ ମାଇଲ ଦୂରରେ 

ଭାଗବତପୁର । ଖୁବ୍‌ ବେଳାବେଳି ପହଞ୍ଚଗଲେ | ସଭାରେ ଅଳପ ଲୋକ 
ହୋଇଥାନ୍ତି । ପ୍ରଥମ ସଭା ସରିଲା ପରେ ପାଞ୍ଚ ହଜାର ପର୍ଯ୍ୟନ୍ତ ଲୋକଙ୍କୁ 
ନେଇ ଦ୍ଵିତୀୟ ସଭାରେ ବାପୁଜୀ କହିଲେ - “ ଆମର ମନେରଖିବା ଉଚିତ 
ଯେ ଆମେ ପାପୀ ହେଲେ ମଧ୍ୟ ବାପ, ମା”, ଭାଇ, ଭଉଣୀ କେହି ଆମକୁ 
ଦୂରକୁ ଫୋପାଡ଼ି ଦେଉନାହାନ୍ତି - ଶ୍ରଦ୍ଧା କରୁଛନ୍ତି । ସବୁ ପାପୀଙ୍କୁ ଅସ୍କଶ୍ଯ 
କଲେ ତ ଦୁନିଆଟାକୁ ଆମେ ଅସ୍ପଶ୍ୟ କରିଦେବୁ । ଜଣକୁ ତା” ନିଜ 
ଦୋଷରୁ ସାପ କାମୁଡ଼ିଲେ ତ ଆମେ କହୁନାହିଁ ଯେ ‘ସେ ଯେମିତି କଲା, 
ତା ଫଳ ପାଇଲା' | ତାପାଇଁ ଡାକ୍ତର ଡାକୁଛୁ । ସେମିତି ଯଦି କେହି ପାପ 
କଲା ତାକୁ ଅସ୍ଥଶ୍ୟ କରି ନ ଦେଇ ତା'ର ପାପ କିପରି ଦୂର ହେବ, ସେ 
ବ୍ୟବସ୍ଥା କରିବା ଦରକାର । 


କେନ୍ଦ୍ରାପଡ଼ା 


କେନ୍ଦ୍ରାପଡ଼ାରେ ପୂରା ଦି ଦିନ ରହିବାର କଥା | ଅଠେଇଶ ତାରିଖଟି 
ମୌନ ଦିବସ । ଭାଗବତପୁରରୁ କେନ୍ଦ୍ରାପଡ଼ା ପାଞ୍ଚ ମାଇଲ ରାସ୍ତା । ତିନି 
ମାଇଲ ଦୂରରୁ ଚାରି ହଜାର ପର୍ଯ୍ୟନ୍ତ ଲୋକ ଚାଲିଲେ । 


କେନ୍ଦ୍ରାପଡ଼ାର ମୁସଲମାନ ଭାଇମାନେ ଉକ୍କଟ ସାଂପ୍ରଦାୟିକ କନ୍ଦଳ 
ସମୟରେ ମଧ୍ଯ ଜାତୀୟ କାର୍ଯ୍ୟରେ ଯୋଗ ଦିଅନ୍ତି । ଚାରି ଶହ ମୁସଲମାନ 
ଭାଇ ଏକ ସ୍ଵତନ୍ତ୍ର ଶୋଭାଯାତ୍ରାରେ ଆସି ମାଇଲକ ଦୂରରୁ ଫୁଲମାଳ 
ଦେଇ ବାପୁଜୀଙ୍କ ପାଛୋଟି ନେଲେ ! ' ହରିବୋଲ” ସାଙ୍ଗକୁ ' ଆଲ୍ଲା ହୋ 

ଆକବର” ଧ୍ବନି କମ୍ପୁଥାଏ । ଗୋଲାପଜଳ ଓ ଅତର ଶେଭାଯାତ୍ରା ଉପରେ 
ଛିଂଚା ଯାଉଥାଏ । 


ତିମୁହାଣି ଛକଠି ସଭା ହେଲା । ଗରାପୁର ଡାକବଙ୍ଗଳାରେ ରହଣିର 
ବ୍ୟବସ୍କା । ଦଶ ହଜାର ଲୋକଙ୍କ ସଭାରେ ଭାଷଣ ଦେଇ ବାପୁଜୀ 
କହିଲେ - “ ଗୋଟିଏ ଦୃଶ୍ୟ ଦେଖି ମୋର ବଡ଼ ଆନନ୍ଦ ହେଉଛି | ଏ 
ସଭା ନିକଟକୁ ଆସୁଥବା ବେଳେ ମୁସଲମାନ ଭାଇମାନେ ଆମ ସହିତ 
ମିଳିବାକୁ ଯାଇଥିଲେ | ସେକଥା ଦେଖି ମୁଁ ଭାରି ଖୁସି ହେଲି । ଆମେ 
ହରିଜନଙ୍କ ସେବକ ହୋଇ ଥବାରୁ ସମସ୍ତଙ୍କ ସେବକ ¦ ଯେଉଁ ହରିଜନଙ୍କ 
ହିନ୍ଦୁସମାଜ ତ୍ୟାଗ କରିଛି, ଯେ ବାହାରେ ରହି ପାଣି ଟୋପାଏ ସୁଦ୍ଧା ପାଉ 
ନାହାନ୍ତି, ତାଙ୍କ ସେବା ଅର୍ଥ ସଂସାରର ସେବା । ଅସ୍ପୃଶ୍ୟତା ନିବାରଣର 
ଅର୍ଥ ସାରା ଜଗତରେ ଭ୍ରାତୃଭାବ ଜନ୍ମାଇବା । ଧର୍ମ ନାମରେ ଅସ୍ପୃଶ୍ୟତା 
ଯେଉଁ ଦିନଠାରୁ ଚଳିଲା, ସେହି ଦିନଠାରୁ ଆପଣାଆପଣା ଭିତରେ କଳହ 
ବଢ଼ିଲା । ମୋର ବିଶ୍ବାସ, ହିନ୍ଦ ମୁସଲମାନ, ଖ୍ରୀଷ୍ଟିୟାନ୍‌ ବା ସବର୍ଣ୍ଣ ହିନ୍ଦୁଙ୍କ 
ଭିତରେ ଯେ ଭେଦଭାବ ରହିଛି, ତା'ର ମୁଳ କାରଣ ହେଉଛି ଅସୂଶ୍ୟତା | 
ଆମେ ତ ମାନୂଛୁ ଯେ ଦଶ, ବାର ବା ପନ୍ଦର ଇଶ୍ଵର ନାହାନ୍ତି । ଇଶ୍ଵର 
ଏକ | ସେହି ଏକ ଭଶ୍ଵର ଏ ସଂସାର ଚକ୍ରକୁ ବୂଲାଉଛନ୍ତି । ସେ ଇଶ୍ଵରଙ୍କ 
ଇଚ୍ଛା ନ ହେଲେ ଗଛର ପତ୍ରଟିଏ ବି ହଲେ ନାହିଁ । ଆମେ ସମସ୍ତେ 
ତାଙ୍କରି ସନ୍ତାନ । ଅନେକ ସନ୍ତାନଙ୍କର ଅନେକ ନାମ ହେଲେ ମଧ୍ଯ ପିତାଙ୍କ 
ଦୃଷ୍ଟିରେ ଯେପରି ସମସ୍ତେ ସମାନ, ସେହିପରି ହିନ୍ଦୁମୁସଲମାନ ଆଦି ଆମେ 
ସମସ୍ତେ ଭଗବାନଙ୍କ ଦୃଷ୍ଟିରେ ସମାନ । ” 


ହରିଜନବସ୍ତି ସଫା ତ ପଦଯାତ୍ରାର ଗୋଟାଏ ଅଂଗ ହୋଇଯାଇଛି । 
ଅଠେଇଶ ତାରିଖଦିନ ତିନି ଶହ ପର୍ଯ୍ୟନ୍ତ କର୍ମୀ ଓ ସାଧାରଣ ଲୋକେ 
ଶୋଭାଯାତ୍ରାରେ ଯାଇ ହରିଜନମାନଙ୍କ ବସ୍ତି ସଫା କରିଥଲେ । 

ସେତେବେଳକୁ ଦେଶର ରାଜନୈତିକ ପରିସ୍ଥିତିରେ ଗୋଟାଏ ବଡ଼ 
ଧରଣର ପରିବର୍ଭନ ଆସୁଥାଏ । ଆସନ୍ତା ନିର୍ବାଚନରେ କଂଗ୍ରେସ ଭୋଟ 
ଲଢ଼େଇରେ ପଶିବ | କେନ୍ଦ୍ରାପଡ଼ାଠାରେ ଓଡ଼ିଶାର ଚାରିଆଡ଼ର ବହୁ କର୍ମୀ 
ସମାଗମ ହୋଇଥୁ୍‌ବାରୁ ସେ ବିଷୟରେ ଆଲୋଚନା ଖୁବ୍‌ ଚାଲିଥାଏ । 
କଂଗ୍ରେସର ପାର୍ଲାମେଣ୍ଟାରୀ ବୋର୍ଡରେ ଓଡ଼ିଶାରୁ କାହାରିକୁ ନିଆ ହୋଇ ନ 
ଥାଏ | ସେଥୁପାଇଁ ଓଡ଼ିଶାର କେତେକ ନେତା ବାପୁଜୀଙ୍କ ପାଖରେ ଆପରଭି 
ଜଣାଇବାକୁ ମଧ୍ଯ ଯାଇଥିଲେ । 


ଗାନ୍ଧିଜୀଙ୍କର ଗରାପୁର କୋଠିରେ ଦି” ଦିନ ରହଣି ହବ ବୋଲି 
ଆଗରୁ ପ୍ରଚାର ହୋଇଥାଏ | ଅଣତିରିଶ ତାରିଖ ଦିନ ଆଖପାଖ ମଫସଲରୁ 
ଲୋକେ, ଆସି ସହରରେ ଭରପୂର ହୋଇ ଗଲେଣି । ଖରାଦିନ । 
ସ୍ବେଛାସେବକମାନେ ଲୋକଙ୍କୁ ପିଇବା ପାଣି ଯୋଗାଉଥାନ୍ତି । 


ଉପରବେଳା ସଭାରେ ହଜାରହଜାର ଲୋକଙ୍କ ଭିତରୁ ଦୁଇ 
ହଜାରରୁ ଉପର ମାଂ -ଭଉଣୀ ଥୁଲେ | ଆଜିକାଲି ଭଳି ସେତେବେଳେ 
ଓଡ଼ିଶାରେ ଡାକବାଜିଯନ୍ତ୍ରର ଏତେ ବ୍ୟବହାର ନ ଥୁଲା । ତେଣୁ ବାପୁଜୀଙ୍କ 
ଭାଷଣ ସମସ୍ତେ ଶୁଣିପାରି ନ ଥିଲେ । ମହିଳାମାନଙ୍କ ତରଫରୁ ଦୁଇଶହ 
ଦୂଇ ଟଙ୍କାର ଗୋଟିଏ ଥଳି ଭେଟି ଦିଆଗଲା | 


ସଭାକାମ କରି ବରୀମୁଳ ଗଲେ । ସେଠି ଗୀତା ଓ ଓଡ଼ିଆ ଭାଗବତ 
ଅଭ୍ୟାସ କରି ପଢ଼ିବା ଉପରେ ବେଶି ଜୋର ଦେଇ କହି ଥଲେ - 
“ ସମସ୍ତେ ଗୀତା ପଢ଼ନ୍ତୁ । ଶିକ୍ଷିତ ଲୋକେ ସଂସ୍କୃତ ପଢ଼ି ଗୀତାଭ୍ଯାସ 
କରିବା ଦରକାର | ଅନ୍ୟମାନେ ଓଡ଼ିଆରେ ଅନୁବାଦ ପଢ଼ି ପାରନ୍ତି । ମୁଁ 
ଶୁଣୁଛି, ଓଡ଼ିଆ ଭାଗବତ ଏକ ଅଦ୍ଵିତୀୟ ଧର୍ମଗ୍ରଚ୍ଧ । ଏଭଳି ବହିର 
ପଠନ-ପାଠନ ସମସ୍ତଙ୍କର ଦରକାର । ପ୍ରାର୍ଥନାର ଅର୍ଥ ଚିତ୍ତ ଶୁଦ୍ଧିକରି 
ଆସ୍ତେ ଆସ୍ତେ ଭଗବାନଙ୍କ ଆଡକୁ ଅଗ୍ରସର ହେବା । ଏହିଭଳି ଚିତ୍ତଶୁଵ୍ି 


Digitized by srujanika@gmail.com 


କଲେ ଅନେକ ଦିନରୁ ବଦ୍ଧମୂଳ ପାପ ଦୂର ହୋଇଯାଏ । ପାପ ତ 
ଅନେକ ଅଛି | କିନୁ ଅସ୍ମଶ୍ୟତାକୁ ଧର୍ମ ବୋଲି ମାନିବା ସମାଜର ବ୍ୟାପକ 
ପାପ । ଏ ପାପକୁ ଭଗବାନ କେବେ ହେଲେ ବରଦାସ୍ତ କରିବେ ନାହି । 


ଧୂମାତ୍‌ ଓ ଇନ୍ଦୁପୁର ପ୍ରଭୃତି ତିନି ଚାରି ଖଣ୍ଡ ଗାଁକୁ ସାଧାରଣତଃ 
ଇନ୍ଦିପୁର ବୋଲି କହାଯାଏ । ଏ ଅଞ୍ଚଳଟି ସବୁପ୍ରକାର ଜାତୀୟ ଆନ୍ଦୋଳନ 
ଓ ସଂସ୍କାରକାର୍ଯ୍ୟର ଗୋଟିଏ କେନ୍ଦ୍ରସ୍ଳୀ । ବାପୁଜୀଙ୍କି ଅଭ୍ଯର୍ଥନା 
କରିବାରେ ସେମାନେ ବେଶ୍‌ ନୂତନତ୍ଵ ଦେଖାଇଥିଲେ । ଦୂଇ ତିନି ମାଇଲ 
ଦୂରରୁ ହରିଜନ କୀର୍ଉନମଣ୍ଡଳୀ ସୁନ୍ଦରସୁନ୍ଦର ଭଜନ ଗାଇଗାଇ ଆଗେ 
ଆଗେ ଚାଲିଛନ୍ତି । ସେ ହରିନାମ ଶୁଣି ବାପୁଜୀ ଏତେ ଖୁସି 
ହୋଇଯାଇଥିଲେ ଯେ ଇନ୍ଦିପୁର ସଭାରେ ସେ କଥାର ଉଲ୍ଲେଖ କଲେ । 


ଏକ ବିରାଟ ସଭାରେ ଭାଷଣ ଦେଇ କହିଲେ - “ ଆଜି ଯାତ୍ରାରେ 
ଦୁଇ ତିନି ମାଇଲ ଦୂରରୁ ହରିଜନଙ୍କ ଭଜନମଣ୍ଡଳୀ ଚାଲିଥୂଲା | ସେମାନେ 
ମୃଦଙ୍ଗ ବଜାଇ ହରିନାମ ଗାଉଥଲେ । ସେ ଭଜନ ଶୁଣି ମୋ କ୍ଲାନ୍ତି ଦୂର 
ହୋଇ ଯାଇଥଲା । ଏ କି ଆଶ୍ଚର୍ଯ୍ୟର କଥା ଯେ ଯେଉଁମାନେ ଇଶ୍ଵରଙ୍କ 
ନାମ ନେଇ ଅନ୍ୟର କ୍ଲାନ୍ତି ଓ ଦୁଃଖ ଦୂର କରି ପାରନ୍ତି ଓ ଅତ୍ୟନ୍ତ ଭାବମୟ 
ହୋଇ ଭଗବାନଙ୍କ ନାମ ନିଅନ୍ତି, ସେମାନଙ୍କୁ ଅନ୍ୟମାନେ ଅସପଶ୍ୟ ଭାବି 
ଦୂରରେ ରଖିବେ ! ମତେ କହି ନ ଦେଇ ଥଲେ ତ ସେମାନେ ହରିଜନ 
ବୋଲି ମୁଁ ଜାଣି ପାରି ନ ଥାନ୍ତି । ଏହି ଭଳି ଲୋକଙ୍କୁ ଅଛୁଆଁ ବୋଲି 
ମାନିବାରୁ ଓ ତାକୁ ପୁଣି ଧର୍ମ ରୂପରେ ଗ୍ରହଣ କରିଥିବାରୁ ଆମେ ଆମର 
ଧର୍ମ କ୍ରମେକ୍ରମେ ନାଶ କରୁଛୁ । ହିନ୍ଦୁଜାତି ଓ ଧର୍ମକୁ ଧ୍ବଂସମୁହଁରୁ ବଞ୍ଚାଇବା 
ପାଇଁ ମୁଁ ଏ ଯାତ୍ରା କରୁଛି । ଆପଣମାନଙ୍କୁ ମୁଁ ଜାଗ୍ରତ ଓ ସାବଧାନ 
କରିବାକୁ ଚାହେଁ । ଆପଣମାନେ ଏ ଦାରୁଣ ଦୁଃଖରୁ ନିଜନିଜକୁ ରକ୍ଷା 
କରନ୍ତୁ । ଏ ପ୍ରାଚୀନ ଧର୍ମ ଯଦି ନାଶ ହେବ ଓ ତା ଯଦି ଆମ ପାପ 
ଯୋଗୁରୁ ହିଁ ହେବ - ସାରା ଦୁନିଆ ଆମକୁ ଘୂଣା କରିବ । ” 

ଗଲା କେତେ ଦିନ ହେଲା ଆଳସ୍ୟ ଦୂର କରିବା ଉପରେ ବିଶେଷ 
ଜୋରଦେଇ ଆସୁଛନ୍ତି । ସେକଥା ଉଠାଇ କହିଲେ - “ ପୂତିଗନ୍ଧମୟ ପାପ 
ଓ ପାପ ବିଚାରରୁ ରକ୍ଷା ପାଇବା ପାଇଁ ଶାରୀରିକ ପରିଶ୍ରମ ଛଡ଼ା ଅନ୍ଯ 
ପରମାର୍ଥିକ ଉପାୟ ଆଉ ନାହିଁ । ” 


ଜେଲଭିତରେ ଗାନ୍ଧିଜୀଙ୍କ “ ହରିଜନ ଉପବାସ” ବେଳୁ ଇନ୍ଦିପୁରର 
ସଂସ୍କାରକ ଭାଇମାନେ ଅସ୍ତଶ୍ୟତା ଦୂର କରିବା କାମ ହାତକୁ ନେଇଥାନ୍ତି । 
ଫଳରେ ଘୋର ବିରୋଧର ମୁଖାମୁଖି ହେବାକୁ ପଡ଼ିଛି । ସନାତନୀ ବୋଲି 
ବୋଲାଉଥିବା ଲୋକଙ୍କ ସହିତ ବିବାଦ ଫଳରେ ମାଲିମକଦ୍ଦମା ମଧ୍ଯ 
ହେଲାଣି । ବାପୁଜୀଙ୍କ କାନକୁ ସେକଥା ଗଲାରୁ ସେ ସନାତନୀମାନଙ୍କୁ 
ଡକାଇଲେ । ପ୍ରଥମେ ଆସିବାକୁ ରାଜି ହେଉ ନ ଥଲେ । ପୁଣି ଆସି 
ଅନେକ ସମୟ ଧରି ଆଲୋଚନା କଲେ । 


ଦ୍ଵିତୀୟ ସଭାରେ ତିନିଚାରି ହଜାର ଲୋକ ଯୋଗ ଦେଇ ବାପୂଜୀଙ୍କ 
ଭାଷଣ ଶୁଣିଥିଲେ । 


Me He He 


“ ବରୀ ଅଞ୍ଚଳ ” 


ବାପୁଜୀଙ୍କ ପଦଯାତ୍ରାର କି ସୁଦୂରପ୍ରସାରୀ ପରିଣାମ ହୋଇଛି, 
ସେକଥା ଆମେ ଅନୁଭବ କରିପାରିବା ନାହିଁ । ତାର ପୂରା ସୁଫଳ ଏ 
ପର୍ଯ୍ୟନ୍ତ ହୁଏତ ଫଳିନାହିଁ । ଆହୁରି ଅନେକ ବର୍ଷ ପରେ ଲୋକେ ଜାଣିବେ, 
ସେ କେତେ ଦିନ ଓଡ଼ିଶାରେ କି ଭଳି ଏକ ଯଞଜ୍ଞାନୁଷ୍ଠାନ ହେଉଥିଲା | କିନ୍ତୁ 
ସେ ପଦଯାତ୍ରାର ସଦ୍ଯ ଶିଶୁ ହେଲା “ବରୀ ଅଞ୍ଚଳ” । ବାପୁଜୀ 

ଯେତେବେଳେ ପଦଯାତ୍ରା ଶେଷ କରି ଭଦ୍ରକରୁ ବିଦାୟ ନେଲେ 
ଗୋପବାବୁ ଓ ରମାଦେବୀ ତାଙ୍କଠାରୁ କିଛି ଶୁଣିବାକୁ ଚାହିଁଲେ । 
ସେତେବେଳେ ବାପୁଜୀ କହିଯାଇଥଲେ - “ଗୋଟିଏ ଗାଁ ବାଛିନେଇ 
ବସିଯାଅ” । 


ସେ ଓଡ଼ିଶା ଛାଡ଼ିବାର ଦୂଇ ମାସ ଭିତରେ ଚୌଧୁରୀଦମ୍ଚତି କେତେ 
ଜଣ କର୍ମୀଙ୍କୁ ନେଇ ବରୀ ଚାଲି ଆସିଲେ । ଘରଦ୍ବାର ବ୍ଯବସ୍ଥା କରି 
ଆସିବା ପର୍ଯ୍ୟନ୍ତ ଅପେକ୍ଷା ସୁଦ୍ଧା କଲେ ନାହିଁ । ବାପୁଜୀ ଯେଉଁ 
ଚଉପାଢ଼ୀରେ ଓଳିଏ ବିଶ୍ରାମ ନେଇଥିଲେ ସେଇଠି ଆସି ସୂତାକଟା ଆରମ୍ଭ 
କରିଦେଲେ | ସେହିଦିନଠୁଁ ବରୀ ଅଞ୍ଚଳର ଜନ୍ମ । ଆଜି ଓଡ଼ିଶାର ଭିନ୍ନଭିନ୍ନ 
ସ୍ଥାନରେ ଯେତେ କିଛି “ ଗାନ୍ଧିକାମ” ହେଉଛି, ବରୀ ସେସବୁର ହୃତପିଣ୍ଡ । 
ବରୀର ପନ୍ଦର ବର୍ଷ ଭିତରେ ବହୁସଂଖ୍ୟକ କର୍ମୀ ସେଠି ତାଲିମ ହୋଇ 
ଓଡ଼ିଶାର ଗାଁଗଣ୍ଡାରେ ଖେଳେଇ ହୋଇ ଯାଇଛନ୍ତି । ମୌଳିକଶିକ୍ଷା, ଖଦି, 
ହରିଜନ କାମ, କସ୍ତୁରବା କେନ୍ଦ୍ର ପ୍ରଭୃତି ଯେତେ କାମ ଅଛି, ସବୁ ପ୍ରେରଣା 
ପାଉଛି ବରୀରୁ । ଓଡ଼ିଶାରେ “ ଭାରତ ଛାଡ଼” ଆନ୍ଦୋଳନରେ ପ୍ରଥମ 
ଗୁଳି ଚୋଟରେ ଟଳି ପଡ଼ିଲେ ବରୀର ଲୋକେ । ବରୀକେନ୍ଦ୍ର 
“ ସେବାଘର ” କୂ ଭାଙ୍ଗ ମାଟିରେ ମିଶାଇଦେବାଠାରୁ ଆରମ୍ଭ କରି ହଜାର 
ହଜାର ଟଙ୍କା ସମୂହ ଜୋରିମାନା ଆଦାୟ ପର୍ଯ୍ୟନ୍ତ ସବୁପ୍ରକାର ଦୃଶ୍ଯ 
ବରୀଅଞ୍ଚଳ ଦେଖିଯାଇଛି । ସେଠା ହରିଜନମାନଙ୍କ ଭିତରେ ଯେଭଳି 
ଜାଗରଣ ଆସିଛି, ଓଡ଼ିଶା କାହିଁକି ଭାରତର ଅନ୍ୟ କେଉଁଠି ସେଭଳି 
ହୋଇଛି କି ନାହିଁ ସନ୍ଦେହ | ସ୍ତାବକ, ସମାଲୋଚକ ଉଭୟେ ଅଜି “ ବରୀ 
ମନୋଭାବ! , ‘ ବରୀଯୁକ୍ତ” ' ବରୀଧାରଣ” କଥା ଉଠାଇଥଅନ୍ତି | 


ଜଣେ ହୁଏତ ବିଦୂପ କରି କହିବ - ` ଗାନ୍ଧି ବଞ୍ଚଥଲା ପର୍ଯ୍ୟନ୍ତ 
ବରୀର ମହରତ୍ତ୍୍‌ ଥଲା । ବର୍ଉଁମାନ ଯେଉଁ ନୂଆ ଦୁନିଆ ଗଢ଼ାଯାଉଛି, 
ସେଥୁକି ବରୀର କୌଣସି ଦାନ ନାହିଁ । ଏ ମୌଳିକଶିକ୍ଷା। ଏ ଖଦି, ଏ 

ଗ୍ରାମସଂଗଠନ ଅତି ଶୀଘ୍ର ଉଦ୍ଭେଇଯିବ । ବର୍ଭମାନ ଲକ୍ଷଲକ୍ଷ କୋଟିକୋଟି 
ଟଙ୍କାର ଯୋଜନାର ଯୁଗ । ସୁଅ ବିରୋଧରେ ଗତିକରିବାର ଶକ୍ତି ଥଲା 
ଏକା ସେଇ ଗାନ୍ଧାର । ସେ ଆଉନାହିଁ । ଏଣିକି ‘ବରୀ ମନୋଭାବ, 
‘ ବରୀଯୁକ୍ତ ', ‘ ବରୀଧରଣ” ନୂଆ ଯୁଗର ପ୍ରବଳସୁଅରେ କୁଆଡ଼େ 
ଭାସିଯିବ । କିନ୍ତୁ ‘ ବରୀଯୁକ୍ତି” ଉତ୍ତର ଦବ - “ମୋ ବିଶ୍ବାସରେ ମୁଁ 
ଅଟଳ । ” 


ବରୀଅଞ୍ଚଳ ଜନ୍ମ ଦେଇଥିଲା ଗୋଟିଏ ଚୌଧୁରୀ ପରିବାର ଓ 
ପଦଯାତ୍ରା ଜନ୍ନଦେଲା ଗୋଟିଏ ବରୀଅଞ୍ଚଳ । କେତେବର୍ଷ ତଳେ ଜଣେ 
ଯୁବକ ଡ଼େପୁଟି ମାଜିଷ୍ଟେଟ ଚୂଡ଼ା ଚାଉଳ ନେଇ ବରୀ ଆସିଥିଲେ । ପ୍ରବଳ 
ବନ୍ୟାରେ ସେ ଅଞ୍ଚଳରେ ଘୋର କ୍ଷତି ହୋଇଥାଏ । ଯାଜପୁରର ସେକଣ୍ଡ 
ଅଫିସର ଥଲାବେଳେ ରିଲିଫ କାମରେ ଆସିଥାନ୍ତି । ପିଲାଦିନୁ ଅତି 
ସଉକରେ ବଢିଥଲେ । ମୁହଁରୁ ସିଗାରେଟ ଛାଡ଼ୁ ନ ଥୁଲା । ଗରିବର ଦୁଃଖ 


କଣ ହୁଏତ ଜାଣି ନ ଥିଲେ | ପ୍ରଥମେ ଦେଖିଲେ ବରୀଲୋକଙ୍କ ଦୁଃଖ । 
କିଛି ଦିନ ରିଲିଫ ଦେଲା ପରେ “ ଆଉ ଦରକାର ନାହିଁ” ବୋଲି ଲେଖି 
ଦେବାକୁ ଉପର ହାକିମଙ୍କଠାରୁ ସୂଚନା ଆସିଲା । କିନ୍ତୁ ବିବେକ 
ବିରୋଧରେ କାମ କରିବା ଲୋକ ସେ ନୁହନ୍ତି । ଯାହା ଦେଖୁଛନ୍ତି, 
ସେଇଆ ରିପୋର୍ଟ କରିବେ | ଅମଲାତନ୍ତ୍ରରେ ପୁଣି “ ସତ୍ୟ”, ' ବିବେକ” 
ଭଳି ଶବ୍ଦର ବ୍ୟବହାର ! ଏଭଳି ହାକିମଙ୍କ ବଦଳିର ହୁକୁମ ଆସିଲା | 
ଏ ସରକାରୀ କଳରେ ରହିଲେ ଆମ୍ବାର ବିକାଶ ହବ ନାହିଁ । ଚାକିରିରୁ 
ଇସ୍ତଫା ଦେଇ ଚାଲି ଆସିଲେ । ସେହିଦିନଠାରୁ ଗୋଟିଏ ଶବ୍ଦ ବାଛି 
ନେଇଛନ୍ତି - ‘ସେବା! | 


ଭଦ୍ରଖରୁ ଯେତେବେଳେ ବିଦାୟନେଲେ ବାପୁଜୀ ତ କହିଯାଇଥଲେ 
ଗୋଟିଏ ଗାଁରେ ଯାଇ ବସିବାକୁ । ଗୋପବାବୁ ବରୀଟିକୁ ବାଛିନେଲେ । 
ନିକଟତମ ରେଳଷ୍ଷେସନ ବରୀଠାରୁ ଅଠର ମାଇଲ ଦୂରରେ | 

ଇନ୍ଦିପୁରରୁ ବାପୁଜୀ ବରୀ ଅଞ୍ଚଳରେ ପଶିଲେ, ବ୍ରାହ୍ମଣୀ ନଦୀ ପାର 
ହୋଇ କାଇପଡ଼ାକୁ ଉଠିଲାବେଳେ ବନ୍ଧ ଉପରେ ପାଞ୍ଚ ହଜାର ଲୋକ । 


କଲ୍ୟାଣପୁର ଗାଁଟି ପଦଯାତ୍ରା ବାଟରେ ପଡ଼ୁ ନ ଥୁଲା । ଚମ୍ପାପୁରକୁ 
ଯାଇ କାଇପଡ଼ାଠାରେ ଅଭିନନ୍ଦନ ଦେବେ ବୋଲି ସେମାନେ ଅନୁମତି 
ଆଣିଥିଲେ | ବାଟରେ ଦଶମିନିଟ ସମୟ ଦେବେ ବୋଲି ବାପୁଜୀ ରାଜି 
ହୋଇଥିଲେ ! କଲ୍ୟାଣପୁରରୁ ପାଞ୍ଚ ଶହ ଭଦ୍ରମହିଳା ଚାରି ମାଇଲ ବାଟ 
ଆସି କାଇପଡ଼ାଠାରେ ଅପେକ୍ଷା କରିଥିଲେ । ମହିଳାମାନେ ଏଭଳି ସଂଗଠିତ 
ଭାବରେ ଏତେ ସଂଖ୍ୟାରେ ଆସିଥୁ୍‌ବା ଦେଖି ସମସ୍ତେ ଖୁସିହୋଇ 
ଯାଇଥିଲେ | 


କଲ୍ୟାଣପୁରବାସୀଙ୍କ ଅଭିନନ୍ଦନରେ ଅସ୍ମଶ୍ୟତା କେତେ ପ୍ରକାରର 
ଓ କି ପ୍ରକାରର ତା'ର ସୁନ୍ଦର ବର୍ଣ୍ଣନା ଥିଲା । ସେ ସବୁ ଶୁଣି ବାପୁଜୀ 
କେବଳ ଆଶ୍ଚର୍ଯ୍ୟ ହେଲେ ନାହିଁ; ଦୁଃଖିତ ମଧ୍ଯ ହେଲେ । ‘ଆଦର୍ଶ 
ଅଭିନନ୍ଦନ”? ବୋଲି ସେଇଟିକୁ “ ହରିଜନ’ କାଗଜରେ ଛାପି ଦେଇଥିଲେ । 


ଅଭିନନ୍ଦନ ଉତ୍ତର ଦେଇ ଗାନ୍ଧିଜୀ କହିଲେ - “ ଆପଣମାନଙ୍କ 
ତରଫରୁ ଦିଆଯାଇଥୁବା ମାନପତ୍ର ମୁଁ ଆମୂଳଚୁଳ ପଢ଼ିଛି । ଏଭଳି 
ଅଭିନନ୍ଦନ ପାଇଁ ଧନ୍ୟବାଦ ଜଣାଉଚି । ସେଥୁରେ ଲେଖାଅଛି, ଅସୃଶ୍ୟତା 
ବହୁ ପ୍ରକାରର । ଅସ୍ପଶ୍ଯତାର ବର୍ଣ୍ଣନା ଏଥିରେ ଖୁବ୍‌ ଭଲ ଭାବରେ 
ହୋଇଛି । ସେଥୂରୁ ମତେ ସୂଚନା ମିଳିଲା, ଆମେ କି ଅନ୍ଧାରରେ ପଡ଼ିଛୁ । 
ଧୋବାଙ୍କ ବିଷୟରେ ଯାହା ବର୍ଣ୍ଣନା ଅଛି ତାହା ପଢ଼ି ମୋର ବଡ଼ ଦୁଃଖ 
ହେଲା | ଧୋବା ଛୁଆଁଲୁଗା ଛୁଇଁଲେ ବି ମଣିଷ ବିଗିଡ଼ି ଯିବ ? ଏହାଠାରୁ 
ବଳି ଭ୍ରମଧାରଣା ଆଉ କ”ଣ ଥାଇପାରେ !' 


ଅନ୍ୟାସପୁରଠାରେ ତିନି ହଜାର ଲୋକଙ୍କର ସଭାଟିଏ ହୋଇଥଲା । 

ଲବଣ ସତ୍ୟାଗ୍ରହ ବେଳେ ବରୀ ଅଞ୍ଚଳରୁ ଅନେକ କର୍ମୀ ଜେଲ 
ଯାଇଥୁଲେ | ଅନ୍ୟାସପୁରର ବାଗଦା ଗଲାବେଳକୁ ଅରଙ୍ଗାବାଦ ପଡ଼େ | 
ସେ ଗୀଟି ଅତି ସୁନ୍ଦର ଭାବରେ ସଜା ହୋଇଥଲା । ପ୍ରତି ଦଶ ହାତରେ 
ଜାତୀୟ ପତାକା । ଗାଁର ଦୂଇ କଡ଼ରେ ମହିଳାମାନେ ଠିଆହୋଇ ହୁଳହୁଳି 
ପକାଉ ଥାଆନ୍ତି । 


ବାଗଦାଗୀର ମେଲଣ ପଡ଼ିଆରେ ଚାରି ହଜାର ଲୋକଙ୍କର ଏକ 
ସଭାରେ ଅଭିନନ୍ଦନ ପତ୍ର ଓ ଶହେ ଅଠଟଙ୍କା ତିନି ଅଣାର ଗୋଟିଏ ଥଳି 
ଭେଟି ଦିଆଗଲା । 


ବାପୁଜୀ ବରୀଅଞ୍ଚଳ ଲୋକଙ୍କୁ କହିଲେ - “ହିନ୍ଦୁଧର୍ମକୁ ଗୋଟିଏ 
ରୋଗ ଖାଉଚି । ସେ ହେଉଛି ଅସ୍ପଶ୍ୟତା ରୋଗ । ଆମେ ପୁରାଣରେ 
ପଢ଼ ଥିଲୁ ଯେ ରାକ୍ଷସମାନେ ଲୋକଙ୍କୁ ଖାଇ ଯାଉଥିଲେ; ଆଜି 
ଅସପଶ୍ୟତାରୂପୀ ରାକ୍ଷସ ହିନ୍ଦୁସମାଜକୁ ଖାଇଯାଉଚି । ଏ ବ୍ୟାପକ ବ୍ୟାଧୂକୁ 
ଦୂର କରିବା ଆମର ପ୍ରଥମ କଉଁବ୍ୟ ହୋଇଗଲାଣି !” 


ଓଡ଼ିଆଭାଷା ଶିଖିବାପାଇଁ ବାପୁଜୀ ଇଚ୍ଛା ପ୍ରକାଶ କଲେ । 
ଓଡ଼ିଆଭାଷା ତ ସେ ବାରଣା ଅଂଶରେ ବୁଝି ଯାଇଥିଲେ । ଅକ୍ଷର ଚିହ୍ନି 
ଓଡ଼ିଆ ପଢ଼ିବାକୁ ମନ ବଳାଇଲେ | ରମାଦେବୀଙ୍କ ସାଙ୍ଗେସାଙ୍ଗେ ଅନୁପୂର୍ଣ୍ା 
ଦେବୀ, ଗୋଦାବରୀ ଦେବୀ, ମଙ୍ଗଳା ଦେବୀ, ଶୋଭା ଦେବୀ ଓ ସୁଶୀଳା 
ଦେବୀ ପଦଯାତ୍ରା ତମାମ ରହି ତାଙ୍କ ସବୂରପ୍ରକାରେ ସାହାଯ୍ଯ କରୁଥାନ୍ତି । 
ସେମାନଙ୍କର ଟିକିଏ ସୁଦ୍ଧା ବିଶ୍ରାମ ନ ଥାଏ | ସେମାନେ କିଭଳି କାମ 
କରୁଥାନ୍ତି, ବାପୁଜୀ ମଧ୍ଯ ଲକ୍ଷ୍ଯ କରୁଥାନ୍ତି । ଗୋଦାବରୀ ଦେବୀଙ୍କ ଉପରେ 
ଓଡ଼ିଆ ଶିକ୍ଷାଦେବାର ଭାର ପଡ଼ିଲା । ବରୀରୁ ବାପୂଜୀ ଓଡ଼ିଆ ପଢ଼ିବା ଆରମ୍ଭ 
କଲେ | 


ଜୁନ୍‌ ମାସ ଆସିବା ସାଙ୍ଗେସାଙ୍ଗେ ବର୍ଷା ଆସିଗଲା | ବରୀରୁ 
ସାହସପୁର ଗଲାବେଳକୁ କଳାମେଘ ଉଠାଇ ପବନ ହେଲା । ଧୂଳିରେ 

ଗାନ୍ଧିଜୀଙ୍କ ଉଚ୍କଳରେ ପଦଯାତ୍ରା 


ସମସ୍ତେ ପୋତି ହୋଇ ପଢୁଥାନ୍ତି । ବାଟରେ ନେଉଳା ଗାଁ ତୋଟାରେ ଦି' 
ହଜାର ଲୋକ ଅପେକ୍ଷା କରି ରହିଥିଲେ । ସେମାନଙ୍କୁ ଦି'ପଦ କହିଦେଇ 
ସାହସପୁରଠାରେ ପହଞ୍ଚଲା ବେଳକୁ ବଡ଼ ଜ୍ଲାନ୍ତ ହୋଇ ପଡ଼ିଲେଣି | କ୍ଲାନ୍ତି 
ଯୋଗୁଁ ବେଶି କିଛି କହିପାରିଲେ ନାହିଁ । ଅସମଶ୍ୟତାର କିଭଳି ଜନ୍ମ ହେଲା, 

ସେକଥା ବର୍ଣ୍ଣନା କରି କହିଲେ - “ଏ ଅଛୁଆଁ ଭୂତକୁ ଅତି ଶୀଘ୍ର ଘରୁ 
କାଢ଼ । 


ହରି ଜନମାନେ ଦଳଦଳ ହୋଇ କୀର୍ଭନ କରି ବାପୂଜୀଙ୍କ 
କବୀରପୁରକୁ ପାଛୋଟି ନେଲେ । ପୁରୁଷୋତ୍ତମପୁରରେ ସଭା ଓ ଥଳି ଭେଟି 
ସରିଲା । ହରିଜନବସ୍ତି ବୁଲିବାକୁ ଯାଇ ଦେଖିଲେ ଯେ ଘରଦ୍ବାର ବେଶ୍‌ 
ସଫା ସୁତୁରା ଅଛି । ଖୁସିହୋଇ ଫେରି ଆସିଲେ | ଅଚାର୍ଯ୍ୟ ହରିହର ଦାସ 
ଜେଲ୍‌ରୁ ଖଲାସ ହୋଇ ଏଇଠି ଆସି ବାପୁଜୀଙ୍କ ସହିତ ଯୋଗ ଦେଲେ । 


ବୂଢ଼ାଘାଟଠି କର୍ମୀମାନଙ୍କର କଠିନ ପରୀକ୍ଷାର ବେଳ ଆସିଗଲା । 
ଏମିତିକା ସ୍ଥାନରେ ରହିବାର ବ୍ଯବସ୍ଥା ହୋଇଥିଲା ଯେ ଆଖପାଖରେ 
କେଉଁଠି ହେଲେ ଗାଦଣ୍ଡା ନାହିଁ । ଯୋଡ଼ିଏ ବଖରା ଦୋକାନ ଘର ଥାଏ । 
ସେଘରେ ଡାଲିଚାଉଳ, ଜଳଖିଆ ପ୍ରଭୁତି ରହିଥାଏ । ସଭା ଶେଷ କରି 
ଫେରିଲା ବେଳକୁ କଳାମେଘ ଉଠେଇ ଆସିଲା । ସମସ୍ତେ ଭାବିଥିଲେ ଯେ 
ଖରାଦିନିଆ ଧୂଳିଆ ପବନଟାଏ ହୋଇ ମେଘଟା ଉଡ଼ିଯିବ; କିନ୍ତୁ ଟିକିଏ 
ଟିକିଏ ବର୍ଷା ହେଲା । କ'ଣ କରାଯିବ ! ଏ ଅପନ୍ତରା ଜାଗାରେ ବାପୁଙ୍କ 
ନେଇ କେଉଁଠି ରଖିବେ ? ଯଦି ବଡ଼ ଅସ୍ରାଏ ବର୍ଷା ହେଇଯାଏ ! ସେ 
ବରଡ଼ାବନ୍ଧା ଝଲରା ଘରେ ପାଣି ପଡ଼ିଲା । 


ବାପୁଜୀ ରାତିଟା କଟେଇ ଦେବେ ବୋଲି ଯେଉଁ ତାଳବରଡ଼ା ବନ୍ଧା 
ଘରଟି ହେଇଥାଏ, ସେହି ଘରେ ଖଟ ଖଣ୍ଡିଏ ପଡ଼ିଥାଏ । ସେଇଠି ବୃଢ଼ାଙ୍କୁ 
ବସେଇ ଦିଆଗଲା । ମୀରାବେନ୍‌ ରମା ଦେବୀ ଓ ସାତ ଆଠ ଜଣ ଭଉଣୀ 


Digitized by srujanika@gmail.com 


ବାପୁଙ୍କ ପାଖରେ ଗୁଞ୍ଜିଗାଞ୍ଜି ହୋଇ ବସିଗଲେ । ତିନି ଚାରିଟା ବରଡ଼ା 
ଟେକି ବରଷା ପାଣି ଯେମିତି ନ ପଡ଼ିବ ତା'ର ବ୍ୟବସ୍ଥା କରାଯାଉଥାଏ । 


ମେଘର କିନୁ ଆହୁରି ମଜା ଦେଖିବାକୁ ଥଲା । କ୍ରମେ ବଡ଼ବଡ଼ 
ଟୋପା ପଡ଼ିଲା । ବେଶି ବରଷା । କ'ଣ ହବ ! ସର - ଘରେ ଯାଇ 
ଦେଖିଲା ବେଳକୁ ଡ଼ାଲିଚାଉଳ ଇତ୍ଯାଦି ରହିଚି - ଗୋଡ଼ ବୁଲେଇବାକୁ 
ରାହା ନାହିଁ । କୌଣସିମତେ ସ୍ଥାନ କରି ବାପୁଙ୍କ ପାଖକୁ ଆସିଲୁ । 


‘ ସେଇ ଘରକୁ ଚାଲନୁ | ତା'ରି ଭିତରେ ଆପଣ ରାତିଟା 
କୌଣସିମତେ କଟେଇ ଦିଅନ୍ତୁ । ଅନ୍ୟମାନଙ୍କ କଥା ଦେଖାଯିବ । ' 


Nae 


ତା' ହେଇପାରିବ ନାହିଁ - ଏ ଭଉଣୀଗୁଡ଼ିକ ରହିବେ କେଉଁଠି ? 
ମୋର ସାଙ୍ଗରେ ଚାଲନ୍ତୁ ।” 


ଇଛା ନ ଥଲେ ବି ମୀରାବେନ୍‌, ରମା ଦେବୀ ପ୍ରଭୃତି ଆଗେ 
ଗଲେ । ସମସ୍ତଙ୍କ ଖବର ବୁଝିସାରି ଶେଷରେ ଯାଇ ନିଜେ ସେଠି 
ରହିଲେ । 

ଅନ୍ୟମାନେ କୌଣସିମତେ ରାତିକ କଟେଇଲେ । ଅନେକ ତ ପୂରା 
ତିନ୍ତିଲେ । ରାତିରେ ବାପୁଜୀ ଦୁଇଥର ଉଠି ଦେଖିଥିଲେ କର୍ମୀମାନେ କିଭଳି 
ଅବସ୍ଥାରେ ଅଛନ୍ତି । କଟକ ଜିଲା ଗସ୍ତ ଶେଷ ହୋଇ ଆସୁଛି । ବାପୁଜୀଙ୍କ 
ଦେଖିବେ ବୋଲି ଦିନକ ଆଗରୁ ଯାଜପୁର ସହର ଭିତରେ ଦୂର ଦୂର ଗାର 
ଲୋକେ ଆସି ରହିଯାଇଛନ୍ତି, ବାଟରୁ ପାଛୋଟି ଆଣିବା ପାଇଁ ବହୁତ ଲୋକ 
ଯାଇଥିଲେ | ବୈତରଣୀ ବାଲିରେ ସଭା ହବ | ମାଇଲକରୁ ବେଶି ବାଟରୁ 
ଚାରି ହଜାର ଲୋକ ଶୋଭାଯାତ୍ରା କରି ପାଛୋଟି ଆଣିଲେ । ମୁସଲମାନ 
ଭାଇମାନେ ପୁଷ୍ପ ବୃଷ୍ଷି କରୁଥାନ୍ତି 


ସଭାରେ ଆଠ ଦଶ ହଜାରରୁ କମ୍‌ ଲୋକ ନ ଥନ୍ତି । ଗୋଟିଏ 
ରୂପା ଖୋଳରେ ପାଞ୍ଚ ଶହ ସତୁରି ଟଙ୍କା ଦିଆଗଲା । ଯାଜପୁରର ଜଣେ 

ପ୍ରସିଦ୍ଧ କାରିଗର ଶ୍ରୀ ଧନେଶ୍ବର ମହାରଣା ଚନ୍ଦନକାଠର ଗୋଟିଏ ବାକ୍ସ 
ଉପରେ ନାନା ପ୍ରକାର କାରିଗରି ଫୁଟାଇ ଥାନ୍ତି । ସେଇ ବାକସ ଭିତରେ 
ତାଳପତ୍ରରେ ଲେଖା ଅଭିନନ୍ଦନ ପତ୍ରଟି ଦିଆଗଲା । 


ଏ ଗୋଟିଏ ତୀଥକ୍ଷେତ୍ର । ଭାରତର ଚାରିଆଡ଼ୁ ଏଠିକି ଯାତ୍ରୀ ଆସନ୍ତି 
ବୋଲି ଆଗରୁ ବାପୁଜୀଙ୍କୁ କୁହାଯାଇଥାଏ । 


ଅସ୍ପଶ୍ୟତା କଳଙ୍କ ଦୂର କରିବା ପାଇଁ ସବୁଠାରୁ ବଳି ଆବେଗମୟ 
ନିବେଦନ ଏଇ ବିରଜାକ୍ଷେତ୍ରରେ ସେ କରିଥଲେ । ହିନ୍ଦୁସମାଜକୁ ସବୁଠାରୁ 
ବଳି କଡ଼ା ସତର୍କବାଣୀ ଏଇଠି ଶୁଣାଇ ଥିଲେ । ପଦଯାତ୍ରା ଏଇଠି ଶେଷ 
ହୋଇ ଯାଉଥାଏ ବୋଲି କହିଲେ ଚଳେ । 


ବାପୁଜୀ କହିଲେ - “ଖୁବ୍‌ ସୁନ୍ଦର ଚନ୍ଦନକାଠ ବାକସ ଭିତରେ 
ତାଳପତ୍ରରେ ଲେଖି ଆପଣମାନେ ଅଭିନନ୍ଦନ ଦେଇଛନ୍ତି । ବର୍ଉମାନ ପାଞ୍ଚ 


ଶହ ସତୁରି ଟଙ୍କା ଦେଇଛନ୍ତି; ପରେ ତିରିଶ ଟଙ୍କା ଦେବେ ବୋଲି 
ଲେଖିଛନ୍ତି । ସେଥିପାଇଁ ମୁଁ କୃତଜ୍ଞ । 


“ ମାନପତ୍ରରେ ମତେ ସ୍ମରଣ କରେଇ ଦିଆଯାଇଛି ଯେ ଏହା ଏକ 
ତୀର୍ଥକ୍ଷେତ୍ର । ତା ସଙ୍ଗେସଙ୍ଗେ ଆପଣମାନେ ଯଦି କହି ପାରିଥାନ୍ତେ ଯେ 
ଏଠାକାର ସବୁ ମନ୍ଦିର ହରିଜନମାନଙ୍କ ପାଇଁ ଖୋଲି ଯାଇଛି, ତେବେ 
କେଡ଼େ ଆନନ୍ଦର କଥା ନ ହୋଇ ଆନ୍ତା | ମୁଁ ବହୁତ ଥର କହିଛି ଯେ 
ଯେଉଁ ମନ୍ଦିର ଭିତରକୁ ହରିଜନମାନଙ୍କୁ ପ୍ରବେଶ କରିବାକୁ ଦିଆଯାଏ ନାହିଁ, 
ସେଠି ମୁର୍ଭି ଥିଲେ ବି ଭଗବାନଙ୍କ ପ୍ରତିଷ୍ଠା ସେ ମୂର୍ରିରେ ନାହିଁ । ଭଗବାନଙ୍କୁ 
ଆମେ ପତିତପାବନ, ଦରିଦ୍ରନାରାୟଣ, ଦୟାନିଧ୍ୃ, କରୁଣାସାଗର ଆଦି 
କହୁ । ତାଙ୍କର ଏହିଭଳି ହଜାରହଜାର ନାମରୁ ଆମେ ସିବ୍ଧାନ୍ତ କରୁଛୁ ଯେ 
ଭଗବାନ କୌଣସି ସଂପ୍ରଦାୟ ବା ଜାତିର ବା ବ୍ରାହ୍ମଣ କ୍ଷତ୍ରିୟଙ୍କର ନୂହନ୍ତି । 
ଶାସ୍ତ୍ରରେ ଯଦି କିଛି ସତ୍ୟ ଅଛି, ତେବେ ଯେଉଁ ମନ୍ଦିରରେ ହରିଜନମାନେ 

ପଶିପାରିବେ ନାହିଁ, ସେ ମନ୍ଦିରରେ ଭଗବାନ ନାହାନ୍ତି - ପାଷାଣ ଅଛି । 
ଏ କଥାଟି ସାମାନ୍ଯ ବୁଦ୍ଧି ଥବା ଲୋକ ମଧ୍ଯ ବୁଝିପାରିବ । ଏଇ କଥା 
ଯଦି ଆମେ ନ ବୁଝୁ ଓ ମନରେ ଉଚ୍ଚନୀଟ ଭାବ ରଖି ହରିଜନଙ୍କ ଦୂରଦୂର 
କରୁ ହିନ୍ଦୁଧର୍ମ କଦାପି ରହିପାରିବ ନାହିଁ । 


“ ଅସ ଶ୍ୟତା ନିବାରଣ ଆମେ ଚାହିଁ ବା ନ ଚାହୁଁ - ସେ 
ଚାଲିଯାଉଛି । କାଳଚକ୍ରର ଗତିକୁ ରୋକିବାକୁ ଆଜିଯାଏ କେହି ସମର୍ଥ 
ହୋଇନାହିଁ ! ଆମର ଇଛା ନ ଥୁବ - ଅଥଚ ଅସୂଶ୍ୟତା ଦୂର ହୋଇଯିବ । 
ଏ ଗଲା ଗୋଟିଏ କଥା | ଆମେ ଇଛା କରି ଅସ୍କଶ୍ୟତା ଦୂର କରିବୁ - 
ଏ ହେଲା ଆଉ ଗୋଟିଏ କଥା ! ଏ ଦୂଇ କାର୍ଯ୍ୟର ପରିଣାମ କ'ଣ ହେବ, 
ମୁଁ ଦି' କଥାରେ ବତେଇ ଦିଏ । ଆମର ଇଛା ନ ଥିବ, ଅଥଚ ଅସ୍ପୃଶ୍ୟତା 
ଦୂର ହୋଇଯିବ ତ ତାଂ ସଙ୍ଗେସଙ୍ଗେ ହିନ୍ଦୁଧର୍ମ ଦୂର ହୋଇଯିବ । ହିନ୍ଦୁଧର୍ମ 
ଲୋପ ହୋଇଗଲେ ଅବଶ୍ଯ ଆଉ କେହି ଅସ୍ପଶ୍ୟ ହୋଇ ରହିବେ ନାହିଁ । 
କିନ୍ତୁ ସବର୍ଣ୍ଣ ହିନ୍ଦୁଙ୍କ ପାଶ୍ଚାତାପରେ, ସବର୍ଣ୍ଣ ହିନ୍ଦୁଙ୍କ ଆମପଶୁଦ୍ଧି ଫଳରେ ଯଦି 
ଅସ୍ପଶ୍ୟତା ଲୋପ ହୁଏ, ହିନ୍ଦୁଧର୍ମର ଗୌରବ ବଢ଼ିବ ଓ ଆଜି ଯେ ହିନ୍ଦୁଧର୍ମ 
ନଷ୍ଟ ହୋଇଯାଉଛି, ତା'ର ପୁନରୁଦ୍ଧାର ହେବ | ମୁଁ ଦୁଇଟି ବାଟ 
ବତେଇଲି | ଗୋଟିଏ ଉନ୍ନତିର ବାଟ ¬ ଅନ୍ୟଟି ଅବନତିର । ଏ ଦୂଇଟି 
ବାଟରୁ ଆପଣମାନେ ଗୋଟିଏ ବାଛି ନିଅନ୍ତୁ ।” 


ଯାଜପୁରରେ ତିନି ଥର ସଭା କରିବାକୁ ପଡ଼ିଲା | ଶେଷ ସଭାରେ 
ବହୁତ ଲୋକ ଯୋଗ ଦେଇଥିଲେ । ଚନ୍ଦନକାଠର ଖୋଳଟିକୁ ବୂଢ଼ା ନିଜେ 
ନିଲାମ କରି ଚାରିଶହ ଟଙ୍କା ପାଇଲେ | ବିରଳା ପରିବାରର ଜଣେ ସେ 
ବାକସଟି ନିଲାମରେ ନେଇଗଲେ । 


Me He Me 

—~ a 
ତାଙ୍କୁ ବୁଝିହୁଏ ନାହି 


ବାପୁଜୀଙ୍କର ସବୁଠାରୁ ବଳି ବିଶେଷତ୍ଵ ହଉଛି ଯେ ତାଙ୍କୁ ବୁଝି ହୁଏ 
ନାହିଁ । ପୃଥିବୀରେ ଏଭଳି ଜଣେ ସୁଦ୍ଧା କେହି ଜନ୍ମ ହୋଇନାହିଁ, ଯାହା 
ଉପରେକି ପରସ୍ପରର ଉତ୍କଟ ବିରୋଧୀ ଲୋକଙ୍କର ବି ଏଭଳି ଅଟଳ 
ବିଶ୍ଵାସ ରହିଛି । ‘ଭାରତ ଛାଡ଼? ଡାକ ଦେଇ ସେ ଜେଲ ଭିତରେ 
ପଶିଲେ । ବାହାରେ କମ୍ୟୁନିଷ୍ଟମାନେ ‘ଲୋକ-ଯୁଦ୍ଧୀକୁ ସମର୍ଥନ କରିବା 
ପାଇଁ ପ୍ରବଳ ଆନ୍ଦୋଳନ ଚଳାଇ ‘ ଭାରତ ଛାଡ଼? ଆନ୍ଦୋଳନର ଘୋର 
ବିରୋଧ କଲେ | ଅଥଚ ଜେଲ ଭିତରୁ ବାପୁଜୀ ବାହାରିଲା ମାତ୍ରେ 
କମ୍ୟୁନିଷ୍ଟ ପାର୍ଟିର ସେକ୍ରେଟାରୀ କାଗଜପତ୍ର ନେଇ ହାଜର । ‘ଆମ 
ଦୋଷାଦୋଷ ବିଚାର କରନ୍ତୁ ବୋଲି ବାପୁଙ୍କ ପାଖରେ ଅଳି । କେବଳ 
ସେତିକି ନୁହେଁ - ରଷଠାରୁ ଅଜସ୍ର ଟଙ୍କା ଆଣୁଛନ୍ତି ବୋଲି ତାଙ୍କ ନାଁରେ 
ଯେ ଅଭିଯୋଗ ତାକୁ କଟେଇବା ପାଇଁ ନିଜ ଦଳର ହିସାବପତ୍ର ବାପୁଜୀଙ୍କ 
ଦେଖାଇବା ପାଇଁ କମ୍ୟନିଷ୍ଟମାନେ ପ୍ରସ୍ତୁତ । କଂଗ୍ରେସ କମିଟିରେ ବାପୁଙ୍କ 
କଥାର ବିରୋଧ କଲେ । ସୋସାଲିଷ୍ଟ ପାର୍ଟିର ନେତା ଜୟପ୍ରକାଶ ତାଙ୍କୁ 
ନିଜ ପୁଅ ଦେବ ଦାସଙ୍କଠାରୁ ବେଶ ଭଲ ପାଆନ୍ତି ଓ ପଦଯାତ୍ରା ବେଳେ 
ବାପୁଙ୍କର ସେବାଶୁଶୁଷାର ଭାର ଜୟପ୍ରକାଶଜୀଙ୍କ ସହଧର୍ମିଣୀ ପ୍ରଭାବତୀଙ୍କ 
ଉପରେ । କଂଗ୍ରେସ ସହିତ ଘୋର ମତଭେଦ ଯୋଗୁଁ ତା ସହିତ “ ସମ୍ପର୍କ 
ତୁଟାଇ ଦେଇଛନ୍ତି ' - ଏଭଳି କି କଂଗ୍ରେସର ସେ ଟାରିଅଣିଆ ସଭ୍ୟଟିଏ 
ସୁଦ୍ଧା ନୁହନ୍ତି - ଅଥଚ କଂଗ୍ରେସର ପରାମର୍ଶଦାତା ସେହି । ' ଗାିହି କଂଗ୍ରେସ 
ଓ କଂଗ୍ରେସ ହିଁ ଗାି । ବାପୁଜୀଙ୍କ ସହିତ ସବୁ କଥାରେ ପୂର୍ଣ ଏକମତ 
ହେଉଥବା ବିନୋବାଜୀ ' ପ୍ରଥମ ସତ୍ୟାଗ୍ରହୀ”' ବୋଲି ବଛା ହୁଅନ୍ତି । କିନ୍ତୁ 
ବାପୁଙ୍କ ଅନ୍ତେ ତାଙ୍କ ଉତ୍ତରାଧ୍ବକାରୀ ହେଉଚନ୍ତି ପଣ୍ଡିତ ନେହରୁ । ଦରିଦ୍ରକୁ 
' ନାରାୟଣ” ନାମ ଦେଇଛନ୍ତି ବାପୁଜୀ ଓ ଯେ ସବୁଠାରୁ ଦୀନ ଓ ଦରିଦ୍ର 

ତା'ରି ଉଦ୍ଧାର ପାଇଁ ଖରା ବରଷା ନ ମାନି ପ୍ରଚଣ୍ଡ ପଦଯାତ୍ରା - ଅଥଚ 
ଭାରତର ସର୍ବଶ୍ରେଷ୍ଠ ଧନୀ ଶେଠ୍‌ ବିରଳା ବମ୍ବେରେ ଲୁଗାକଳ ଧର୍ମଘଟ 
ବେଳେ ବାପୁଜୀଙ୍କ ପରାମର୍ଶ ନେବା ପାଇଁ ଭଦ୍ରକର ଗୀଗହଳରେ 
ବାପୁଜୀଙ୍କ ପଛେପଛେ ଚାଲିଥାନ୍ତି । ମଟରରେ ନୂହେଁ - ସମସ୍ତଙ୍କ ସାଙ୍ଗରେ 
ଚାଲିଚାଲି । 


ପଦଯତ୍ରାଟି ମହାମ୍ମାଙ୍କର ବିଚିତ୍ରତାର ଯେଭଳି ଗୋଟିଏ ଛୋଟ 
ସଂସ୍କରଣ | ଏଥୁରେ ସବୁ ଚାଲିଥାଏ । ରୁଟି ଯେତିକି ଦରକାର ତା'ଠାରୁ 
ବେଶି ହୋଇଗଲା କି ବୋଲି ଦେଖିବାକୁ ବେଳ ଥାଏ - ଭାରତମନ୍ତ୍ରୀଙ୍କ 
ପାଖକୁ ବିଲାତକୁ ଚିଠି ଲେଖିବାକୁ ମଧ୍ଯ ସମୟ କରିନିଅନ୍ତି । ସାମ୍ୟବାଦୀ 
ନେତା ମସାନୀ ଓ ଶେଠ ବିରଳା ଉଭୟଙ୍କୁ ପରାମର୍ଶ ଦେଇ ସନ୍ଧୁଷ୍ଠ କରା 
ହେଉଥାଏ | ହରିଜନଯାତ୍ରାରେ ରାଜନୀତିର ଆଦୌ ସମ୍ପର୍କ ନାହିଁ - ଏହା 
ପୂରାପୂରି ଧର୍ମଯାତ୍ରା ବୋଲି କହି ଅନୁଗୁଳ ହାକିମଙ୍କ ବ୍ଯବହାର କିପରି 


ହେଇଚି ଆଲୋଚନା କରିବା ପାଇଁ ନାରାଜ - ଅଥଚ ଜଣେ ନିଆଗିଳା 
ନାଜୀ ସାମ୍ବାଦିକ ବରାବର ସାଙ୍ଗରେ ! ସେତିକି ନୁହେଁ, ନାଜିବାଦକୁ 
ସମର୍ଥନ କରି ଗାନ୍ଧିଜୀଙ୍କ ରହଣିସ୍କାନରେ କର୍ମୀମାନଙ୍କୁ ସେ ଭାଷଣ 
ଦେଉଛନ୍ତି ଓ ଜିଲାମାଜିଷ୍ଟେଟ ତାଙ୍କ ମୁହଁ ବନ୍ଦକରି ୧୪୪ ନୋଟିସ ଜାରି 
ପର୍ଯ୍ୟନ୍ତ କଥାଯାଉଛି - ଅଥଚ ଜଣାଇଲେ ମଧ୍ଯ ତାଙ୍କୁ ନିକ ଗହଣରୁ ଚାଲି 
ଯିବାକୁ କହୁ ନାହାନ୍ତି । 

ତାଙ୍କ ଉପରେ ଦରିଦ୍ରତମ କୃଷକ ଓ ଶେଠ ବିରଳା, ଅଛୁଆଁ 
ହରିଜନ ଓ ଧର୍ମାନ୍ଧ ସନାତନୀ ଲାଲନାଥ - ସମସ୍ତଙ୍କର ସମାନ ଅଧୁବକାର । 
ସମସ୍ତଙ୍କ ପ୍ରତି ତାଙ୍କର ସମାନ ସ୍ବେହ । ତାଙ୍କ ଅହିଂସା ତାଙ୍କୁ ଏଇଆ କରି 

ଗାନ୍ଧିଜୀଙ୍କ ଉତ୍କଳରେ ପଦଯାତ୍ରା 


ବର୍ଷା ଆସିଗଲା 


ଏଣିକି ବାଲେଶ୍ଵର ଜିଲା ଭଦ୍ରକ ସବଡ଼ିଭିଜନ ପଡ଼ିଲା । ଆମେ 
ଅନେକ ବର୍ଷ ପରାଧୀନ ରହିବା ଫଳରେ ଆମ ମନ କିଭଳି ହୋଇ 
ଯାଇଥଲା ତା'ର ତିକ୍ତ ଅନୁଭୂତି ଏଇଠି ହେଲା ! ଗାନ୍ଧିଜୀ ଆଇନ ଅମାନ୍ୟ 
ଆନ୍ଦୋଳନ ବନ୍ଦକରି ଦେଇଥାନ୍ତି । ହରିଜନ ଆନ୍ଦୋଳନ ସହିତ ରାଜନୀତିର 
କୌଣସି ସମ୍ପର୍କ ନ ଥାଏ । ତଥାପି ତାଙ୍କ ଗସ୍ତବେଳେ ଗୁପ୍ତ ପୁଲିସ 
ବରାବର ଚାଲିଥାନ୍ତି । କାଳେ ଭିତରେଭିତରେ କିଛି ହେଉଥିବ କି ? ଏହା 
ପରେପରେ ଆଉ ଗୋଟାଏ ଆନ୍ଦୋଳନ ପାଇଁ ଏଇ ଗସ୍ତ ଭିତରେ ସବୁ 
ଆୟୋଜନ ଠିକଠାକ୍‌ ହୋଇ ଯିବ କି ? ଏହିଭଳି ସନ୍ଦେହ ସରକାରଙ୍କ 


ମନରେ ବରାବର ଥାଏ । ପୁରୀ ଓ କଟକର ହାକିମମାନେ ହୁଏ ତ ବୁଦ୍ଧି 
ଖର୍ଚ୍ଚ କରି କାମ କଲେ । କିନ୍ତୁ ଭଦ୍ରକ ଏସ୍‌ ଡ଼ି, ଓ, କିଛି ଲୁଚାଛପା କାମ 
କଲେ ନାହିଁ । ଗାନ୍ଧିଜୀ ଭଦ୍ରକ ସବଡ଼ିଭିଜନ ଭିତରେ ପଶିଲା ବେଳକୁ 
ସେ ଆସି ହାଜର । ଭଦ୍ରକ ଗସ୍ତ ବେଳେ ସେ ନିଜେ ରହି ସବୁ ଲକ୍ଷ୍ୟ 
କରିବେ । ଲୋକଙ୍କୁ ଚଉକିଦାରମାନେ ଗାନ୍ଧିସଭାକୁ ନ ଆସିବାକୁ କହି 
ଦେଇଥୁଲେ | ହାକିମଙ୍କର ଏଭଳି ମନୋବୃତଭି ଫଳରେ ଭଦ୍ରକ କର୍ମୀମାନେ 
ଟିକିଏ ଅଡ଼ୁଆରେ ପଡ଼ିଥିଲେ । 


ତଥାପି ମଞ୍ରୀଠାରେ ଆଠଶହ ଲୋକ ସଭାରେ ଥିଲେ !। ଭଦ୍ରକ 
ହାକିମଙ୍କ ସହିତ ବର୍ଷା ସହଯୋଗ କଲା | ମଞ୍ଜୁରୀ ରହଣି ବେଳେ ପୁଣି 
ବର୍ଷା ସହଯୋଗ କଲା । ମଞ୍ଜୁରୀ ରହଣି ବେଳେ ପୁଣି ବର୍ଷା ହେଲା । 
ରାସ୍ତା କାଦୁଅ ହୋଇଗଲା । ବର୍ଷାଫଳରେ ସବୁ ବ୍ଯବସ୍ଥା ଓଲଟପାଲଟ 
ହୋଇଯାଇଥାଏ ! 

ଭଣ୍ଡାରିପୋଖରୀରେ ରହଣି ଦିନଟି ବର୍ଷା ହେଲା ନାହିଁ । ସୁରୁଖୂରରେ 
କଟିଗଲା । ଶ୍ରୀ ଘନଶ୍ୟାମ ଦାସ ବିରଳା ବାପୂଜୀଙ୍କ ଯାତ୍ରାରେ 
ଯୋଗଦେଲେ । ତାଙ୍କର କ'ଣ ପରାମର୍ଶ କରିବାର ଥାଏ, ଏଣେ ପଦଯତ୍ରା 
ବି ଦେଖିବାର ଇଛା ଥାଏ | ଦୂଇ କାରଣରୁ ସେ ଆସିଥାନ୍ତି । 


ଓଡ଼ଙ୍ଗ ଠି ମୌନଦିବସ । ତିନି ଓଳି ରହିବେ । ସେଇଠି ବେଶି 
ବର୍ଷା ହେଲା ଓ ଏଣିକି ବର୍ଷା। ଦିନ ଆରମ୍ଭ ହୋଇଗଲା ବୋଲି 
ଧରିନିଆଗଲା | ମୌନ ଭାଙ୍ଗଲା ପରେ ସମସ୍ତଙ୍କୁ ଡକେଇ କହିଦେଲେ ଯେ 
ଏଣିକି ଆଉ ପଦଯାତ୍ରା ସମ୍ଭବ ନୁହେଁ । ଏଇଠି ଏଭଳି ଯାତ୍ରା ବନ୍ଦକରି 
ଓଡ଼ିଶା ଛାଡ଼ିଯିବାକୁ ହେବ । 


ଓଡ଼ଙ୍ଗରୁ ଭଦ୍ରକ ହେଉଛି ବାର ମାଇଲ । ଏକାଥରକେ ସେତକ 
ବାଟ ଚାଲିଯିବେ । ଭଦ୍ରକରେ ଜୀବରାମଜୀଙ୍କ ଆଶ୍ରମରେ ତିନି ଦିନ 


ରହିବେ । ବାଲେଶ୍ଵରର ଚାରିଆଡ଼ କର୍ମୀମାନେ ଆସିଲେ ସେମାନଙ୍କ ସହିତ 
କଥାବାର୍ଭା କରିବାର ସୁବିଧା ହବ । 


କିନ୍ଧୁ ବାରମାଇଲ ବାଟ ଏକାଦମକେ ଚାଲିଗଲେ ବେଶି କଷ୍ଟ 
ହବ | ଏଇ ଭୟଟା ହଉଥାଏ | ସନ୍ଧ୍ୟାବେଳେ ସମସ୍ତଙ୍କୁ ଡ଼ାକି କହିଲେ 
- “ ମୁଁ କାଲି ଯେ କୌଣସିମତେ ଯାଇ ଭଦ୍ରକରେ ପହଞ୍ଚବି | ବାରମାଇଲ 
ବାଟ କଥା ତ କହୁଚ । ଏକାଥରକେ ବାର ମାଇଲରୁ ଅଧକ ଯିବାରେ 
ମୁଁ କିଛି କଷ୍ଟ ଦେଖୁନାହିଁ । ବାଟରେ ବର୍ଷା ହେଲେ ବି କିଛି ଭାବିବାର 
ନାହିଁ । ଖରା ବି ଯଦି ହୁଏ ଭାବନା ନାହିଁ । ମୋର ଅନୁଭୂତି ହେଉଛି 
ଖରାରେ ବସିବା ଅପେକ୍ଷା ଚାଲିଲେ ଅଛ କଷ୍ଟ ହୁଏ । ଆଗରୁ ତ ସଂକଳ୍ପ 
ଥିଲା ଯେ ବର୍ଷା ଆସିଗଲେ ଯାତ୍ରା ବନ୍ଦ କରି ଦିଆଯିବ । ଏବେ 
ଭଗବାନଙ୍କ ସଂକେତ ମିଳିଗଲାଣି | ଆଉ ଏ ପଦଯତ୍ରା ସମ୍ଭବ ନୂହେଁ । 
ଏହାକୁ ସାରିବାକୁ ହେବ । ଭଦ୍ରକରୁ ଟ୍ରେନରେ ଖୋର୍ଵା ଚାଲିଯିବି । ” 

ବାପୁଜୀ ଯାହା ଥରେ ଭାବି ଚିନ୍ତି ସ୍ଥିର କରି ନିଅନ୍ତି ଯୁକ୍ତି ଶୁଣି ତାକୁ 
ଆଉ ପ୍ରାୟ ବଦଳାନ୍ତି ନାହି । 


ବାପୁଜୀ ଆହୁରି ମଧ୍ୟ ଜଣାଇ ଦେଲେ ଯେ ଯେଉଁମାନେ ଯାଇ ନ 
ପାରିବେ ସେମାନଙ୍କ ପାଇଁ ମଟର ବ୍ୟବସ୍ଥା କରାଯିବ । କିଏ କିଏ ତାଙ୍କ 
ସାଙ୍ଗରେ ଯିବେ ଓ କିଏ କିଏ ବଳଦଗାଡ଼ି ବା ମଟରରେ ଯିବେ ନିଜେ 
ବୁଝି ବସିଲେ । କେତେକଙ୍କୁ ଚାଲିକରି ନ ଯିବା ପାଇଁ ହୁକୁମ 
ହୋଇଗଲା । ସକାଳୁ ଉଠି ଜିନିଷପତ୍ର କିଭଳି ଯିବ ବୁଝିନେଲେ । 


ଭଦ୍ରକକୂ ଚାଲିଲେ । ପ୍ରଥମେ ମାଇଲିଏ ଖଣ୍ଡେ ଗଲା ପରେ ଗତି 
ବଢ଼ାଇଲେ | ଶେଷକୁ ତାଙ୍କ ଚାଲିବାଟା ଅନ୍ୟମାନଙ୍କ ଦୌଡ଼ିବା 
ହୋଇଗଲା । କାଳେ ଅନ୍ୟମାନଙ୍କୁ କଷ୍ଟ ହଉଥିବ ଭାବି ବାରିକପୁର ଛକଠି 
ଦଶ ମିନିଟ ବିଶ୍ରାମ ନେଇ ପୁଣି ଚାଲିଲେ । 


ଭଦ୍ରକରେ ପହଞ୍ଚଯାଇ ମୁହୂର୍ରେ ସୁଦ୍ଧା ବିଶ୍ରାମ ନାହିଁ । କ୍ଲାନ୍ତି ଆଦୌ 
ନାହିଁ । କାମରେ ଲାଗିଗଲେ । ସାଢ଼େ ପାଞ୍ଚଟା ବେଳେ ବାହାରିଥିଲେ । 
ବାଟରେ ସେତକ ବିଶ୍ରାମ ନେଇ ନ'ଟା ଦଶ ମିନିଟରେ ବାର ମାଇଲ 
ଚାଲିଯାଇଥିଲେ । 


ଗାନ୍ଧିଜୀଙ୍କ ପରାମର୍ଶରେ ଗୁଜୁରାଟର ଜୀବରାମ ଭାଇ ବ୍ୟବସାୟ 
ଛାଡ଼ି ଓଡ଼ିଶାର ସେବାରେ ନିଜକୁ ଲଗାଇ ଦେଇଥିଲେ | ସେତେବେଳେ 
ସେ ଓଡ଼ିଶାରେ ଖଦିକାମ ପାଇଁ ଲକ୍ଷେଟଙ୍କା ଦେଇଥିଲେ । ଇଶ୍ଵର ଲାଲ 
ଭାଇଙ୍କୁ ସାଙ୍ଗରେ ନେଇ ଭଦ୍ରକରେ ଆଶ୍ରମଟିଏ ଚଳାଉଥିଲେ । ବାପୁଜୀ 
ଯେ ଦିନେ ତାଙ୍କ ଆଶ୍ରମରେ ପହଞ୍ଚିବେ ଏ ଆଶା ତାଙ୍କର ତ ନଥୁଲା | 
ତାଙ୍କୁ ସେଠି ପାଇ ସେ ଆମ୍ବହରା ହୋଇ ଯାଉଥାନ୍ତି । 

ଭଦ୍ରକ ଅନୁଗୁଳକୂ ବଳିଗଲା 


ଭଦ୍ରକ ଅନୁଗୁଳକୁ ବଳିଗଲା । ଗୋକୁଳି ବାବ୍ରଙ୍କୁ ଏସ୍‌.ଡ଼ି.ଓ ଶୁଣାଇ 
ଦେଇଥଲେ ଯେ ସଦାବ୍ରତ ମଠ ପଡ଼ିଆରେ ସଭା କରିବାକୁ ବସିଲେ 
୧୪୪ ଧାରା ଜାରି କରି ସେ ସଭା କରେଇ ଦେବେ ନାହିଁ । 


ବାଲେଶ୍ଵରର ଷାଠିଏ ଜଣ ଲାଠିଧାରୀ ପୁଲିସ ଆସି ସହରରେ 
ବୁଲିଗଲେ । ଏସ୍‌ ଡ଼ିଓ ନିଜେ ଆସି ଆଶ୍ରମଆଡ଼େ ବୁଲି ଯାଉଥାନ୍ତି । 


ସଭାକୁ ଗାନ୍ଧି ଯିବେ । ଘଣ୍ଟାଏ ପୂର୍ବରୁ ହାକିମ ଆସି ମହତାବ 
ବାବୁଙ୍କୁ କହିଲେ - “ସଭା ପାଇଁ ଲାଇସେନସ ନେଇନାହଁ । ସଭା 
ହୋଇପାରିବ ନାହିଁ । ' 


ମହତାବଜୀ ବିରକ୍ତ ହୋଇଗଲେ । କହିଲେ - “ କାଲିଠାରୁ ନାଗରା 
ଦି ଆହେଲାଣି ସଭା ହେବ ବୋଲି । କାଲି ମଧ୍ଯ ବାଲେଶ୍ବରରୁ 
ପୁଲିସସାହେବ ଆସିଥିଲେ । ଆପଣ ଏକଥା କହିଥୂଲେ ତ ଆମେ 
ତାଙ୍କଠାରୁ ଲାଇସେନସ ନେଇ ପାରିଥାନ୍ତୁ । ଶେଷ ମୁହୂ୍ଁରେ ଏଭଳି ଯେ 


କହୁଛନ୍ତି ! ” 


ଏସ୍‌ ଡ଼ିଓ ତ ପୁଣି ଗୋଟାଏ କିଛି କହିବେ ! “ମତେ ଗୋଇନ୍ଦା 
ପୁଲିସ ସଭା ହେବା ଖବର ଦେଇ ନ ଥିଲେ” ବୋଲି କୈଫିୟତ 
ଦେଇଦେଲେ । 

ସର୍ବସାଧାରଣ ସ୍ଥାନରେ ସଭା କରିବାକୁ ଗଲେ ପୁଲିସର ଅନୁମତି 
ଦରକାର | ଠିକ୍‌ ହେଲା ଆଶ୍ରମହତାରେ ସଭା ହବ । ସେଠି ମଧ୍ଯ ସଭା 
ହୋଇପାରିବ ନାହିଁ ବୋଲି ଏସ୍‌.ଡ଼ି.ଓ ହୁକୁମ ଜାରି କରିଦେଲେ । 

ଆଉ କିଛି ଉପାୟ ନ ଥିଲା । ବାପୁଜୀଙ୍କ ପରାମର୍ଶ ନ ନେଲେ 
ନ ଚଳେ । ଏସବୁ ଶୁଣି ବାପୁଜୀ ଟିକିଏ ଆଶ୍ଚର୍ଯ୍ୟ ଓ ବିରକ୍ତ 
ହୋଇଗଲେ । କହିଲେ - ଏସ୍‌. ଡ଼ି.ଓଙ୍କୁ ଟିକିଏ ମୋ ପାଖକୁ ଡାକିଲ । 


ଆଶ୍ରମହତା ବାହାରେ ଏସ୍‌ ଡ଼ି.ଓ, ଏପାଗରୁ ସେପାଗ ବୁଲୁଥାନ୍ତି | 
ବାପୁଜୀ ଡାକୁଛନ୍ତି ବୋଲି କହିବାରୁ “ ମୁଁ ତାଙ୍କ ପାଖକୁ ଯାଇପରିବି ନାହିଁ | 
ପୁଲିସ ଇନିସପେକ୍ଟର ଯାନ ବୋଲି କହିଦେଲେ । 


ଇନିସ୍‌ପେକ୍ଟରଙ୍କ ଗୋଡ଼ ଚାଲୁ ନ ଥାଏ । ସେ ବା ଯାଇ କଣ 
କହିବେ ? ତାଙ୍କୁ ଠେଲିଠେଲି ନେଲା ଭଳି କରି ବାପୁଜୀଙ୍କ ପାଖକୁ 
ନିଆଗଲା । 


ବାପୁଜୀ କହିଲେ - ଆଶ୍ରମହତା ଭିତରେ ସୁଦ୍ଧା କାହିଁକି ସଭା ହବ 
ନାହିଁ ? ମତେ ବୁଝେଇ ଦେଲ । 


ମୁଁ ହୁକୁମ ମାନି ଆସିଛି । ସେକଥା ଆଲୋଚନା କରିବାକୁ 
ଆସିନାହିଁ, ବୋଲି କହି ତୁନି ହୋଇ ଠିଆହୋଇ ରହିଲେ । 


ବାପୁଜୀଙ୍କ ଧୈର୍ଯ୍ୟର ସୀମା ଟପିଲା - “ମୁଁ ଏହି ହତାଭିତରେ 
ଲୋକଙ୍କୁ ମୋ ବାଣୀ ଶୁଣାଇବି | ପଇସା ଆଦାୟ କରିବି । ସରକାର ମୋ 
ବିରୋଧରେ ମକଦ୍ଦମା ଦାଏର କରନ୍ତୁ” ବୋଲି କହିଦେଇ ଇନିସପେକ୍ୃରଙ୍କୁ 
ବିଦା କରିଦେଲେ । 


ହତା ଭିତରେ ଲୋକ ଭର୍ଭି ହୋଇଗଲେ । ସଭା ହେଲା | ଦୂଇ 
ଶହ ଅଣାଅଶୀ ଟଙ୍କା ତେର ଅଣାର ଗୋଟିଏ ଥଳୀ ଭେଟି ଦିଆଗଲା ! 


ଅଗରପଡ଼ା ମହତାବଜୀଙ୍କ ଜନ୍ମସ୍ଥାନ ଓ କର୍ମକ୍ଷେତ୍ର । ସେଠି ଶ୍ରୀମତୀ 
ସୁଭଦ୍ରା ମହତାବ ଗୋଟିଏ ସୂତାକଟା କେନ୍ଦ୍ର ଚଳାଇଥାନ୍ତି । ଅନେକ କାଟୁଣୀ 
ତାଙ୍କ ସହିତ ଆସି ବାପୁଜୀଙ୍କୁ ସୂଚା ଭେଟି ଦେଲେ । 

ବାପୁଜୀ ଖୁବ୍‌ ଖୁସିହୋଇ କହିଲେ - “ ଅନ୍ୟମାନେ ଫେରିଯାଅ । 
ଦି' ଜଣ ରହ | ସୂତାକଟା କିପରି ଭଲ ହବ ଓ ବେଶି ହବ ମୁଁ ନିଜେ 
ବତେଇବି । ” 


ସୁଭଦ୍ରା ଦେବୀ ନିଜ ହାତରୁ ଦି” ପଟି ସୁନା କାଚ କାଢ଼ି 
ହରିଜନପାଣ୍ତି ପାଇଁ ବାପୁଜୀଙ୍କ ହାତରେ ଦେଲେ । 


କଲ୍ୟାଣଜୀଙ୍କ ଆଶ୍ରମରୁ ଯାଇ ଭଦ୍ରକରେ ମହତାବଙ୍କ କୋଠାରେ 
ରହିଲେ । ବାଲେଶ୍ଵର ତଥା ଓଡ଼ିଶାର ଅନେକ କର୍ମୀ ଭଦ୍ରକକୁ ଆସି 
ବାପୁଜୀଙ୍କ ସହିତ ନାନା ବିଷୟରେ ଆଲୋଚନା କରିଥିଲେ | ଆନ୍ଦୋଳନ 
ଶେଷ ହୋଇଯାଇଥାଏ । କର୍ମୀମାନଙ୍କ ଭିତରେ ଟିକିଏ ଅବସାଦ ବି 
ଆସିଥାଏ | ଭବିଷ୍ୟତଟା ସ୍ପଷ୍ଟ ନଥାଏ । ଭଦ୍ରକରେ ରହିଲା ବେଳେ 
ବାପୁଜୀ ଅନେକଙ୍କର ସନ୍ଦେହ ଦୂର କରିଥଲେ ଓ ମନରେ ଉତ୍ସାହ ସୃଷ୍ଟି 
କରିଥୁଲେ | କର୍ମୀମାନଙ୍କୁ ତାଙ୍କର ଗୋଟିଏ ମାତ୍ର ବାର୍ରା ଦେବାକୁ ଥଲା । 
ତା” ହେଉଛି “ ଗୀଗଣ୍ଡାରେ ଯାଇ ରହ” । ଓଡ଼ିଶାର କର୍ମୀମାନଙ୍କ 
ପିଲାପିଲିଙ୍କ ଶିକ୍ଷାଦୀକ୍ଷା ପାଇଁ ଗୋଟିଏ ଅନୁଷ୍ଠାନ ଗଢ଼ିବା ପାଇଁ ସେ 
ରମାଦେବୀଙ୍କ ପରାମର୍ଶ ଦେଇଥୁଲେ । 


ଓଡ଼ିଶାର କର୍ମୀମାନଙ୍କଠାରୁ ବିଦାୟ ନେଇ ବାପୁଜୀ କହିଥଲେ - 
“ ତମମାନଙ୍କୁ ଛାଡ଼ିଯିବାରେ ମୋର କଷ୍ଟ ହବ | ତମମାନଙ୍କ ସଙ୍ଗେ ପୁଣି 
ଗାଁକୁ ଗାଁ ବୁଲିବାକୁ ମତେ ଭଲ ଲାଗିବ ଏବଂ ଇଶ୍ଵରଙ୍କ ଇଛା ଥିଲେ ମୁଁ 
ପୁଣି ତାହା କରିବି । ସ୍ବେଚଛ୍ଥାସେବକମାନଙ୍କ କାମ ପାଇଁ ମୁଁ ସେମାନଙ୍କୁ 
ପ୍ରଶଂସା କରୁଛି । ଏହା ସେମାନଙ୍କ ପାଇଁ ଗୋଟିଏ ଅଭିନବ ଅନୁଭବ 
ଥିଲା । ହଜାରହଜାର ଗାବାଲାଙ୍କୁ ସମ୍ଭାଳିବା ସହଜ କାମ ନୁହେଁ । ମୁକ୍ତ- 
ଆକାଶତଳେ ରହିବା ତମରି ଯୋଗୁଁ ସମ୍ଭବ ଓ ସୁଖକର ମଧ୍ଯ ହୋଇଛି । 

ତୁମେମାନେ ଅସାଧାରଣ ନିଷ୍ଠାର ସହିତ କାମ କରିଛ । କୌଣସି ଦିନ 
ବେଶି କାମ କରିବାକୁ ପଡ଼ିଛି ବୋଲି କହି ଆପରି କରିନାହିଁ । ଏ 
ପଦଯାତ୍ରାକୁ ସଫଳ କରିବାକୂ ତୁମେମାନେ ଦିନରାତି ଖଟିଛ । ତୁମେ ଯେ 
ସଙ୍ଗଠନଶକ୍ତି ଦେଖାଇଛ, ତାହା ମଧ୍ଯ କମ୍‌ ନୁହେଁ । ତମର ଉଦ୍ୟମ ପାଇଁ 
ଭଗବାନ ତମକୁ ଆଶୀର୍ବାଦ ଦେବେ । ଗାଁଗହଳରେ ଯେ କାମ ଆରମ୍ଭ 
କରିଛ, ତାକୁ ଚଳାଇବା ପାଇଁ ମୁଁ ଅନୁରୋଧ କରୁଛି । ତମ ସଙ୍ଗେ ସୁଖରେ 
ଯେ ଦିନ କଟିଲା ତାହାର ମଧୁର ସ୍ଵତି ନେଇ ମୁଁ ଉତ୍କଳ ଛାଡ଼ିଯାଉଛି । ” 


Me He He 


ରମାଦେବୀ 


ରମା ଦେବୀଙ୍କର ଅଭୁତ ସଙ୍ଗଠନ ଶକ୍ତ ଦେଖି “ ତାଙ୍କ ପ୍ରେମରେ 
ପଡ଼ିଯାଇଛନ୍ତି” ବୋଲି ତ ବାପୁଜୀ କହିଥଲେ । ତାଙ୍କ ସହିତ ଥବା 
ନାରୀକର୍ମୀମାନଙ୍କ କାମ ଲକ୍ଷ୍ୟ କରି କରି ଶେଷରେ କହିଲେ - “ ପଦଯତ୍ରା 
ଭତିରେ ଶ୍ରୀମତୀ ରମାଦେବୀ ଓ ତାଙ୍କ ସହକର୍ମାମାନେ ଯେଭଳି କାମ 
କରିଛନ୍ତି, ସେଥିରେ ମୁଁ ଆଶ୍ଚର୍ଯ୍ୟ ହୋଇଛି । ସେ କାମ ସୁଖକର ଥିଲେ 
ମଧ୍ଯ ସେଥୁରେ ବହୁତ କଠିନ ପରୀକ୍ଷାରେ ପଡ଼ିବାକୁ ହୋଇଛି । କିନ୍ତୁ ଏ 
ଝିଅଗୁଡ଼ିକ କ୍ଲାନ୍ତି ବୋଲି ଗୋଟିଏ ଜିନିଷ ଅନୁଭବ କରି ନାହାନ୍ତି । 
ସେମାନଙ୍କର ସମସ୍ତ କାମରେ ଗୋଟାଏ ସ୍ଵଭାବସୁଲଭ ଭାବ ପ୍ରକାଶ 
ପାଇଛି । ସେଥିରୁ ଜଣାପଡ଼ିଛି ଯେ ସେମାନେ ସରଳ ଜୀବନ କଟାଇବାକୁ 
ଏବଂ ଦୂଃଖକଷ୍ଟ ସହିବାକୁ ଶିକ୍ଷା ପାଇଛନ୍ତି । ପଦଯାତ୍ରୀମାନେ ରହଣି 

ସ୍ଥାନରେ ପହଞ୍ଚଗଲା ପରେ ଏ ଝିଅମାନଙ୍କର ଆଉ ବିଶ୍ରାମ ନ ଥାଏ । 
ସାଙ୍ଗେସାଙ୍ଗେ ହରିଜନବସ୍ତିକୁ ଯାଇ ଯାହା କରନ୍ତି ଓ ଦେଖନ୍ତି, ସେକଥା 
ମତେ ଲେଖିଦିଅନ୍ତ । ଭାରତରେ ହଜାରହଜାର ସ୍ତ୍ରୀ ଲୋକଙ୍କ ସଙ୍ଗେ 
ମିଶିବାର ସୁଯୋଗ ମତେ ମିଳିଛି । ମୁଁ ସେମାନଙ୍କ କାମ ଦେଖିଛି; କିନ୍ତୁ 
ରମା ଦେବୀ ଓ ତାଙ୍କର ଛୋଟିଆ ଦଳଟି ଯେପରି ସ୍ଵଭାବସୁଲଭ ଓ 
ସୁତୁରାରେ କାମ କରିଯିବାର ମୁଁ ଦେଖିଲି, ଠିକ୍‌ ସେହିପରି କାମ ଅନ୍ଯ 
କେଉଁଠି ମୁଁ ଦେଖିନାହିଁ । ସେମାନେ ନିଜ ପାଇଁ କେବେ ହେଲେ ବିଶେଷ 
ସୁବିଧା ଲୋଡ଼ି ନାହାନ୍ତି ବା ଦାବି କରି ନାହାନ୍ତି ।” 


ଓଡ଼ିଶାର କର୍ମୀମାନଙ୍କ ବିଷୟରେ ସେ ପୁଣି କହିଲେ - “ମୋ 
ସାଙ୍ଗରେ ଯେତେ ସାଥ ଥଲେ ସେମାନଙ୍କ କଷ୍ଟ ସହିବାର ଶକ୍ତି ଦେଖି ମୁଁ 
ମୁଗ୍ଧ । ଯାହା ଆଶା କରି ନ ଥୁଲି ତା'ଠାରୁ ବଳି ତାଙ୍କ କଷ୍ଟ ସହିବା ଦେଖି 


ଆନନ୍ଦରେ ଭରପୂର ହୋଇଯାଉଛି । ମୁଁ ଏତେ ବୁଲିଛି । କିନ୍ତୁ କେଉଁଠି 
ହେଲେ ଏଭଳି ଦେଖିନାହିଁ ଯେ ଏତେ ବାଟ ଚାଲି ଆସି ଛୋଟଛୋଟ 
ଝିଅମାନେ ପୁଣି ଯାଇ ହରିଜନବସ୍ତିରେ ମଇଳା ଉଠାଇବେ । ” 


ପଦଯାତ୍ରା ବେଳେ ଗୋପବାବୁ, ମହତାବ ବାବୁ, ମନମୋହନ 
ଚୌଧୁରୀ, ରମା ଦେବୀ ଓ ତାଙ୍କ ଝିଅଦଳ ଯେଭଳି କାମ କରିଥିଲେ 
ସେଥରେ ବାପୁଜୀ ତ ମୁଗ୍ଧ ହେବାର କଥା । 


Ne He He 

ମହତାବଜୀଙ୍କ କୋଠାରୁ ଭଦ୍ରକ ଷ୍ଟେସନକୁ ଚାଲି 
ଆସିଲେ | ଏଇଠି ପଦଯାତ୍ରା। ଶେଷ । ମହିଳା 
କର୍ମୀମାନଙ୍କଠାରୁ ବିଦାୟ ନେଲାବେଳର ଦୃଶ୍ଯ ଭୁଲି 
ହେବନାହିଁ । ଅନେକଙ୍କ ଆଖିରେ ଲୁହ । 


ଝିଅମାନଙ୍କଠାରୁ ବିଦାୟ ନେଇ ରେଳରେ ବସିଲା 
ବେଳେ ସ୍ବେହରେ କହି ପକେଇଲେ - “ ତମ ଭିତରୁ 
କାହାରିଠାରେ ତ ସୂୁନାଚୁଡ଼ି ନାହିଁ - କ'ଣ ଛଡ଼ାଇ 
ନେବି ?” 


Je He He 


a cz 

